
अनुरविकीरूच 


कोंकणी साहित्यांत निबंद हो प्रकार थोडोसो कडेक 
उरिल्लो . कोंकणी निबंदाचें पचलें वयलें रूप आमकां 
कोंकणींतल्या माळ्यांनी पळोवंक मेळटा . तशेंच 
आकाशवाणी मुंबय केंद्राच्या कोंकणी कार्यावळींनी ताका 
म्हत्वाची सुवात मेळळी . हे कार्यावळीनी वितरायल्ले कांय 
वेंचिक निबंद स्वाती ' ह्या विष्णू नायक हाणी संपादीत 
करून उजवाडायल्ल्या संग्रहांत आयल्यात . तातूंत गोंयच्या 
मनाशांची व्यक्तिचित्रां , आपल्या जल्मगावां विशी व्यक्त 
जाल्ले उमाळे बी आपल्यात . ह्या निबंदांक लालित्याचीराया 
आसा . ' विधा ' ह्या वसुंकी अंकांनीय आमकां निबंदांच्यो 
तरेकवार पती वाचपाक मेळटात . अना म्हाबाचो ' म्हजो 
गांव रायबंदर ' हो लक्षांत उरपा सारको निबंद आसा . 
कोंकणीत खूपजाणानी निबंद हो साहित्य प्रकार केळयला . 
पूण संग्रह जे तरेता येवंक जाय ते आयिल्ले दिसनात . डॉ . 
मनोहरराय सरदेसाय हाणीय कांय अप्रतिम निबंद 
बरचल्यात आनी रवींद्र केळेकारालो ' उजवाडाचे सूर हो 
निबंदसंग्रह होवाटचिरो अशें मानचेंच पडटलें . आनीक कांय 
नावां याद जातात . विश्वंभर उसगांवकार आनी यु . व्ही . 
शणै हाणीय कांय बरे निबंद बश्यल्यात . खप श्रळसहीशी 


शिळप म्हणटात तशें . पूण तांचे हे बरप संग्रहाच्या रुपान 
येवपाची गरज आसा . प्रकाश थळी हाणीय कांय निबंद 
बरयल्यात ते लक्षांत उपासारके आसात . हालींच्या काळांत 
रोमिओ आल्मेद आनी सुधा आमोणकार सातत्यान बरप 
करून कोंकणी निबंद प्रकारांत मोलाची भर घालीत आसात . 
श्याम वेरेंकार हाणी संपादीत करून साहित्य अकादेमीना 
प्रसिध्द केल्लो कोंकणी निबंदांचो संग्रह असोच म्हत्वाचो 
आरसा . 

निबंद ह्या साहित्य प्रकाराची व्याख्या करपाक हांव 
वचना . कित्याकर व्याख्या काळाप्रमाण बदलत वतात . 
ताचे कारण म्हळ्यार आज दर एका साहित्य प्रकाराचो चेरो 
बदलत आसा . ह्या म्हत्वाच्या साहित्य प्रकाराचो विचार 
केल्यार आमच्या देशी भासांतल्या नेमाळ्यांक लागून तो 
फुलूक लागला अशें दिसता . आयतारचे पुरवणेच्या पानार 
तो दिसता . तशेंचाळववश च्या रूपान तोवाचप्यांमुरवार 
येता . ह्यासंदर्भात ' सुनापरान्त दिसाळ्याचो उल्लेख कलंक 
जाय . तांच्या ' पारणत ' ह्या सदरांतल्यान कोंकणींनिबंदान 
नवें रूप घेतलें आनी कितलेशेच नवे बरपी आमकां दिले . 
रामभाऊ जुवारकार , डॉ . भिकाजी घाणेकार हांचे बराबरूच 
दिनेश मणेरकार , दिया मुरकुंडे ते सम्राट बोरकार हांचेय 
निचंद आमकां वाचूंक मेकळे . हेच वळेरेंतलें एक महत्वाचे 
मांव म्हळ्यार उदय गुडे . 

' अनुरपिक्यो चिंचो ' हो उदय गुडे हांचो पचलोच निबंद 
संग्रह . म्हळ्यारुच तांगेल्या सर्जनाच्या पथल्या वयल्या 
फोवाचें बरप आमकांह्यासंग्रहांत वाचूंक मेळटा . एक लेखक 
म्हण तांच्या व्यक्तिमत्वाची जडण घडण कशी जाता ताची 


वाट आमकां होल्मता . हे सगळे निबंद पयलीं माळ्यांनी 
प्रसिध्द जाल्ले तेन्ना हांवें वाचिल्ले . पूण आतां ते एकठांय 
वाचतना तांच्या बरपांतली कांय वैशिश्ट्यां लक्षात येतात . 
लेखकाची बळस्थानां आनी तशेंच ताच्यो उणिवोय 
जाणवपाकलागतात . 

ह्या लेखकाकमनीससभावाची बेस बरीपारख आसा . 
ताच्या धोगां पोगांचेर तो अचूक बोट दवरता . मनशाची 
वेव्हारी वृत्ती ताका जिणेंतलो आनंद घेवंक दिता . गजाल 
सादी . अळम्यांची , प्रकाश अळमी सवाय म्हण घेता . पूण 
मुरवार ताका आपूण फटवलों म्हणपाचे लक्षात येता आनी 
अळमीसवाय मेळिल्ल्याची जाल्लीखोसखंयचे वंय विरुन 
वता . प्रस्न फकत धा रुपयांचो पूण थंय वेव्हारी नदर आड 
येता . निबंदाचे अरवेरक संवाद आसा प्रकाश आनी ताची 
घरकान्न प्रमिला हांचे मदलो . तो अर्थपूर्ण आसा : आगो 
कितें सांगूतुकां ? हांवें केच्यान साठ रुपयांकपुडी हाडली . 
पूण आज मडगांवां बाजारांत तीच पुडी पन्नास रुपयांक 
मेळटाली . तेंपळोवन म्हाकांधारुपयांचे पिकासांवजाल्लें ' 
प्रकाशान हासत्या मुखान सांगते . 

" पूण तुगेले पुडयेंत एकशें स अळमी आनी पन्नास 
रुपयांचे पुडयेंत पासश्ट अलमी आशिल्ली पळोवन तुगेलें 
पिकासांव खंयचे खंय गेलें अशेंच मरे ? " प्रमिलान 
मुमुरख्यांनी हांसत विचारले . 

" तें धारुपयांचे पिकासांव तशें बेठेच वचुंना . वतांवतां 
म्हाकासाठ रुपयांची खोरा दिवन गेलें . " मनशाकपचशे 
गेल्ल्याचे दूख नासता . पूण वेव्हारांत फटवल्ल्याची 
जाणविकाय मनाक तोपत रावता . शंदप्यालो दिसवडो ' 


होय निबंद मनशाची वेव्हारी वृत्तीचेर बोट दवरता . तशेंच 
गुडे मनशाच्या किरपण वृत्तीचेरुय बोट दवरता . ' म्हणे 
अपूर्बाधेचें तें ' ह्या बरपांतलो विसू आपलें खोरे नर्वे ताल्ल 
दवरता आनी दुसन्यांचे खोरें वापरपाकसोदता . मनशाच्या 
सभावाक वरवद नासता हे सत ते ह्या लेखाचे सुरवेकूच 
सांगतात . सर्कसवाल्यांनी बादिल्लो तंबू तांकां असोच विचार 
करूंक लायता . आमच्या आळशी मानायांची आनी येदो 
व्हडलो तंबू एका दिसा मितर निखळावा व्हरपी 
सर्कसवाल्यांची तुळा ते करतात आनी आमच्या वृत्तीचेर 
सणसणीत बडी मारतात . आमचे मदीं आशिल्लो हो दोश 
दारवयतना आमकां विचार करुंकलायता . 

मनशाची जीण ही विसंगतीनी भरिल्ली आसता . 
खंचच्याय सर्जनशील लेखकाक हो विसंगती खुणायत 
आसतात . त्यो तांकांआव्हान दितात . ह्यो विसंगती बरपाक 
उंचाय आनी खोलाय एकाच बराबर दितात . कोंकणी 
निबंदाच्या संदर्भात विचार केल्यार आमकां डॉ . दत्ताराम 
सुखटणकाराची याद जाता . तांणी आपल्या बरपांतल्या 
यो विसंगती दाखवल्यात . उदय गुडे तांचीच ही परंपरा 
मुखार व्हरता म्हणपाचें तांचें हैं बरप बारकायेन वाचल्यार 
लक्षात येतलें . तांच्या बरपाक उपरोधाची धार आसा . पूण 
ही धार काळजाक घाय करिना . चिंतूंक लायता . उपरोधी 
शैलीक लागून दुसरो दुरखावपाची दाट शक्यताय आसता . 
पूण गुडेचे उपरोधी शैलीची जादूच वेगळी . एक निरवळ , 
निर्मळ विनोदाचो वझरो तांच्या बरपांतल्यान व्हांवत 
आसता . देरखून वाचपीताच्या प्रवाहांत आपसूक ओडून वता 
हैं ह्या बरपाचें रखाशेलेंपण अशें हांव म्हणीन . 


उदय गुडेल्या ह्या बरपाचें खाशेलेंपण आनी एका गुणांत 
आस्पावला . ' अजीब गोंयकार ' , ' शेगिल्लो आत्मो ' , ' एक 
भेट मोगाची ' सारकेले निबंद कथेच्या हुमयार उचे आसात . 
तांकां कथेचो घाट आयला . गुडेन निबंदा वांगडाच कथेक 
हात घालीत जाल्यार तांच्या हातसून बन्यो कथा बरोवन 
जायत असो म्हाका विश्वास आसा . 

नांवा प्रमाणूच गुडेले हे निबंद जिबेर चिंचेची अमुरपिकी 
रुच दवरता . ह्या निबंदसंग्रहान कोंकणींतलें हैं गधाचे मळ 
गिरस्त केला . 


माधव बोरकार 


ताळगांव 
२०/१२/२००५ 


चिंचो पिकचे आदी 


आपल्या पयल्या निर्मणेची अप्रूप खोस हैं म्हजें पयलें 
पुस्तक उजवाडाक येतना हांव अणभवतां . हाचंय म्हाका केन्ना 

केन्नाय अप्रूप दिसता . ह्या चिंचाचो रोपो किल्लून ताचो 
रूख जावन ताका लागिल्ल्यो चिंचो अमुरपियो जाय मेरेनचो 
प्रवास हो तसोच . नकळता घडिल्लो . “ बाबा रे ! फुडारांत यूँ 
बरोवंक लागतलो आनी तुजें साहित्य आपले स्वताची मठी 
उबारतलें . " अशें भुरगेपणांत म्हाकां कोणय म्हणिल्लें , जाल्यार 
हांव ताका पिश्यांत काडपाचा . म्हजे सारको भिडेस्त , आपल्या 
बापायक कातरकामाच्या कलेत मदत करपी , कसलीच 
साहित्यीक फाटभूय नाशिल्लो भुरगो पुस्तक काडपा इतलें 
साहित्य रचतलो ? अशें म्हणून हांव ताची फकांडां करपाचॉ . 

कारण फकांडां करप म्हाका आवडटात . पयलीय बी 
आवडटाली . मात ती करचे पयली ताच्या परिणामाचो हांव 
विचार करीत उरतालों आनी म्हजे ते विचार मागीर म्हज्या 
मनांतले वाटेरच घुटमळत उरताले . घडये हाकाच लागून जाये , 
वयर दिल्ली कोणतरी म्हणूक नाशिल्ली ती उतरां ल्हवू ल्हवू 
खरी जावंक लागली . फुडाराक - म्हजी मात्शी भीड चेपतगीर 
म्हजे ते घुटमळिल्ले विचार नवी वाट सोदीत कागदार पावले 


आनी .......... ह्या चिंचाची रोपो किल्ललो . 

सुरवेक ह्या रोप्याची पावलां ' सुनापरान्ता ' सोपणां चडली . 
उपरांत जाग , बिम्ब , कोंकणी , राष्ट्रमत आनी सुनापरान्त चवथ 
अंकाच्या घरांतय पावली . चड करून ती ल्हवपीक , नर्मविनोदी 
आशिल्ली जाल्यार कांयवेळार ती तिरसुवादपणां आनी लोकांची 
फकांडाय करताली . ती खंयच्याय फॉर्मांत बांदून उरली नात . 
कथा , निबंद , ललित , लेख वो कथा कम् लेख - कम् - निबंद , 
अश्या सगळ्याच वाटारांत ती भोवताली . असो भॉवता 
भावतानाच नकळटना तो चिंचे रोपो वाडूंक लागलो आनी 
अदीं मदी ( सतीतल्या इनामांची ) फुलांय धरूंक लागलो . 

म्हजें साहित्य पसवल्लें खरें पूण ते पुस्तक रूपान 
लोकांमुखार हाडपाचे धाडस म्हाका जाय नाशिल्ल . म्हजें पुस्तक 
लोकांक आवडटले काय ना ? ताची तोखणाय जातली काय 
ताचेर टिकाच चड जातली ह्या दुबावान मन फाटीफुडें जातालें . 
अश्या वेळार एका साहित्यीक इश्टान म्हाकां पुस्तक काडपाक 
कित्याक फुडें सरना काय म्हण विचाल्लें . हांवे म्हज्या मनांतलो 
दुबाव ताका सांगलो . ताचेर तो म्हणपाक लागलो . " तुजे पुस्तक 
लोकांक आवडटले काय ना , हे ठरोवपी तूं कोण ? लोकांकच तें 
ठरोवंक दी . सर तूं फुडें . ” इश्टाच्या ह्या उतरांनी म्हज्या विचारांक 
चालना दिली . हांवें धाडस केलें . म्हज्या वेचीक हात बरपाची 
फायल ' पयलो चंवर ' येवजणेखातीर गोवा कोंकणी 
अकादमीच्या पाटल्यांत दवरली , आनी ..... म्हज्या चिंचेर , 
पानावांगडाच सुपुल्ली चिंचेबोटांय बी हालूंक लागली . 

ह्या सगल्या चिंचबोटांची रूच एकाच सारखी आसचीन्ही 
म्हण वेगवेगळ्या रुचीच्या चिंचेबोटांचो आस्पाव ह्या पुस्तकांत 
केला . ती , आपली रूच वाचकांनी चाखची म्हूण तयार 
रावल्यांत . ह्या चिंचेबोटांचो रूच वाचकांमेरेन पळोवंक म्हाका 


खूब जाणांचा पालव मेळ्ळा . त्या सगळ्यांचे उपकार मानून 
म्हाकां तांच्या रिणांतलो मुक्त जावपाचें ना . मात हांगा मुजरत 
उल्लेख करीन दिसता ते म्हळ्यार या चिंचाक मान्यताय दिवपी 
गोवा कोंकणी अकादमीचे जाळवणदार , ह्या चिंचांतली किसरां 
काडून ते लेखन शुध्द करपी बाय जयंती नायक , तांची आंबट 
गोड रूच आपल्या प्रस्तावनेच्या शब्दांत बांदपी भौ . माधवबाब 
बोरकार आनी ही चींच शिपूंक म्हाका मदत करपी म्हजी घरची 
वंदना , पूर्वा आनी शुभम . 

चिंचेचा रोपो किल्लत सावन घडिल्ल्यो ह्यो गजाली . एक 
एक करून जुस्ताजूस्त जुळळ्यो , आनी ..... 

ह्यो अमुरपियो चिंचो तुमच्या हातांत पावल्यो . 


उदय गुडे 


फ्लॅट नं . एच . एस् . 1 , 
महानगर हाऊसींग कॉम्प्लेक्स , 
कदंबा बस स्टैंडालागीं 
मडगांव -गॉय 
फोन नं . 2703120 


धा रुपयांचे पिकासांव 


रातची आठ वरां जाल्ली . हातांत सामानाची पिशवी घेवन प्रकाश घरांत 
भितर सरलो . प्रमिला हांसत्या मुखान मुखार सरलें . पूण प्रकाशाल्या तोंडार आज 
हांसो नाशिल्लो . ताचे तोंड सामकें बाधिल्लें . हातांतली पिशवी प्रमिलाच्या हातांत 
दिवन तो बद्द वचून खाटीर आड पडलो . प्रमिला ताच्या म्हात गेले . पूण प्रकाशान 
ताका जाप दिली ना . 

आपल्या घोवालें जाला तरी कितें तें प्रमिलाक कांयच कळ्ळे ना . प्रकाश 
अशें केन्नाच करपी न्ही . जिवाक बरे दिसलेंना जाल्यार तो तशें प्रमिलाक सांगतालो . 
भायर कोणाकडेनय वाद जाल्लो जाल्यार तो तेंय प्रमिलापासून लिपोवन 
दवरनाशिल्लो . मागीर आयज हाचे अशें कितें जालें काय ? प्रमिला येवजूंक पडले . 

तशें पळोवंक गेल्यार प्रकाश आज सदचेपरस चड खूश आसपाचो . आज 
सांजचो घरा येतना तो आपले आवडीची अळम्या पुडी घेवन आयिल्लो . तशी 
ती रावतात मडगांवांत . पूण प्रकाशाली सिर्वीस केप्या . आज सांजेचें केप्या बस 
स्टॉपार राविल्लेकडेन ताका एक बायल अळम्या पुडयो विकपाक बशिल्ली 
दिसली . अळमींय बरी टटास आशिल्ली . एक एक कळो आखाण्या बोटा येदो . 
धवो फुल्ल . मातयेचो लेपोड नाशिल्लो . ती अळमी पळोवन प्रकाशाले मन 
धादोसलें . पयर ताणें मडगांवच्यान अळमी व्हेल्ली ती सामकींच दोर शे . रूच 
नाशिल्ली . तांचे परस ही अळमी हजार वांट्यांनी बरी आशिल्ली . प्रकाशाली 
जीब चाळवली . 

प्रकाशाल्या पायांनी आपसून ताका अळम्यां म्हऱ्यांत व्हेलो . थंय आशिल्ले 

दोगजाण ते बायलेकडेन वाणपण करताले . साठ रूपयांची पुडी पन्नासाक मागताले . 
प्रकाशाक त्या दोगांयचीय काकूट दिसली . बाबड्यांक अळम्यांचो बाजार भाव 
खबर ना सो दिसता . असली टटास अळमी हांकां साठ सुपयांक खंय मेळूक 
आयल्यांत ? मडगांवां बाजारांत तर हांचो दर शंबर - एकशें वीस सकल आसचोच 
नाशिल्लो . पयर व्हेल्ल्या त्या दोरांक लेगीत आपणे कडकडीत सत्तर रूपया 
मेजिल्ले . आनी हे दोगय ते बायलेकडेन धा रूपयांखातीर वाणपण करताले . 
इतल्यान प्रकाशाली बस आयली . प्रकाशान आनी वेळ केलो ना . सोमतेच 
बोल्सांतले साठ रुपया काडले आनी एक पुडी घेवन तो बशीत चडलो . 

ती अळम्यां पुडी हातांत घेवन प्रकाश लागी लागी नाचतच घरांत भितर 
सरलो . हरशीय म्हणन अळमी हाडटगीर प्रकाश उमेदीन फुलता . आज तर ताची 
उमेद सदचे परस दुपेटीन फुलिल्ली . अळमी फुगत घाल , ती धूय , पूस , तांच्या 
चाफ्या खांचितली माती काड , ती मेज , ही कामां ताणें आज आपले आपूण 
केल्ली . इतलेंच न्ही तर ती निवळ करतगीर तांचे दोन वांटे केल्ले . बरी पुटपुटीत 
शी अळमी कुशीक काडून , तांचे उबे दोन कुडके करून ती तळपाक दवरिल्ली , 
जाल्यार हेर अळम्यांचे चार कुडके करून ती तोंडाकाक वेगळी काडिल्ली . आनी 
आपूण पाव आनी हेर सामान हाडपाक बाजारांत गेल्लो . 

व्हडा उमेदीन बाजारांत गेल्लो प्रकाश बाविल्ल्या तोंडान घरा आयिल्लो 
पळोवन प्रमिलाच्या काळजांत चर्र जालें . अळम्यांक लागून फुलिल्लें थंयचे 
वातावरण केन्नाकच बावून गेल्लें . येदोळ हाणे आपल्याक जाप दिलीना . आतां 
तरी दिता जाल्यार पळोवया अशें येवजून प्रमिला परत प्रकाशा म्हऱ्यांत गेले . 

" कितें जाला तुगेलें ? सांग मरे म्हाका . ” अशें म्हणत तें प्रकाशा म्हऱ्यांत 
बसलें आनी ताणें ताच्या केसांतल्यान बोटां फिरयलीं . 

' धा रुपयांचे पिकासांव जालां म्हाकां . तूं चल पळोवया हांगासरले . ” अशें 
वितरागून म्हणत प्रकाशान कूस परतीली आनी वण्टीवटेन तोंड करून तो परत 
न्हिदलो . 

धा रूपयांचे पिकासांव ? प्रमिला चितूंक पडलें . हांगेले धा रुपया बी शेणल्यात 
काय ? पूण ना . असले धा रूपया हागेले कितले वतात . पूण हो केन्नांच पिकासांव 

करिना . फाटीं जांबावले गुलालाक गेल्लेकडेन हागेलें तिनशे - चारशें रूपयांचे पाकीट 
मारले . तें लेगीत हाणें काय न्ही करून उडयलें . अशें आसतना धा रुपयाचें 

. 
पिकासांव .... 

' ट्रींग ट्रींग ' दारावेले बेलीन प्रमिलाची तनरी भंगली . ताणें दार काडले . 
पळयल्यार शेजारचे सुनिता लवंगां व्हरपाक तांगेर आयिल्लें . तागेल्या घोवानय 
खंय आज मडगांवच्या बाजारांतल्यान अळमी हाडिल्लीं , आनी ज्युस्त आजच 
घरांत लवंगां नाशिल्ली . 

“ कशी हाडलीं गो अळमीं ? ” प्रमिलान विचारलें . 
“ पन्नासांनी ” सुनितान सांगलें . 
“ आसात तरी बरीं ? " प्रमिलाली चवकशी . 

“ तशे कळे बरे आसात गो . आखाण्या येदे . पूण कितें सांगू तुकां ? ते 
अळमीकारय म्हण आतां पयशांक संवकल्यात . पुडयेंत केन्ना शंबर अळमीं आसच 
ना . आमचे पुडयेंत तर आज मेज्जून पासश्ट अळमी आशिल्ली . ” सुनितालो 
आवाज उबगल्लेवरी जालो . 

हाचेर प्रमिला कितें तरी उलोवंक वतालें , इतल्यान ... 

" कितें पन्नास रुपयांचे पुडयेंत फकत पासश्टच अळमीं ? ' अशें म्हणत 
प्रकाश भायर आयलो . 

प्रमिला ताका पळयतच उरलें . आतां बेजारून , बाविल्ल्या कळ्यावरी तोंड 
करून न्हिदिल्ल्या प्रकाशालें तोंड अकस्मात अळम्यावरी फुलिल्लें पळोवन 
प्रमिलाक अजाप जालें . 

“ आगो पमी , पळयता कितें ? चल ताका लवंगां दी . ताका वेळ जातलो . " 
अशें म्हणत प्रकाश आपूणच भितर गेलो आनी लवंगांची वाटी हाडून ताणें ती 
अर्दी सुनिताची हातार वोतली . हाताची मूठ कवळून सुनिता वचपाक गेलें . 

खिणभर प्रमिलाक कितें जाता ते कळ्ळंच ना . खिणा पयलीं बेजारून 
न्हिदिल्लो प्रकाश अकस्मात मुडांत कसो आयलो तें कुवाडें ताका सुटना जालें . 

“ आरे प्रकाश , आत्ता तूं पिकासांव जाला म्हण्टालो न्ही रे ? " 
" त्या पिकासावांक लाय चुट्टी . चल , आमी अळम्यांचे तयारेक लागुंया . 

आज बरी घोस्तान खावंया अळमी . " प्रकाशाली उमेद फसफसून वोत्ताली . 

“ पूण असले पिकांसांव जाल्लें तरी कसलें तुका ? ' प्रमिलान विचारले . 

“ आगो कितें सांगू तुका ? हावें केपेंच्यान साठ रुपयांक पुडी हाडली . पूण 
आज मडगांवा बाजारांत तीच पुडी पन्नास रुपयांक मेळटाली . तें पळोवन म्हाका 
धा रुपयांचे पिकांसांव जाल्लें . ” प्रकाशान हांसत्या मुखान सांगले . 

“ पूण तुगेले पुडयेंत एकशें स अळमी आनी पन्नास रुपयांचे पुडयेत पासश्ट 
अळमी आशिल्ली पळोवन तुगेलें पिकासांव खंयचे खंय गेलें अशेंच मरे ? " 
प्रमिलान मुमुरख्यांनी हांसत विचारलें . 

" तें धा रुपयांचे पिकासांव तशें बेठेच वचुंना . वतां वतां म्हाका साठ रुपयांची 
खोस दिवन गेले . ” अशें म्हणत प्रकाशान प्रमिलाचो हात धरलो आनी " चल , 
हांव अळमी तळटां , तितले म्हणसर तूं तोंडाक कर . ” अशें म्हणून तो प्रमिलाक 
घेवन रांदचे कुडीत गेलो . 

“ आयकला ! अंदू आमी ताईगेर लक्ष्मीपुजनाक या हां . लग्न जाल्ल्याक 
हांव लक्ष्मीपुजनाक म्हण ताईगेर पावंकच ना . लग्ना पयलीं हांवें लक्ष्मी पुजन 
केन्नाच चुकोवंक ना . ताई आनी भावोजी सदांच आपयतात पूण वचूंकच मेळना . 
ताईगेर लक्ष्मीपुजनाचो उत्सव सात दीस चलता . अंदू निमाण्या दिसा बरो शेनवार 
आयला . शेनवाराक वचुया आनी आयताराक येवंया . ताई आनी भावोजी बरी 
खोशी जातली . ' 

सदांच पेजाद आनी शेक गाजोवपी उतरांनी उलयतले म्हगेले बायलेली हीं 
मोंव आनी नमळायेची उतरां आयकून हांव अजापलों . आपूण न्हिदांत आसां 
काय जागो आसां तें पळोवपाक काय जाण आपणांक चिमटो काडून पळयतात 
खंय ! तें येवजून हांवें म्हाकाय चिमटो काडून पळयलो . तो दुखलो . म्हणटगीर 
म्हज्या कानार पडलां तें न्हिदांत न्हय हे कळून हांव धादोसलों . म्हजे मन खोशेन 
भरलें . असले खोशेच्या वेळार आमगेले हिगेलें नमळायेचे मागणें आनी तिगेल्या 
ताईली आनी भावोजीली खोस हांव कसो न्हयकारूंक शकतलों आशिल्लों ! हांवें 
अचळय फुडें आयिल्लो प्रस्ताव पास केलो आनी त्या शेनवाराक आमी म्हापशां 
ताईगेर वचपाक भायर सरली . 

म्हापशां पावतासर आमकां दनपार जाली आनी त्या दनपारच्या कडार आमी 
ताईल्या घरांत भितर सरली . ताईलें घर म्हळ्यार घर खंयचे ? तो एक राजवाडोच ! 
दोन राजांगणांचो आनी चार माळयांचो तो वाडो ल्हान न्हय . सगलो भोवन 
पळोवपाकच वर भर जाय . आनी त्या वाड्याभाशेनच ताईलो घराबोय व्हडलो . 

चार देर , पंदरा बापोल देर , एकोणीस जावो , तांगेलीं भुरगीं , सगल्यालें आवय 
बापूय , मांव - मायो , मेळून वट्ट नग मेजतलो जाल्यार तें काम सरकाराल्या वेचणूक 
खात्या शिवाय दुसऱ्याकडेन जमपाचे न्ही . लक्ष्मी पुजना निमित्तान त्या दिसा ताईगेर 
घरच्या लोकां भायर सोयरे धायरे , इश्ट - मित्र बी आयिल्ल्यान घर लोकांनी भरिल्लें . 
आनी इतल्या लोकांले जेवण करप म्हळ्यार सोपें काम ? तें कितें घरच्या बायलांक 
आटापा येता ? रांदपी जायच . म्हण्टगीर जेवण करपाक एक रांदपी हाडिल्लो . दर 
वर्सा खंय तांगेर लक्ष्मी पुजनाक त्याच रांदप्याक हाडटात . ताणें बरें जेवण केलें . 
सगले लोक येतिश्ट जेवले . कोणाक लकण येताली ते आड पडले आनी बाकीचे 
बल्कांवार बसले . तातूंत हावय एक आसलो . रांदपी काम सोंपतगीर आपलो 
विडो घेवन गेलो आनी ताका निरोप दिवन ताईलो घरकार उमेश बल्कांवार येवन 
बसलो . 

“ कितले घेतले रांदप्यान ? ” हांवें बेठीच चवकशी केली . 

“ सशें . पयलो आनी निमाणो अशे दोन दीस हाडिल्लो ताका . दोन दिसांक 
सशें म्हळ्यार तशे उणेय न्हय ? ' उमेश म्हणूक लागलो . 

“ तरी आमचो सदचो रांदपी म्हण ताणें इतले घेतले दुसरो कोणय हाडिल्लो 
जाल्यार हजारा सकल घेवचो नासलो . " भाऊन आनीक म्हायती दिली . 

हांव शोकाद . रांदप्यालो प्रेस इतल्यार पावला ? एका दिसाक म्हळ्यार एका 
जेवणाक तिनशे घेतले तरी हांकां ते उणे दिसतात आनी पांचशे घेवपाचे म्हणटात ! 
व्हडल्या व्हडल्या ऍप्रेगादांक पसून दिसाक इतलो पगार आसना . चार वर्सी पयलीं 
म्हगेल्या लग्नाक जांबावलेच्यान रांदपी हाडिल्लो ताणें दिसाक शंबर रुपया घेतिल्ले . 
आतां चडांत चड म्हळ्यार दोनशे घेवपाचे . एकदम शंबरांचें पांचशें जाले ? म्हारगाय 
इतली वाडल्या ? काय म्हापशा सगलेच म्हारग ? चडशे लोक गडगंज , धंदेवाले 
म्हण म्हापशेंच्या रांदप्यांनी आपलो दर वाडयलो काय ? हांव येवजूंक लागलों . 
इतल्यांत म्हजे तकलेत कितें तरी जोगलावलें आनी म्हाका एक फुकेसवाय 
भांडवलाविरयत धंदो दिसूक लागलो .... 

म्हापशेंचे रांदपी दिसाक चारशें - पांचशें आनी जांबावले - केचे रांदपी दिसाक 
देडशे - दोनशें घेतात जाल्यार जांबावलेचे रांदपी व्हरप आनी म्हापशां लोकांगेर 

धाडप . रांदप्याक दिसवडो दोनशें आनी बसी खर्चाक म्हण पन्नास अशे अडेचशीं 
दिवप आनी म्हापशेंच्या लोकाकडल्यान साडेतिनशे - चारशें घेवप , म्हण्टगीर 
बशिल्लेकडेन एका रांदप्याचेर शें - देडशें सुटलेना ? दर दिसाक अशी दोन गिरायका 
मेळ्ळ्यार आनीक दुसरें कितें जाय ? हांव हिशोब करपाक लागलों . 

दुसऱ्या दिसा घरा येतगीर हांवें बायलेक म्हजी येवजण सांगली . 

“ दवरात तुमचें तें आंऽऽ . रांदप्यालो आतांचो प्रेस तितलोच आसतलो . 
म्हज्या लग्नाकडेन रांदप्यान अडेचशे घेतिल्ले . म्हणटगीर आतां चारशें तरी 
आसूकच जाय . ” 

बायलेन आपलो हिशोब मांडलो . 

“ आगे , म्हगेलें आनी तुगेलें लग्न एकाच दिसा जाल्लं न्हय गे ? ' हांवें अशें 
म्हण्टगीर “ हें गे बाये कितें , नाका जाल्लेंच ! " अशे म्हणून बायल चुडीदाराची 
ओढणी तोंडार धरून हातूंक लागली . 

“ म्हणटगीर आमचेकडल्यान शंबर आनी तुमचेकडल्यान अडेचशी अशें 
कशें जातलें ? तुमचे अडेचशी देवकाऱ्याचे आनी लग्नाचे अशे दोन दिसांचे 
आसतलें . " हांवें तकली लड़यली . 

“ आमी फकत लग्नाकच रांदपी हाडिल्लो . देवकाऱ्याचे जेवण आमचे 
आमींच केल्लें . फट जाल्यार व्हनीबायक विचारात . ” बायलेच्या सांगण्याचेर 
आनीक कांयच न उलोवपाचे शाणेपण दाखोवन हाव भायले पडवेर गेलो . फाटल्यान 
बायलय येवन हुंबऱ्यार उबी रावली . 

इतल्यांत वसंत सपणां चडून वयर येतालो तो दिश्टी पडलो . वसंत होवय 
एक रांदपी . पयलीं तो दुसऱ्या रांदप्याल्या हाता सकयल काम करतालो . आतां तो 
मुखेल रांदपी जाला आनी ताच्या हाता सकयल दुसरे लोक कामाक आसात . 
वसंत रांदपाक जांबवले , केप्यां , मडगांवां , फातर्ध्या बी वता म्हण्टगीर हाचेकडेन 
म्हाका प्रेसाची जुस्त खबर कळटली अशें येवजून हांवें वसंताक सहज म्हळे , 
" आरे वसंत , तुमी रांदपाक दिसवडो कितलो घेतात रे ? " 

" साडे तिनशे रूपया , " वसंतान जाप दिली . 
" हे ! हांवें तुका एकाच मनशाचो दिसवडो विचारला रे , तुमच्या सगळ्या 

पंगडाचो न्ही . " वसंतान सांगिल्ले साडे तिनशे रुपया ताणें तागेल्या हाता सकल्या 
रांदप्याचे आनी वावराडेचो दिसवडो धरून सांगल्यात अशें म्हाका दिसले . 

“ हांवें साडे तिनशें सांगल्यात ते म्हजे एकल्याचेच . पंगडाचे न्ही . आमचे 
बरोबरच दुसरे मनीस जाय जाल्यार दादल्याक दोनशें आनी बायलेक शंबर वेगळे 
दिवचे पडटात " वसंतान विस्कटावन सांगलें . 

वसंताले सांगणे आयकून म्हजी बायल म्हजो अदमास चुकलो आनी आपलो 
बरोबर जालो म्हूण म्हाका पळयत व्हडव्हडान लागली हांसपाक . तें पळोवन 
बायलेमुखार हांव शेळेलों आनी म्हजो धंदो सुरू जावचे पयलींच मातये भरवण 
जालो . ह्या दोट्टी दुख्खान हांव तकली सकल घालून पडवेवेल्यान निट्ट भितरले 
कुडींत वचून बसलो . 

आनी ह्या सगल्याफाटली फाटभूय खबर नाशिल्ल्यान वसंत मात आमका 
दोगांकय अजापान पळयत उरलो ! 

000 

MOITACituo 


राजुगेर हुंदीर 


म्हजो इश्ट राजू एक गुणेस्त मनीस ( आतां सावड्डेकार ताका चांचाळ 
म्हणटा ती गजाल वेगळी ! ) भांगरा सारकी बायल राणी आनी अपुरबायेचे चले 
राज आनी कुंवर असो तांचो सुपुल्लो संवसार . घोव - बायल बँकेत सिर्विसेक 
म्हणटगीर येणावळीचो प्रस्न ना . खावन - जेवन सुखी . घरांत कमी अशें कांय ना . 
फ्रीझ , टी.व्ही . , डॅक , वीडियो , वॉशींग मशीन , चपात्यो करपाचें मशीन , सगलें 
आसा . स्कुटर आनी मारूती गाडी सेवेक दारांत उब्यो आसतात आनी सगल्यांत 
म्हत्वाचे म्हळ्यार मडगांवांत तांचो स्वताचो फ्लॅट आसा . म्हणटगीर कसलीच 
उणीव नाशिल्लो ल्हानसो सुखी असो , राजूलो संवसार म्हळ्यार एक आदर्श 
संवसार ! 

हो संवसार उबो करूंक राजूक आनी राणीक आप - आपले बँकेतल्यान 
थोडें रीण काडचे पडला . थोडे म्हळ्यार फ्लॅटा खातीर दोन लाख , गाडये खातीर 
देड लाख आनी फ्रीझ , टी.व्ही . आनी फर्निचराक मेळून पन्नास हजार . पूण तें तीं 
मनार घेनात . वीस - पंचवीस वर्सी भितर सगलें रीण फारीक जावपाचें . तातूंत 
व्हडलेशें कांयच ना . सांगपाचे म्हळ्यार असो हो राजूलो संवसार सामको दिश्ट 
लागपा सारको ! 

एक दीस खऱ्यांनीच राजूल्या संवसाराक कोणाची तरी नदर लागली आनी 
काय बऱ्या राजूल्या संवसारांतली सवस्थकाय विस्कटून गेली . हे गजालीक 
जापसालदार कोण थारलो जाणात ? तर एक गुबगुबीत बरो काळो कुळकुळीत 
हुंदीर ! हुंदराची जात ती ! तो कितें घरांत भितर येवन वोल्तेरार ओगी बसतलो ? 

ज्या कोणागेर हुंदीर पावला तांकां आनी वेगळे सांगपाक नाका . तर असो हो हुंदीर 
राजूल्या फ्लॅटांत भितर सरलो आनी आपले प्रताप दाखयत आयिल्ल्या दिसा 
राजूल्या कुटुंबाक नाका - पुरो करूंक लागलो . हे खा , तें खा ! हाच्यो वादो कर , 
ताच्यो वादो कर ! हे फासूड , तें पिसूड ! कितें मेळटा ताचीं बोनरां आनी तिस्त्यो 
कर , अशें करूकरून त्या हुंदरान ह्या चौगांकय नाका - पुरो करून उडयलें . खाण 
जेवणाचें सामान धरून पुस्तकां ( हातूंत शेजाऱ्याल्या मागून हाडिल्ल्या पुस्तकांचोय 
आस्पाव आशिल्लो ) जोतीं , कपडे , शोपीस , गादयो , आयदनां कितें - कितें म्हणूं 
नाका . सगल्याची वाट लावपाक लागलो . सुर्वेक हांचे अस्वडी येवन धुमशेणां 
घालपी तो हुंदीर करतां करतां हांचे मुखारच येवन आपली कर्तुबां दाखोवपा इतलो 
कापाज जालो ! 

राणी तर साम • बेजारून गेल्लें आनी त्या हुंदराक मार म्हणून राजूचे सामकें 
फाटीक लागिल्लें . पूण राजू हुंदीर गणपतीलें वाहन म्हण गणपतीच्या आनी ‘ जनावरां 
खातीर मनशां ' हे संघटनेच्या अशा दोगांच्याय भंयान त्या हुंदराचे वाटेक 
वचनाशिल्लो . आपणे तो हुंदीर मारलो आनी गणपती आनी ती संघटणा आपले 
फाटीक लागली जाल्यार ? हुंदराच्या त्रासान कोण आपल्या घराक उजो लायता ? 
( पयलीं तेंपार कोणेय लायलो आसत पूण आतां तेंपार ते परवडटा ? ) 

असल्या ह्या विचारांनी त्या हुंदराचें मात फाविल्लें आनी तो आपल्याक 
जाय तशी धुमशेणां घालतालो . करतां करतां एक दीस ताणें कितें खाल्ले जाणात ? 
न्हिदिल्ले कडेन राजूल्या आखाण्या बोटाचो कुडकोच खालो . ते खातीर 
दोतोराकडल्यान इंजेसांव करून घेवचे पडून पसून राजू त्या हुंदराचे वाटेक वचपाचें 
धाडस करिनासलो . 

पूण त्या रातचे मात ... 

ते राती तीन वरांचेर राजू राणीले किलांटेन जागो जालो . पळय जाल्यार 
राणीन महिशासूर मर्दिनीचो अवतार घेतला आनी कातीन गोरेंपिट्ट राणी रागान 
तांबडीगूंज जावन राजूक खावू काय गिळू म्हूण पळयता . राजूक उठिल्लो पळोवन 
राणी जोगूल कशें कडकडले , “ आत्तांच्या आत्ता त्या हुंदराक मार ; ना जाल्यार 
हांव तुकां ओगी रावचे ना ” . 

“ आगो ! आगो ! अशें अकस्मात तुकां जालें तरी कितें ? " 

“ कितें जालें ? त्या हुंदरान पयर तुजो खाल्लो तसो आयज म्हजो खाला . 
फाल्यां तो आमच्या भुरग्यांचो खातलो . आनी - आनी म्हज्यान ह्या घरांत रावपाक 
जायना . अत्तांच्या आत्तां तूं ह्या हुंदराक मार नाजाल्यार फाल्यां सकाळी हांव 
भुरग्यांक घेवन कुळारा वतलें . " राणीली शिटकावणी आयकून राजू मुखार त्या 
हुंदराक मारपा शिवाय दुसरो आनी पर्याय उरलो ना . ताणें मात्शें येवजीलें आनी 
वेळ करिनासतना राणीक हातांत लाटणे दिवन न्हिदपा कुडीच्या दारांत बसयलें 
आनी आपूण त्या हुंदराक सोदपाक लागलो . सोदता - सोदतां खाटिपोंदा लिपिल्लो 
हुंदीर दारांतल्यान भायर गेलो तरी राणीक ताचो पत्तोच ना ! 

“ आगो , तुज्या मुखावयल्यान हुंदीर भायर गेलो आनी तूं ओगी बसला ? " 


राजू तापलो . 


“ आं ? हुंदीर भायर गेलो ? म्हाका कळ्ळेच ना . 
“ मागीर दारांत बसून तूं कितें पळयतालें तर ? ' 
" हांव , हुंदरान म्हज्या बोटाचो केदो कुडको काडला तो पळयतालें . ' 
राजून कपलार हात मारलो . 

सकाळ जातकीर तांणी हुंदराक बडयेन मारपाचो बेत केलो . राजूल्या हातांत 
बडी , राणीच्या हातांत लाटणे , राजाच्या हातांत बॅट आनी कुंवराच्या हातांत 
व्हिकेट अशी तयारी केली . राणीक हुंदराक भायर काडपाचे काम दिले आनी 
तिगय दादले हुंदराक मारपाचे तयारेन रावले . इतले मजगतीं हांच्या बोवाळान 
अकस्मात भायर आयिल्ल्या हुंदराक पळोवन राज उडी मारून शोकेसीचेर चडलो 
आनी कुंवर किळाच मारून मेजाचेर . इतले गडबडीत हुंदरान आपलो जीव वाटायलो 
पूण मेजावयली फुलदाणी आनी शोकेसीचो हारसो मात आपलो जीव वाटावंक 
शकले नात . ते पळोवन राजू पिकार जालो . पूण करतलो कितें ? तसोच बाजारांत 
गेलो आनी एक रातेर आनी हुंदराक मारपाच्या वखदाचो एक केक घेवन घरा 
आयलो . ते राती तांणी रातेर मांडलो आनी केकाचो एक कुडको हुंदराक दवरलो 
सकाळ फुडे पळय जाल्यार रातेर तस्सो आसा , पूण केकाचो कुडको ना . हुंदरान 
वखद खालें , तरी पूण मेलो ना म्हण दुसऱ्या दिसा आनीक एक कुडको दवरलो . 

हुंदरान तोवय खाल्लो पूण मरपाचें नांव काडलें ना ! राजू सामको बेजारलो . करतलो 
कितें ! 

“ आयकला ? " राणी राजू म्हऱ्यांत येवन सांगूक लागले . बी.पी.एस. 
क्लबांत खंय हॅपी होम प्रदर्शन भरला . थंय हुंदराक मारपाचे खर वखद आयला 
अशें छाया सांगतालें . तुमी हाडिल्लें तसलें बंडल वखद आसचें ना तें . आतांच 
वचून घेवन येयात पळोवया . " 

राजून आनीक वेळ केलो ना . तसोच राणीक घेवन हॅपी होमांत गेलो . थंयचो 
हुंदराच्या वखदाचो स्टॉल सोदून काडलो . पळय जाल्यार राजून बाजारांतल्यान 
हाडिल्लें वखदच थंय विकपाक दवरलां आनी तें विकपी भुरगो त्या वखदाची 
व्हडविकाय गायता ! 

" आरे , तें पळय ह्या वखदाची तोखणाय करता तें वखद खावन पसून 
आमगेलो हुंदीर मेलो ना मरे ! ” राजू त्या विकप्या सांगूक लागलो . “ वेल्यान तो 
केक खावन आमगेलो हुंदीर आनीकय मोठो जायत म्हण म्हाका भंय पडला . 
राजूलीं उतरां आयकून थंय जमिल्ले लोक हांसूक लागले . ते पळोवन तो विकपी 
म्हऱ्यांत येवन ल्हवूच राजूल्या कानांत सांगूक लागलो 

“ हे वखद तितलें खर न्हय . हो केक खातगीर हुंदीर मरपाक दोन तीन दीस 
तरी लागतात . पूण उपकार करून हे , आनीक कोणाक सांगू नाकात . ना जाल्यार 
आमचो म्हाल खपचो ना . ” तागेंलें सांगणे आयकून राजू आनी राणी निर्शेवन 
घरा आयली . सगल्या घरांत हुंदराचे अस्तित्व जाणवतालें . दोगांय सामकी 
विटिल्ली . 

हुंदरान वखदाचो केक खाल्यार तीन दीस जाल्ले आनी चवथ्या दिसाच्यान 
घरांतली हुंदराची धुमशेणां बंद जाली . जाग्यावेली वस्त जाग्यारच उरूंक लागली . 
जेवणा तोपांवयलीं धापणीं तोपारच उरूंक लागली . घामसाणेचे कपडे आनी 
जोतीं दवरिल्लीं थंयच उरूंक लागली . हाचो अर्थ म्हळ्यार तो हुंदीर मेल्लो . 
राजूलें घर खोशयेन भरलें आनी ती खोस मनोवपाक तीं चायनीज हॉटेलांत जेवपाक 
गेली . थंय च्याँव - म्याँव - क्याँव , हिंग - मींग - शींग सारके सुरबूस जिनस पोटभर 
खावन घरा येवन पळयत जाल्यार हुंदराचे चार ल्हान पेटे घरभर नाचतात ! 

“ हें आनी कितें विपरीत ? " राणी अजापलें . राजूकय कांयच समजना जालें . 
मोठेलो हुंदीर मेलो पूण हे पेटे खंयच्यान उदेले ? राजूले शिटूक तकलेत कितें तरी 
लकलकलें . ताची खात्री करून घेवपाक तो लोफ्टार चडलो आनी कुवाडे सुटले . 
लोफ्टार तो मोठेलो हुंदीर मरून पडिल्लो . पूण ती आशिल्ली हुंदुल्ली . म्हणटगीर 
मरचे पयलीं तिणें पेटे काडिल्लें आसूंक जाय आनी ते पेटे आपले आवयलें दायज 
चलोवंक फुडे सरिल्ले ! 

तांकां मारपाक राजून सगले प्रयत्न केले , पूण ते कशेच मरनात . बडयेन 
मारतलो म्हळ्यार ते पेटे कशेच लागी मेळनात . घरांतल्यान भायरय वचनात . 
रातेरांतय पडनात आनी वखदाच्या केकाक तोंड लेगीत लायनात . ( घडये आवयन 
मरच्या पयलीं तांकां शिटकायल्यात आसतले ) आतां करप कितें ? ह्या पेट्यांक 
कशें ना करप ? राजूली तकली सामकी भरेल्या . 

राजूले त्रास ना करून , जो कोण घरांतली सवस्तकाय परती हाडपाक मदत 
करतलो ( म्हळ्यार त्या हुंदरा पेट्यांक मारतलो ) ताका चायनीज हॉटेलांत जेवण 
दितलों अशें राजून जाहीर केला . अजून पसून खूब जाणांनी यत्न करून पळयलें 
पूण कोण्णाक येवंक ना ..... 

000 

लेडीस् स्पेशल 


' पूर्वा , ये पूर्वा ! फ्रिझांतली थंड उदकाची बाटली हाड पळोवया बेगीन . 
जीव सामको गळ्यांत आयला . उदकाबरोबर गिळटां ताका , ना जाल्यार भायर बी 
पडत तो . ” पणजे सावन आमगेर मडगांवां आयिल्ली पूर्वाली मावशी बडबडत 
घरांत भितर सरली आनी सोफार घडायच करून बसली . ते बरोबर त्या अर्द 
पोन्न्या सोफाचो करकर असो आवाज जालो . कसलो आवाज काय म्हण 
पळोवपाक मावशी उठली , हेवटेन - तेवटेन पळयलें , कांयच दिसलें ना म्हण परत 
बसली . ते बरोबर परत कर्रकर जालें म्हण परत उठपाक सोदताली पूण प्रवासान 
तिका इतले पुरो जाल्लें की आपलें धूड घेवन ती परत उठपाक शकली ना . पाड 
पडूं अशें म्हणून ती सोफार तशीच परती लवंडली तेन्ना सोफा परतोय कुरकुरलो . 

हॉलांतल्या वोल्तेरार पेपर वाचीत बशिल्लेकडेन हे सगळे पळोवन म्हाका 
हांसूक येताले पूण मावशेमुखार तिका हांसपाची माणसुकी नाशिल्ली . इतल्यान 
आमच्या शेजारचो रघलो भितर सरलो आनी प्रासावयल्यान हाडिल्ली मावशेली 
साका - पोटली कोनशाक दवरून “ बरें मावशे येता हांव ' अशें म्हणून वचपाक 
लागलो . 

" रघल्या , बस रे मात्सो . च्या तरी घेवन चल . " हांवें म्हळे . तेन्ना म्हज्या 
उतराक मान दिवन ( काय च्या मेळटा म्हण कोण जाणा ! ) रघलो थंयच आशिल्ल्या 
एका कदेलार बसलो . 

इतले म्हणसर पूर्वा , सुचिता , स्नेहा म्हजी घरकान्न ( म्हळ्यार मावशेली 
भयण ) बी सगलीं भायर आयलीं आनी भुरगीं मावशेक रेवाडो घालून तिणे 

आपल्याक कितें हाडलां तें पळोवंक तिगेली पिशवी सांसपूंक लागली . ( पूर्ण थंड 
उदकाची बाटली मात म्हाका कोणाच्याच हातांत दिसलीना ) 

“ पूण मावशे तुका इतलें खरोंपाक जालें तरी कितें ? " -हांव . 

" कितें जालें ? " मावशी म्हजेर उसळ्ळी . “ पणजेच्यान मडगांवां बसीन 
आयल्यां हांव , बसीन . 

" तातूंत कितें जालें ? " -म्हजो प्रस्न . 

“ कितें ? तुवें केन्ना बसीन प्रवास करूंना दिसता . " मावशेन म्हाका पिसो 
केलो . 

“ एक तर ते लोणच्याचे बुयांव शें भितर आंबल्यो- sorry आं , लोक 
भरतात ; बसूंक लुगार नासता तो वेगळोच . तातूंत आनी दादले बायलो चडटा 
देंवतना धोंगशे मारतात . नाका जालो जीव इतले गर्दैतल्यान पणजेच्यान मडगांवा 
पावतासर . ” - मावशेली विस्कटावणी . 

“ आगे , पूण असले बसीन येवचे परस तूं बायलांले बसीन , म्हळ्यार फक्त 
बायलां खातीरच पणजी - मडगांव रूटार दवरिल्ले ' लेडिस् स्पेशल ' बसीन कित्याक 
आयलिना ? तातूंत दादल्यांक घेनात , म्हणटगीर भितर फकत बायलोच . तातूंत 
बरें आवांताद बसून येवंक मेळटा . कटकट ना . ” -हावें मावशेक पर्याय दिलो . 

" तें दवर तूं आं ! ” मावशी म्हजेर तापली . “ सगल्यो बायलोच आसल्यार 
आवांताद येवपाक मेळटा म्हण कोणें पिशान सांगलें तुका ? मुंबयचे जाणा मरे 
तूं ? " 

" कितें तें ? " 

" थंयच्यो बो बायलो खंय ( बायलो वायट आसतात तर ? ) रेल्वेच्या 
लेडीस डब्यान वचचेपरस मिक्स डब्यानच वचप पसंत करतात . 

“ कित्याक तर ? " 

" तांकां खंय लेडीस डब्यापरस दादले आशिल्ल्या डब्यांतच बरी वागणूक 
मेळटा . थंयचे दादले खंय स्त्रिदाक्षिण्य दाखोवन बायलांक त्रास जावंक दिनात . 
पूण बायलांच्या डब्यांत सगल्यो बायलोच आसूनय बी स्त्रिदाक्षिण्य म्हणटात तें 
वखदाक लेगीत मेळना खंय . " 


" 

“ स्त्रिदाक्षिण्य म्हणटात ते फक्त दादल्यानींच दाखोवपाचें आसता , 
बायलांनी न्ही , असो तांचो गोड समज जाला आसुंये . " -म्हजें दुबावी मन उलयलें . 

" आंवंय ! पप्पा , तुका खबर ना ? " आतां पूर्वालें तोंड सुटिल्लें . 
“ कितें तें ? " -हांव . 

“ ती पणजी - मडगांव लेडीस् स्पेशल बस के ऽऽ न्ना बंद जाली . " म्हज्या 
सामान्य गिन्यानाचें भर्त करीत म्हगेलेंच धाकटें चली पूर्वा म्हाका काकुटेन 
पळयतालें . 

आमच्या गोंयची एकली एकसुरी अपुरबायेची , भौ आशेन , मोटे उमेदीन 
आनी व्हडा दबाज्यान सुरू केल्ली लेडीस् स्पेशल बस बंद जाल्ल्याचे आयकून 
हांव मात बुचकळ्यांत पडलों . 

एके वटेन म्हाका वायट दिसलें तें हे खातीर की आमच्या लेडीस ' पॅसेंजरांक 
हे बसीन मेकळेपणान , हुस्क्याविरयत आनी आंग चोरिनासतना प्रवास करूंक 
मेळटालो तो बंद जालो . तेच बरोबर ते बसीचो ड्रायव्हर आनी कंडक्टर एका 
मोठ्या संकश्टांतल्यान सुटले म्हण सू ऽऽ जालें . तरी बरें ड्रायव्हराक पॅसेंजरांवटेन 
फाट करून बसचे पडटा . ताका उरफाटें बसचें पडिल्लें जाल्यार ऽऽ ? कंडक्टरालें 
एक वेळ बरें आसा ; पूण गोंयची बस ती ! केन्ना रस्त्यार बंद पडत म्हण सांगू 
येता ? तेन्ना तो कितें बसींतल्या बायलांक सकल देंवन बस धुकलात म्हण 
सांगतलो ? ( आनी बरें सांगले , म्हण कोण बायल मनीस बस धुकलपाक 
बसींतल्यान सकल देंवपाक नशीब केलां ? ) असल्या वेळार ताचेर दुसरी बस 
आडावन तातल्या दादले मनशांक आपली बस धुकलात म्हूण पांयां पडपाची 
पाळी येवपाची ! 

“ पूण ही इतली बरी बायलांक फायदेशीर बस बंद जावपाक कारण कितें ? " 
-म्हाका प्रस्न पडलो . 

कारण एकच . तें म्हळ्यार रिपोर्ट जायना . आतां रिपोर्ट जायना म्हणटगीर 
' लेडीस स्पेशल ' बसींतल्यान बायलो वचनात ( आनी दादल्यांक भितर प्रवेस 
ना . ) म्हणटगीर बस बंद पडपाचीच . पूण लेडीस स्पेशल ' बसीन बायलो न वचपाचें 
पटपासारकें कारण मात कोणच दिवंक शकले नात . आपआपले परीन कोणें 

कोणे कितें कितें सांगलें . पूण कोणालीच जाप पटपा सारकी नाशिल्ली . स्नेहाल्या 
म्हणण्या प्रमाण हे बसींत अमिताभ बच्चन , शाहरूख खान , गोविंदा , असल्या 
फकत वेंचीक दादल्यांक प्रवेस दिल्लो जाल्यार रिपोर्टाचो प्रस्नच उप्रासचो 
नाशिल्लो . खरे म्हळ्यार , हो उपाय सुर्वेकच चलणुकेंत हाडिल्लो जाल्यार ह्या 
रूटार एक बस पावता आशिल्ली काय ना हाचो दुबावच आसा ! 

“ दादो , हांव सांगू ? " इतलो वेळ ओग्गी बशिल्लो , सदांच प्रासार आसपी 
आनी केन्ना केन्नाय किलींडर म्हण खंयचेय बसीर वचपी रघलो उलयलो . 

" ताचें कितें आसा जाणां , बायलां बायलां बसीर वयतगीर तेंकां आपापली 
तिकेट काडची पडटा . 

" म्हण्टगीर बाकिच्यो बसी तांकां कितें फुकट व्हरतात तर ? ' पूर्वाले 
आवयलो उमळशिकेन भरिल्लो प्रस्न . 
“ तशेंन्हू 

व्हनिबाय . बायलां - बशीर केद्याय व्हडल्यान हांसली वो खतखतली 
म्हूण कोण्ण तेंची तिकेट काडिना . पूण मिस्क बशीर चडटना तेंच्या तोंडार मात्सो 
मुमुरखो हांसो येयल्यार पुरो . धा जाण तेंची तिकेट काडपाक फुडें ! मागीर बायलां 
बशीक रिपोर्ट कसो जातलो सांग . पळोवया ? " अशें म्हणून रघलो ताका दिल्ले 
च्याचे फुर्र - फुर्र करून घोंट मारपाक लागलो . 

लेडीस् स्पेशल बस बंद जावपाचे रघल्यालें कारण आयकून हांव मात च्या 
पिवपाक उगडिल्लें तोंड उकतेंच दवरून अजापान ताका पळयत उरलों . 

900 

लोक बरे बरे ललीत लेख बरयतात , ते पळोवन हां म्हळे ' आज हांव 
एकतरी ललीत लेख बरयतलोंच बरयतलों ' , म्हळे खरें , पूण म्हणिल्लें तशें केन्ना 
घडलां ? 

म्हणिल्लें तशें घडिल्लें जाल्यार , आज आमी इंग्लंड - अमेरिकेचो कारभार 
कोंकणींतल्यान चलयतले आशिल्ले . 

घडये एकामेकांक हात दिवन सगलेच पंडीत जातले आशिल्ले , ना तर 
एकामेकांच्यो गोमट्यो ना करून उडयतले आशिल्ले . 

पूण म्हळे तशें घडना म्हण तर आमी अशे ; न्ही ? 

ललीत लेख बरयतलोंच अशें हांवे म्हळे खरे , पूण तोंडान म्हळे म्हण लेख 
बरोवप जाता ? लेख बरोवपाक विशय नाका ? 

विशय नासतना लेख कसो बरोवप ? 
विशय नासतना बरयल्लो लेख , म्हळ्यार तांदूळ नासतना केल्लें शीत . 

दुसऱ्या कोणाकय तें जमता जाल्यार खबर ना . म्हाका मात तें जमना . म्हाका 
लेख बरोवपाक विशय जायच . 

विशय मेळ्ळो ना जाल्यार म्हाका चिटमिटे पडटात . चिटमिटे पडटगीर 
तिश्टत लागता , आनी तिश्टत लागतगीर तळमळे सुरू जातात . 

आयजय बी तशेंच जालें . म्हाका तळमळे लागले . 

म्हजे तळमळे पळोवन म्हज्या सव्या इंद्रियान म्हाका उलो मारलो . म्हणपाक 
लागले . 

' विशय , ना म्हण तळमळटा कित्याक ? पृथ्वी , आप , तेज , वायू आनी 
आकाश ह्या पंचमहाभुतांतल्या कोणाय म्हऱ्यांत वच . तुका विशय मेळटलो . ' 

हांव खुशाल भरीत जालों आनी विशय सोदपाच्या कामाक लागलों . 

पृथ्वीर तर हांव आशिल्लोंच . येदी व्हडली पृथ्वी . विशय खय खंय म्हण 
सोदतलों ? रस्त्यार ? तशे ते मेळपाक विशय कितें रस्त्यार पडटात तर ? पडिल्ले 
जाल्यार मेळटले आशिल्ले . 

थोड्या लोकांक खंय रस्त्यार भोंवता भोंवता विशय सांपडटात . ते खातीर 
ते ( रस्त्यार ) भोंवत आसतात आनी कितें कितें पुंजायत आसतात . 

तसो हाव रस्त्यार भोंव भोंव भोंवलों . 

विशय मेळ्ळोना तो नाच . पूण आपले फाटल्यान भोंवता अशें समजून 
( कांय जाणीकडल्यान ) गाळी मात मेळ्ळ्यो . 

झक मार हे रस्त्यावेले विशय . त्यापरस झाडार विशय सोदल्यार बरें अशें 
म्हणून नदर झाडावटेन घुवडायली . 

मनांत आयलें , विशय मेळ्ळो , ना जाल्यार फातोर गेलो . 

फातोर गेल्यार वचूं . फातरांक उणाव ना . जमनिवेले सोंपले जाल्यार लोकांल्या 
तकल्यांनी तरी मेळटले . 

तरी पूण फातर मारपाक विशयाचे झाड नाका ? झाडां आसात . पूण ती 
विशयाक ओपिल्ली न्ही . तर पृथ्वी बोडकी करपाखातीर कापिल्ली . असल्या 
झाडांचे विशय , सांपडपाचे तांकां बसून सांपडनात . थंय म्हजे खंय कोत . 
झक मार म्हळे ही पृथ्वीवेली भोंवडी आनी तसोच 

उठून 
उदका धडेर गेलों . 

उदकांत गरी घाली पूण कांयच फारावलें ना . 

जाळ घालें पूण कांयच शिरकले ना . काटाळी घाली पूण कांयच घुस्पलें 
ना . दिपायलें , पूण कांयच फडफडले ना . ते खातीर रागान उदक धवळ्ळे , 
खवदळ्ळे , उसपिलें , आनी निमाणेकडेन हांव तातूंत बुचकळ्ळों लेगीत . पूण 
विशयाची शेंपडी लेगीत हाताक लागली ना . 

तें पळोवन मनांत आयलें . 


' आप ' म्हळ्यार 

उदकांत पडिल्ले मेळपाक , विशय म्हळ्यार कितें अभंगाची गाथा ? 
लेखाक विशय मेळना , हीच तर म्हजी खरी व्यथा . 
पृथ्वी जाली , आप जालें . 
आता पाळी तेजाची , म्हळ्यार उज्याची . 

उज्यांत म्हण केन्ना विशय मेळटात ? हरशी आमकां विशय मेळटात ते 
पळयल्यार लोक आमच्याच खाडाक उजो लावन ताचेर विडी पेटोवपाचे . 

कल्पनेनच आंग शिरशिरले . 

नाकाच ती भानगड म्हण उठलों आनी वाऱ्या बगलेक गेलों . हांव गेलों 
खंयचो तोच म्हज्या बगलेक आयलो . आनी येतना आपल्या वांगडा जायत्यो 
गजाली घेवन आयलो . 

तांतूत विशय सोदपाक हावें तोंड मुखार काडलां मात् . 

केन्नाच पळोवंक नाशिल्ले बशेन तातूंतल्या धुल्लान म्हज्या नाकाक आनी 
दोळ्यांक घुस्मटायले , केसांक हुबयले आनी कपड्यांक म्हेळयले . 

त्या अपस्मारांतल्यान सावचीत जावन पळयत जाल्यार थंय वारोय ना आनी 


विशयय ना . 


मुखार सगळीच पोकळी . 
कोणय मरतगीर निर्माण जाता तसली . 

चार तत्वांनी म्हाका कूय कूय केली . पांचव्या तत्वा तूं तरी म्हाका तार , 
अशे म्हणून हांवे मळबा वटेन हात जोडून प्रार्थना केली . 

सर्गीच्या देवा , मळबांतल्यान तूं पावस झडयता , करे शेवटिता , दव शिंवरता , 
उल्का वर्षाव करता . तशे काय विशय फांफुडिल्ले जाल्यार हांव लेखा खातीर 
एकच विशय कित्याक , भराभर तीस चाळीस विशय पुंजावन घडये पयलो चंवर 
लेगीत फुलयतलों आशिल्लों . 

म्हजी प्रार्थना घडये देवान आयकली जांवये . 

मळबांतल्यान एक ब्लॅक क्लाउड विथ सिल्व्हर लायनींग म्हणटात तसो 
एक काळसो - धवसो विशय नेटान म्हजेवटेन येता तो हांवें पळयलो . 

देवाचे उपकार आठोवन तो विशय झेलपाक हांवें म्हज्या हाताचो पोसो 

करून फुडे धरलो . 

आतां तो विशय म्हज्या हातांत पडटलो , इतल्यान ..... म्हजी नदर 
त्याचवेळार वयल्यान उडटल्या एका कावळ्याच्या फुलयिल्ल्या शेप्याकडेन गेली . 
त्या बरोबर , त्या विशयांतलो विशय म्हाका होलमलो , आनी हांवें बेगीबेगीन 
म्हजो पोसो फाटी घेतलो . वयल्यान नेटान येवपी तो विशय जमनिवेल्या मातयेंत 
रिगलो . आनी रिगतना आपल्या वांगडा म्हज्यो ललीत लेखा खातीर विशय 
सोदपाच्यो सगल्यो आशाय घेवन रिगलो . 

मात ह्या सगल्या घडणुकांतल्यान एक बरी गजाल घडली . 
हांव सोदतालों ते तांदूळ म्हाका नाका मेळू . पूण म्हगेलें शीत मात तयार 


जाल्लें . 


000 

म्हजें अपुर्बायेचें तें 


मनशाच्या सभावाक वखद ना अशें म्हणटात . जगाच्या बऱ्याचे ( तशेच 
वायटाचे ) आनी लोकांच्या फायद्याचे सोद लावपी मनीसजातीन मात मनशाल्या 
सभावाचेर म्हळ्यार मनशाचो सभाव सुदरावपाच्या - वखदाचो सोद लायिल्ल्याचो 
वो तसो यत्न केल्ल्याचे मात अजून पसून कानार पडूक ना . घडये तसलो सोद 
लावप अशक्य आशिल्ल्यान वो तसलो सोद लायिल्ल्याचो वो तसो यत्न केल्ल्याचे 
मात अजून पसून कानार पडूंक ना . घडये तसलो सोद लावप अशक्य आशिल्ल्यान 
वो तसलो सोद लायल्यार लेगीत ज्या मनशालो सभाव सुदरावचेली गरज आसा 
तो मनीस तें वखद घेवंक तयार जावचोना ह्या भंयान त्या वखदाचो अजून पसून 
सोद लागुंना जायत आनी तेच खातीर मनशाल्या सभावाक वखद ना म्हणटात तें 
खरे आसुंये . 

ह्या संवसारांत सगल्या तरांच्या सभावचे मनीस मेळत पूण विसू सारख्या 
सभावाचो मनीस मेळप मात भौ कठीण . 

चवथ आठ - धा दिसांचेर पाविल्ली . घर , घरामुखावेलें आंगण निवळ करपाचे 
आशिल्लें . तरी पूण अजूनय विसू निवळ करपाचें नांव काडिनासतना विडी 
फुस्कायता , तें पळोवन विसूली बायल पडवेर येवप विसूक म्हणूं लागली : 

" आयकलां ! अशे विडी ओडीत ओगीच वेळ कित्याक वगडायतात ? 
आतां चवथ लागी पावली न्हय ? घरदार निवळ करूं नाका ? भितल्लें जाल्यार 
हांव निवळ करतां . पूण तें आंगण मात्शें तुमी निवळ करात न्हय ! पावसान आंगणांत 
तण पळय कितलें वाडलां तें ! खोरे घेवन आंगण तासपाक तुमकां वरभर पसून 

लागचेंना . आज तासून काडल्यार फाल्यां हांव थंय शेण काडटली आशिल्ली . " 

" बरें बाये ! तासुंया . आनीक किंतें करतलों ! " अशें म्हणून विसून सोंपपाक 
आयिल्ले विडयेचो एक लांब बरो झुरको घेतलो . हातांतलें थोटूक तशेंच जमनीर 
चिड्डून पालोवन आंगणांत शेवटिलें . आनी आंगण तासपाक खोरे कोणागेरसून 
हाडचें तें येवजूक लागलो . अण्णाल्या खोऱ्याक धार बरी आसा आनी ताणे 
कामय बी बरें फास्ट जाता तेन्ना अण्णालेंच खोरे हाडल्यार बरे अशें म्हणून ताणें 
आपल्या पुताक - येसूक उलो मारलो . 

" कितें बाबो ? ' अशें म्हणत येसू पडवेर आयलो . 

" आरे , आतां चवथ लागी पावल्या न्हय , म्हणटगीर आंगण लींप करूं 
नाका ? आनी खोऱ्याबगर आंगण लींप जाता ? तेन्ना तूं मात्सो अण्णागेर वचून 
तांगेलें खोरे घेवन यो . वर - देडवरा भितर परत दितां म्हण सांग . " 

“ पूण बाबो , आमगेर .... 

“ तूं आनी सुबेज उलोवं नाका . सांगलां तें काम पयलीं कर . " विसून येसूचेर 
धेगसो घालो . येसू बाबडो मुकाट्यांनी खोरे हाडपाक अण्णागेर वचपाक गेलो . 
बऱ्या ऽऽ वेळान येसूतसोच हात हालयत परतो आयिल्लो पळोवन विसून विचारले , 

“ कितें रे ? कितें जालें ? खोरें खंय ? " 
Co “ बाबो ” येसू सांगूक लागलो , “ अण्णा घरा ना , आनी खोरे मागल्यार 
अण्णी सांगता , तांगेल्या माडांक आळीं काडूंक खंय आतां मानाय येवचेलो 


आसा . 


“ पाड पडूं तांचें . मात्शें खोरे दिवपाक कितें जाता ? हांगेलें खोरे कोण 
खाता ? ' विसू तिडकलो . 

“ पूण बाबो , तांगेल्या माडाक आळी काडपाची आसतना .... " 

" कांय ना रे आळी बिळी . आपल्याली वस्त दुसऱ्याक दिवची म्हळ्यार 
तांच्या जिवार येता . हिमटी खंयचेकडलीं ! तूं अशें कर . त्या कपेलाकडल्या 
कोस्तावांगेरसून मात्शे खोरे घेवन यो . " 

येसू कोस्तांवागेरसूनय रित्या हातांनी परतलो . 
" कितें रे , कोस्तांव मेळ्ळोना ? ” विसून विचारले . 

" तांगेलें खोरें आनी पिकास खंय भेऱ्या परबून व्हेल्यार आठ दीस जाले . 
अजून पसून हाडून दिवूना . ” 

“ पाड पडलें त्या भेऱ्या परबूचें . येदें व्हडले कुळागार आसून पसून लोकांलीं 
खोरी मागून काम करप म्हळ्यार ? लज नाशिल्लो खंयचे कडलो ! तें आसूं . आतां 
तूं मात्सो गोपाळभटागेर फावट मारून तांगेलें खोरे घेवन यो . " 

" बाबो , हांव आनी तांगेर वचना आं . फाटले खेपे तांणी कितें केले जाणां 
मरे ? हांव पारय मागूक गेल्लों तेन्ना कोनशाक पारय दिश्टी पडटा आसूनय बी 
भटमामीन म्हाका तांगेर पारयच ना म्हण सांगली . ” येसू पिरंगत पडवेर वचून 
बसलो . 

“ पुरो न्हय आतां ! ताका बाबड्याक म्हूण कितल्या पावटी तोंड फाफडूंक 
लायतले ? सभावच म्हण विचित्र हा तुमचो ! ” विसूले बायलेन मदीं तोंड घालें . 

" जोतें झरतलें म्हण कोण ते हातांत घेवन भोंवता ? ' 

बायलेली उतरां आयकून विसू पांय आपटीत घरांत भितर गेलो , आनी 
आपलें नवेंताल्ल खोरे घेवन भायर आयलो . 

" इतले वर्साचे खोरे म्हजे तें . आज मातयेक लावचे पडटा . " अशें म्हणून 
विसू पिकासावान आंगण तासूक लागलो . 

000 

आमच्या मानायांची सर्कस 


मडगांवां कदंब बसस्टँडालागसार आयिल्ली प्रभात सर्कस पळोवपाक 
म्हण हांव एक दीस गेलो . पूण सर्कस पळोवचेबदला तांगेलो तंबूच पळयत 
उरलो . तांणी उबारिल्लो तो अवाढव्य तंबू , इतल्या जनावरांक सांबाळप , 
इतले सामान आनी इतल्या मनशांक वेवस्था करप म्हळ्यार फकाणां काम ? 
ते भायर दर एक खेळ सोंपतगीर त्या खेळाक वापरिल्लें सामान कवळपाची 
आनी नव्या खेळाखातीरचे सामान मांडपाची तांची कुशळताय हांव पळयतच 
उरलों . आनी हे सगले पळयतां पळयतां सर्कस केन्ना सोंपली तें म्हाका 
कळ्ळेच ना . हांवें सर्कस पळयलीच ना . 

ज्या वेळार म्हज्या मुखार ते आपली झोपाळ्यावेली कुशळताय 
दाखयताले त्या वेळार हांव येदो व्हडलो तंबू फकत कांय बडयांचेर आनी 
दोरयांचेर उबो करपाची तांची कुशळताय नियाळतालों . तंबूचे मजगतीं 
उबारिल्ले ते चार गडगंज खांबे हांणी कशे उबे केले काय हे येवजितां येवजिता 
चार हतयांनी येवन दाखयल्लें तांचे कसब म्हाका चुकलें . उंट , घोडे , कुत्रे , 
आनी पोपटा सारख्या प्राण्यांक शिकोवपाच्या कठीण कामांपरस तांणी , वीज 
उदकाची कनेक्शनां आनी गरजेची हेर लायसनां सरकारी कचेऱ्यांतल्यान 
रोखड्यारोखडी मेळोवपाच्या सादिल्ल्या कठीण कामाची म्हाका लक्तुबाय 
दिसली . म्हाल येरादारीच्या संपाक लागून भाजी ना , तांदूळ , गंव , कडधान्य 
ना , नुस्तें ना अश्या वेळार येद्या व्हडल्या भौसाची आनी जनावरांची हांणी 
कशी वेवस्था केली काय हे येवजिता आसतनाच लोकांच्या ताळयांनी भानार 

येवन पळयत जाल्यार एका रोदाचे सायकलीवेले आपले खेळ सोंपोवन भितर 
वतल्यो चलयो म्हाका दिसल्यो . इतल्या लोकांची आनी जनावरांची वेवस्था 
करप , तांकां जाय नाका ते पळोवप , येदी व्हडली सर्कस एका जाग्यावेल्यान 
दुसऱ्या जाग्यार हालोवप हे सर्कसवाले कशे जुळयतात काय हे हांव येवजिता 
आसतनाच काय चलयो दोरयेवेल्यो कसरती दाखयताल्यो तें म्हज्या लक्षांत 
पसून आयलेंना . आनी ह्या सगळ्यांची तेंगशी म्हळ्यार बारा गांवचे उदक 
पितल्या शेंकड्यांनी , वयावेल्या लोकांचेर तांची आडांगीपणां आडावन 
नियंत्रण दवरून , तांचेकडल्यान तालीम करून घेवन सर्कशीत वेवस्थीत 
शिस्तीन काम करून घेवपाक सगल्यांक एका धाग्यान बांदून दवरपासारकें 
जगांतले एक म्हाकठीण काम करतल्या त्या मॅनेजराची ( म्हळ्यार पुराय 
सर्कशिच्या रींग मास्टराची ) तोखणाय करता करतां पांजऱ्यातली वाघा 
शिंवाची कामां सोंपून , रींगमास्टर तांकां घेवन भितर गेलो . म्हगेली सर्कस 
पळोवपाची तशीच उरली . हांवें मनांत म्हणले , एका कापडान केन्ना बायल 
म्हातारी जाल्या ? एक फावट सर्कस चुकली म्हण कितें जालें ? आनीक एक 
खेपे सर्कशीक वचप आनी आयलो पेलो कसलोच विचार करिनासतना सर्कस 


पळोवप . 


पूण म्हगेलो विचार हो विचारच उरलो आनी हांव परतून त्या तंबूत 
वचचे पयलींच तांणी आपली सर्कस कवळ्ळी . 

त्या दिसा सकाळफुडें हांवें बशींतल्यान सर्कशीच्या जाग्यार नदर मारीत 
तर तांणी तंबू आनी भायलो आवांठ निखळावपाक सुरू केला . मनांत म्हळे , 
येदी व्हडली मांडावळ निखळावपाक तांकां आठ ते धा दीस तरी लागतले . 
आमगेल्या जात्रांनी घाल्ले माटव मोडपाक कितले दीस लागतात ते आमी 
पळोवना तर ? ) हांवें मनांत हिशोब मांडलो : भायलो आवांठ आनी भितरले 
ल्हान तंबू मोडपाक चार - पांच दीस . वट्ट आठ ते धा दीस . पूण म्हगेलो 
मनांतलो हिशोब मनांतच उरलो आनी सांजवेळचे पळय जाल्यार ते मदले 
चार खांबे सोडल्यार हेर कांयच जाग्यार ना . हांव शोकाद ! परतय मनांत 
म्हळे , ते चार खांबे निखळावपाक तरी तीन ते चार दीस लागल्यार पुरो . 

म्हमेलो अदमास बरोबर जाल्ल्याचे तितलेच समादान . पूण म्हाका तेंवय 
समादान मेळपाचे नाशिल्लें . दुसऱ्या दिसा सांजवेळचे पळयत जाल्यार कितें 
! ते खांबे सोडच , सर्कस आयिल्ली म्हणपाची कसलीच कुरू थंय उरूंक 
नाशिल्ली . हतयाले शेण लेगीत उरूंक नाशिल्लें . 

म्हाका तांची लक्तुबाय दिसली . म्हळे , इतले फटाफट काम उलगडावपी 
लोक आमच्या देशांत आसात तर ! पूण हे अशें काम करपी लोक तांकांच 
मेळपाचे , आनी आमकां मात ..... 

मनांत विचार आयलो : तांगेल्या मानांयांनी म्हण ते खांबे इतले बेगीन 
निखळायले . समजा तांकां ते आमच्या अस्सल गोंयकार मानायांकडसून 
निखळावन घेवचे पडिल्ले जाल्यार .... ? 

पयलीं म्हळ्यार तांकां ते खांबे निखळावपाक तयार जावपी मानांय 
सोदपाकच दोन - तीन दीस लागतले आशिल्ले . त्या खांब्यांचो आकार 
पळोवनच “ हँ ! तें म्हाज्यान जायना ' म्हण पयलीं सगले फाटीं सरतले 
आशिल्ले . बरें , हे काम एक - दोन जाणांचें न्ही . ताका बरो मोठो धा - वीस 
मानायांचो पंगड लागतलो आशिल्लो . हावा शिवा करून खंयचोय पंगड 
तयार जालो , जाल्यार पयलीं तांगेल्या मुकादमाकडेन उलोवणे जातलें 
आशिल्लें तें अशे तरेन 

“ आमी ते खांबे निखळावन दितात . पूण आमकां इतले दुडू दिवचे 
पडटले . ” 

“ इतले खूब जातात मरे . हांव इतले दितां . " 
" ना . तितल्यान जावपा ना . इतलेच जाय . 

" बरें म्हगेलेय नाका , आनी तुगेलेंय नाका . आमी इतल्याचेर थारावया . 
ना म्हणूं नाकात . ” 

बाबा पुता करून करून निमाणे मुकादम तयार जावन म्हणटलो 
आशिल्लो . 

" बरें तर ! तुगेलें म्हण इतले भितर करतात . आनीक कोणाकय जाल्यार 
एक दुडू हालोवचे नाशिल्ले . " 

" जांव , देव बरें करूं तुमकां . म्हणटगीर आतां लागतात मरे कामाक ? " 

“ हँ हँ ! आमी अशे मदल्या वेळार काम कोमेस करिनात . बद्द फाल्यां 
सकाळी येतात . सगली तयारी करून दवर तूं . 

दुसऱ्या दिसाची सकाळ उजवाडली , सूर्य माथ्यार पावलो तरी हांचो 
पत्तोच ना . सर्कशिचो धनी बाबडो मुकादमाक सोदीत तागेल्या घराकडेन ... 

“ आरे , आज सकाळी येता म्हण सांगून आयलेनात मरे तुमी . कितें 
जालें ? " 

“ ताचें कितें जालें धनया , राती टी.व्ही चेर अमिताभ बच्चनालो बरो 
पिक्चर आशिल्लो . तो सोंपलोच रातच्या दोनाक . मागीर आनी बेगीन न्हीद 
लागता ? ताका लागून उठ्ठा म्हणसर दीस वयर आयिल्लो . म्हणून म्हळे , 
आज आसू ; फाल्यां या . ” 
" आरे पूण 

मात्शे बेगीन येयात मरे . म्हाका सर्कस घेवन पणजे वचपाक 
जाय . तुमी वेळ वगडायतात तितलो म्हाका लॉस . 

“ तूं कांयच भिनाका धनया . फाल्यां आमी शेर्त येतात . आदेसाभितर 
ते खांबे निखळावन दितात काय ना ते पळय . 

” 
धनी भितरले भितर फडफडत ( मोठ्यान फडफडप ताका परवडपाचें 
न्हय ) घरा वचून तिसऱ्या दिसाची वाट पळयत बसता . तिसऱ्या दिसाय तीच 
गजाल . धनी परतून मुकादमागेर ..... 

" आरे मुकादम , हे कितें ? आयज कित्याक आयलेनात ? " 
“ आज येतले आशिल्ले . पूण आज बुधवार न्ही ? ' 
“ बुधवार जाल्यार कितें जालें ? " 

“ आज बुधवार म्हण पंढरी आनी वासू आंबे घेवन जाल्यार राम आनी 
विष्णू केळी घेवन फोंड्या बाजाराक गेल्यात . ते नासतना आमी कितें करतले ? 
फाल्यां मात शेत येतात . कांयच भिनाका तूं . 

" आरे , पूण असो एक एक दीस वचप म्हळ्यार म्हाका कितले नुकसान 
तें जाणात तुमी ? येदो व्हडलो व्याप सांबाळप म्हळ्यार फकाणां कामा न्ही . 

“ आतां आमी कितें मुद्दम येनात ? एक फावट करता म्हण सांगले न्ही 

तुका . आमी उतराक शेत . येतात म्हळ्यार येतात . आमी तसले चिकानेर 
न्हय . फाल्यां शेर्त म्हळ्यार शेर्त . बिनधास्त चल तूं . " 

हांच्या असल्या कर्तुबांनी आपल्याक दिसाक कितलें नुकसान जाता 
ताचो हिशोब करीत धनी परतता , फाल्यांची वाट पळोवंक . 

चवथ्या दिसाय तीच गजाल . धनी परतून मुकादमागेर .... 

“ आरे मुकादम , आजय तड्डकां मरे ? हे कितें रे आता ? " 
CL “ आमी येवपाक भायर सरिल्ले , इतल्यांत मालो मांव भायर 
पडिल्ल्याचो रकाद आयलो म्हण सगळे जाण बोरये गेल्यात . " 

“ आरे , पूण आतां म्हजें कशें ? कितले दीस वाट पळोवप हांवें ? " 

“ आतां मालो मांव खंवसलो ताका आमी कितें करतले ? आतां 
फाल्यांकच पडलें तें . आज काय जमपाचें ना . " 


" 


“ आरे , पूण ... 


" 


" तूं कांयच भिनाका . फाल्यां शेर्त येतात आमी . आदेसा भितर चारय 
खांबे निखळायतात काय ना तें पळय . 

( हें आयकून त्या सर्कशीच्या धनयान निखळावपाच्या आशिल्ल्या त्याच 
खांब्याचेर चडून वेल्यान सकल उडी मारिल्ली जाल्यार ताचें कोणाकच 
अजाप दिसपाचे न्ही . ) 

अशे तरेन सुर्वेकच चार - पांच दीस वगडावन निमाणे एक दीस मुकादम 
आपल्या वांगड्यांसयत त्या खांब्या म्हऱ्यांत पावता , ते खांबे कशे 
निखळावपाचे हाचेर आपूणच तज्ञ जाल्ले वरी जण एकलो आपआपली 
आयडिया सांगता , दुसऱ्यान सांगिल्ले आयडियेंतल्यो त्रुटी दाखयता , ते खांबे 
उबे कशे केल्ले , खंय तयार केल्ले . तांकां येरादारी करपाक ट्रक कसलो 
आनी केदो लागतलो हाचेर सगले जाण चर्चा करतात , कोण च्यायेक वतात 
कोण विडी फुस्कायतात , काय जाण थंयच्या जनावरांक ( तर काय जाण 
थंयचे दादले सोडून हेर मनशांक ) तोखेतात , आनी ह्या सगल्या नस्त्या 
उठाठेवींक उणोच म्हळ्यार एक आदेस वगडायतले आशिल्ले . हे अशे मुयेचे 
गतीन काम करून ते खांबे आड घालता म्हळ्यार आमच्या मानायांक आनीक 

उणेच दोन तरी दीस लागतले आशिल्ले . 

आनी अशे तरेन त्या सर्कसवाल्यांक आदेसा कामाक पांच - स दीस 
लागिल्ले . तर गरजेभायर इतले दीस येदी व्हडली सर्कस पोसतां पोसतां त्या 
सर्कशीच्या धनयाच्या बोडाक वोंस पडून हातांत पिनिल्लो रूपया पसून 
नाशिल्ल्यान भुकेल्ल्या शिवांमुखार आपली तकली कापून उडोवपा बगर 
ताचे मुखार दुसरो पर्याय उरचो नाशिल्लो ! 

000 


मनु 

म्हाका दोळे येतात 


ह्या दिसांनी सगल्याक दोळे येवपाची साथ पातळिल्ली आनी साबार 
लोकांवरी आमच्या ऑफिसांतलेय आमी सगले एकठांय रावन खबरी 
करताले . इतल्यांत आमचो भाई खांदाक जेवणाचे बॅग लावन भितर सरलो 
आनी सरळ आमचे म्हऱ्यांत येवन ताणें बोल्सांतल्यान दोन - तीन कापराच्यो 
पुडयो भायर काडल्यो . 

“ चवथिच्यो उरिल्ल्यो काय कितें ? ' एकलो उलयलो . 

“ मॅनेजराक आरत दाखोवपाक हाडल्यात श्यो दिसता ' ' दुसरो 
फुतफुतलो . 

“ हँ ! हँ ! हांवें त्यो तुमचे खातीर हाडल्यात . हातुंतली दोन - दोन कापरा 
कापां तुमच्या बोल्सांत दवरात . कापराचो वास दोळ्यांत गेल्यार दोळे कशेच 
येनात . " भाईली विस्कटावणी . 

आमी बेगीबेगीन त्यो कापराच्यो पुडयो फोडून दोन दोन कापां बोल्सांत 
दवरली . 

“ हाच्याकय फोर्त आनीक एक उपाय आसा . दोळे येवपाक नशीब 
ना . करतले तुमी ? ” भाईन विचारलें . 

“ कसलो तो ? " 
“ दिसाक दोन पावटी आपलें मूत दोळ्यांत घालप . 
आमची तोंडां पळोवपासारकी जाल्ली . 
हे खबरेक दोन - तीन दीस जाल्ले . म्हजो एक दोळो हय न्हय सो तांबडो 

जाल्लेवरी दिसतालो . दोळ्यांत कितेंय पडला बी आसतले अशें समजून 
हांव ऑफिसांत गेलो . जाल्यार सगळो स्टाफ पयसुल्ल्यानच म्हाका घरा 
चल , घरा चल म्हणून सांगूक लागले . तुकां दोळे आयल्यात तेन्नां तूं हांगा 
रावल्यार आमकांय दोळे येतले म्हणून तूं घरा चल म्हणून म्हजे फाटीक 
लागले . पूण हांव कसलो वस्ताद . हांवें तांकां सांगलें , हांव आयज कामाक 
आयला . म्हज्या दोळ्यांचो जर तुमकां भंय दिसता आसत तर मॅनेजराक 
सांगून म्हाका घरा धाडात . हांव म्हजी लिव्ह पेड्ड्यार करचो ना . म्हज्यो 
आदोगाशी आयकून सगळेजाण आपले भितर फुतफुतपाक लागले ; पूण 
मॅनेजराक सांगूंक मात कोण्ण फुडें सरलो ना . फक्त म्हजे कुशीक बसतलो 
राजू मात आपली साटली पोटली घेवन पाटलाल्या मेजार वचून बसलो . 

हांची आनी कटकट नाका , दोन दीस लिव्ह काडून घरा रावया अशें . 
येवजून हांवें जयंताकडल्यान रजेचो फॉर्म हाडून घेतलो . ताचेर नांव , गांव , 
पत्तो , रजेचे दीस बी सगळे बरयलें . पूण रजेचे कारण ह्या जाग्यार मात हांव 
आडखळ्ळो . तो फॉर्म आशिल्लो इंग्लीश भाशेत आनी इंग्लीशींत ' म्हाका 
दोळे आयल्यात ' हे कशें बरोवप ? ' आयस् हॅव कम ' म्हणून काय आनीक 
कशें ? हांव घुस्पल्लों . आमच्या ऑफिसांत इंग्लीश मास्टर म्हळ्यार धोंड . 
ताका विचारले . ' कंजक्टिव्हायटीस म्हण बरय रे . ' ताणें सांगलें . हो एकच 
शब्द बरथल्यार पुरो ? असो हांवें दुबाव उक्तायतगीर उमानाथ सांगूक लागलो . 

' कंजंक्टिव्हायटीस हो मेडिकल टर्म . तो दोतोरान वापरपाचो . तूं आपले 
सोर आयस् म्हण बरय . ' पूण ‘ सोर ? ' अशें म्हणून नारायणान तोंड आंबट 
केलें . इतल्यांत बिजूराक याद जाली . अरूणाक हालींच दोळे येवन गेल्यात 
तेन्ना ताणें बरयिल्लें ताचीच कॉपी करूया अशें म्हणून अरूणालो रजेचो 
अर्ज सोद जाल्यार तो फायलिंगाक गेला म्हण कळ्ळे . म्हाका कच्च जालें . 
कित्याक तर , फायलिंगाक गेल्लो पेपर आनी बिळांत गेल्ले हुंदीर केन्ना 
सोपेपणी मेळूक आयल्यात ! तरी सुर्यकांतान म्हण तो अर्ज सोदून काडलो . 
पूण पळय जाल्यार अरूणान आपल्याक आयिल्ल्या दोळ्यांचे सरळ DO 
MESTIC WORK म्हळ्यार घरगुती काम करून उडयिल्लें ! आतां करतलों 

तें वखद 


कितें ? 

" IRRITATION IN MY EYES म्हण बरय रे ' राधाली ही सुचोवणी 
मात सगल्यांक पसंत पडली . हांवें तशें बरोवन अर्ज मॅनेजरांकडेन दिता 
आसतनाच निश्चेव केलो की फुडले खेपे म्हाका दोळे आयले जाल्यार आनी 
आनीक हे फिंगी भाशेचे भानगडीत पडनासतना सरळ ' म्हाका दोळे 
आयल्यात ' अशें कोंकणींत बरोवप . अशें येवजून तडक उठून घरा आयलों . 

दोळ्यांचे दुयेंस पातळपाक तरी कळाव लागत पूण म्हाका दोळे 
आयल्यात ही खबर वाडोभर पातळपाक वेळ लागलोना . जालें ! म्हणटगीर 
आतां म्हजे खबरेक आमगेर लायनी लागतल्यो आनी हे वखद कर , 
कर , हे खांव नाका तें खावं नाका , घरांत कांयच तळू नाकात , अमक्याले 
दोळे पातशेले , तमको दोळ्यांत भलतेंच वखद घालून कुड्डो जालो असल्या 
खबऱ्यांनी हांव बेजार जातलों . चिंतून रातभर म्हाका न्हिदच लागलीना . 
पूण करतलों कितें ? आलिया भोगासी .... 

सकाळ जाली आनी सगळ्यांत पयलीं म्हजे बाळ्ळीचे भाचयेनच 
खबरेक येवपाची बोंडी केली . 

“ आगो अनी ! हांकां दोळे आयल्यात हे तुका कशें कळ्ळे ? " 
आमगेलेन फोण्ण फोडलें . 

“ आं ? मामाक दोळे आयल्यात ? म्हाका खबर ना . हांव बेठेच 
आयिल्लें . ” अशें म्हणून अनीन मातय वेळ वगडायनासतना कापराचे उदक 
करून तातूंत कापूस बुडोवन ताच्यो घडयो म्हज्या दोनय दोळ्यांर दवरल्यो . 
कम “ आगो , हे वखद तूं खंय शिकलें ? ' हिचो प्रश्न . 

“ पयर हांव रेखागेर गेल्लें . तांगेर सगल्यांक दोळे आयल्यात थंय रेखाली 
मांय हे करताली . ” अनी . 

" पूण हाणें दोळे रोखडेच निवळटात मुगो ? ' हांव 
" म्हाका खबर ना . आमी प्रयोग करून पळोवया . ' 

“ आं ! म्हण्टगीर हो तुवें केला तो प्रयोग ! वखद न्ही ? ' अनीली जाप 
ना . अनीन त्यो घडयो आदेसभर काडूं नाका म्हण सांगिल्लें खरें . पूण म्हाका 

च्या घेवपाक 


त्यो रोखड्योच हुळहुळपाक लागल्यो म्हणून काडपाक वच जाल्यार अनीन 
रोखडेच म्हजे हात धरले . ते आपल्या प्रयोगाचेर नदर दवरून आशिल्लें . 

इतल्यांत राल्फ आयलो आनी हांव घडयांच्या प्रयोगांतल्यान सुटलों . 
राल्फान पयलीं आलतडच्यो- पलतडच्यो खबरी सांगल्यो आनी मागीर 
दोतोराचे स्टायलीन म्हाका सांगपाक लागलो , “ दोळ्यांत कसलेच वखद 
घालूं नाका . इन्फेक्शन जावू येता . आनी दोळ्यांक कसलोय त्रासय बी दिवू 
नाका . मातय उगडिनास्तना दिसभर दोनय दोळे धांपून दवर आनी धा - धा 
मिण्टांनी बांयच्या उदकान दोळे बरे खसखशीत धूय . ” इतले सांगून राल्फान 
“ वेळ जाता वेळ जाता ” म्हण कूस माल्ली . 

पसून 

रावलोना . 
आतां दोळे दिसभर बंद दवरप आनी तरिकूय धा - धा मिण्टांनी ते धुवप हे 
कुवाडे मात म्हाका कशेंच सुटले ना . 

राल्फाक पावोवन हांव दार आड करता थंय आसां शेजारच्या घरांतल्यान 
ठोऽऽ करून थापटाचो आनी सलोनील्या रडपाचो - दोनय आवाज एकाच 
बरोबर म्हज्या कानार पडले . कितें जालें काय म्हण पळय जाल्यार निता 
आनी संदीप खंय तरी वचपाक भायर सरतात आनी आपल्या एकल्याच तीन 
वर्त्यांच्या सलोनीक आपले बरोबर येवं नाका म्हण धपकायतात . म्हाका वायट 
दिसले . हांवें हिका म्हळे , 

काय बऱ्या भांगरा सारक्या सलोनीक मुद्दम अपुरबायेन आपले बरोबर 
व्हरचे सोडून ही पळय ताका कशी रडयतात ती . एकलेंच भुरगें आसूनय ही 
तरा ! पांच स भुरगी आसल्यार कितें करतली आशिल्लीं काय ? " 

" पुरो आतां हेडल्यात ते . मुकाट्यांनी कानाप्यार वचून आड पडात 
आनी दोळ्यार कोथमिरेचे उदक दवरात . " हिणे म्हाका तापोवपाक मेळिल्ली 
संद सोडलीना . 

इतल्यांत दारावेली बेल वाजली . दार काडून पळय जाल्यार निता आनी 
संदीप म्हजे खबरेक आयल्यांत . आ रे रे रे ; म्हण्टगीर दोळे आयल्यात म्हाका 
पूण ते खातीर मार पडलो बाबड्या सलोनीक ! म्हणें काळीज चुरचुरलें . 

संदीपाक पळोवन मात म्हाका बरे दिसले . संदीप एक रेस्पेताद आनी 

पकदस्त मनीस . आलतू - फालतू काय उलोवपी न्ही . जुस्ताक जुस्त आनी 
रेक्त उलोवपी . आमी सगले लोक ताका मानतात . तेन्ना संदीप आतां म्हाका 
जें वखद सांगतलो ताणें म्हाका गूण येवपाकच जाय . तो कितें सांगता तें 
आयकूक हांव आशेल्लों . पूण बाबड्याक नितामुखार तोंड उगडपाक संद 
मेळनासली . म्हज्या दोळ्यांच्या स्टेशनावयल्यान सुटिल्ली निताली रेल्वे म्हजे 
दोळे , दोळ्यांत घालपाची वखदा , वखदांचो प्रेस , वाडिल्ली म्हारगाय , 
म्हारगाय भत्तो , वाडीव पगारश्रेणी , पे कमिशन , भ्रश्टाचाराच्या सगल्या 
भानगडींची स्टेशनां घेत घेत काँग्रेस अध्यक्षपदाच्या बोगद्यांत भितर सरिल्ली 
पळोवन संदीपान ल्हवूच म्हाका विचारले , 

“ म्हण्टगीर आज घरांत आसतलो तर तूं ? तेन्ना एक काम कर . 

" बरे भाशेन . ” हांवें खोशेन म्हळे . तागेलें वखद आयकुपाची म्हाका 
उमळशीक लागिल्ली . 

" म्हाका मरे वतलो म्हळ्यार कसोच वेळ मेळना . तेन्ना तूं आज मडगांवां 
मामलेदार ऑफिसांत वचून आमगेलो रेशन रिनीव्ह करपाचो फॉर्म मात्सो 
हाडून दिवशी ? ना म्हणूं नाका . 

" आरे पूण थंय लायनी केद्यो आसतात त्यो पळयल्यात मरे ? तातूंत 
आनी म्हाका दोळे आयल्यात . 

' तेच खातीर तुका सांगता . तुगेले दोळे पळोवन लायनीतले लोक 
धडाधड फाटीं सरतले आनी तुका फॉर्म रोखडोच मेळटलो . ” संदीपान 
व्यवस्थित गणित मांडले . 

' आनी लोकांबरोबर तो फॉर्म दिवपीय फाटीं सरल्यार रे ? " 
“ ना तशें जावचे ना . तो वण्टीक तेंकून बसता . 

“ पूण हांव म्हगेले दोळ्यांचे म्हळ्यार वशाचे दुयेंस घेवन भौशीक 
सुवातेर गेलों म्हण त्या लोकांनी म्हाका बडयलो जाल्यार रे ? ' हांव 
कुळकुळलों . 

“ ते तुका बडोवचें नात रे . आनी धर बडयलो म्हण भिवं नाका . पोलीस 
स्टेशन थंय लागींच आसा . थंय वचून कंप्लेंट दी आनी फॉर्म घेवन सरळ घरा 


" 


" 

यो . ” इतले सांगून संदीपान आपलें रेशनकार्ड म्हज्या हातांत दिले आनी 
हांव कितेंय उलोवचे पयलींच निताक घेवन घरा वचपाक गेलो . 

“ आतां खायात पातोळ्यो ; आनी तांच्या फॉर्माबरोबर आमचोय फॉर्म 
घेवन येयात ' ही बायलेली तिडकल्ली सुचोवणी आयकून तांबडेगूंज जाल्ले 
दोळे घेवन हांव आमचे रेशनकार्ड सोदपाक कोठयेकुडींत भितर सरलो . ! 

000 

लोक बरे बरे लेख बरयतात तें पळोवन हांवेय बी एक बरोसो लेख बरोवंचो 
अशें म्हाका सदांच दिसतालें . पूण कशेंच जमनाशिल्लें . कोणेय विचारल्यार बरोवंक 
बसूंक मेळना , घरच्या व्यापांतल्यान वेळ मेळना , ऑफिसांतल्यान पुरो जावन येतगीर 
बरोवंक बसप म्हळ्यार जिवार येता अशें सांगून वो घराकडेन भुरगीं त्रास दितात , 
केन्नाय बरोवंक बसलों जाल्यार ती म्हज्या हातांतलें पेन आनी पेपरच न्ही , तर 
पेपरापोंदा दाटसाणेक म्हूण धरिल्ली वर्तमानपत्राची घडी लेगीत ओडून व्हरतात 
अशें सांगून हांव वेळ मारून व्हरतालों . 

हांव जरी अशें लोकांक सांगतालों , तरी खरे कारण मात आजवेर हांवें 
कोणाकूच सांगूक ना . लेखा खातीर म्हाका विशय सुचनात , विशय सुचलोच 
जाल्यार वर - वर बसून लेगीत कागदार एक वाक्य उदेना . म्हजेकडेन लेखन शैली 
ना . म्हजें वाचन कमी आसा . आनी सगल्यांत म्हत्वाचे म्हळ्यार , बरोवप्याच्या 
आंगांत आसूंक जाय तो ' स्पार्क म्हज्या आंगांत ना . ही कारणां म्हण लोकांक 
सांगतात ? त्याखातीर पयलीं सांगल्यांत ती कारणां सांगून हांव वेळ मारून व्हरतां . 
कशेंय आसना , जण एकल्याच्या घरांत थोडेभोव फरकान तीच रड आशिल्ल्यान 
म्हजे ते बोकडे पचुनय बी वतात . 

मात एक दीस हांवे थारायलें . कितेंय जांव . केदेय व्हडलें अरिश्ट येवं . मळब 
धतररेर पडूं वो धर्तरी मळबार पडूं , जाग्यावेलो जुग्ग हालनासतना एक तरी लेख 
बरोवपच . असो निश्चेव करून म्हज्या माणकुल्या चलयेक आनी ( एका ) बायलेक 
म्हाका डिस्टर्ब करी नाकात अशी स्ट्रीक्ट वॉर्नीग दिवन म्हज्या कुडीक भितरल्यान 

खिळी घालून हांव लेख बरोवपाक बसलो . विशय हांवें येवजून दवरिल्लोच . त्या 
दिसा सकाळी हांव वतालों त्या बशिचो टायर पंक्चर जाल्लो . तो बदलता म्हणसर 
ज्यो ज्यो घडणुको घडिल्ल्यो त्यो तशातश्यो बरोवन काडपाच्यो हांवें थारायिल्लें . 

लेखाची पयली गरज म्हणटात ती ताचें नांव . भितरलो म्हाल कसोय आसूं , 
भायलें पॅकींग बरें आसूंक जाय . धंद्याच्या ह्या तत्वा प्रमाण लेख कसोय आसूं , 
ताचें नांव बरें आकर्शक आसूक जाय अशें चिंतून , बरो ऽऽ वेळ येवजून हांवें 
म्हज्या लेखाक नांव दिले . 

' बशीच्या टायराक , पोंदच्यान बुराक . 

लेखाक सुरवात खंयच्यान करची ? हांव चिंतूंक लागलों.हांवें बशीत चडलों 
थंयच्यान , काय टायर पंक्चर जालो थंयच्यान ? हें चिंतता आसतनाच दारार टकटक 
जालें . 

" कोण ? " 
“ हांव तें पिंकी . ” म्हजे चलयेन जाप दिली . 

“ आगो , तुका सांगिल्ले न्ही म्हाका ‘ डिस्टर्ब ' करूं नाका म्हण . ” हांवें 
तिडकून विचाल्लें . 

“ पप्पा , हांव तुका डिस्टर्ब करूंक येना . म्हगेल्या दप्तरांतले पुस्तक व्हरूक 
येता . म्हाका अभ्यास करूंक जाय . " 

पिंकीलीं हीं उतरां आयकून म्हाका झकत उठचे पडले . केन्ना न्हय तें आपूण 
जावन अभ्यास करता म्हणटल्या भुरग्याचो बापूय वोगी बसूंक शकता ? हेर बापूय 
आपल्या भुरग्याल्या अभ्यासाखातीर कितले उतळताप काडटात . थंय म्हज्यान 
फकत दार उगडूक नजो ? अशें म्हणत हांवें उठून दार उगडले . पिंकी भितर आयलें . 
आपल्या दप्तरांतलें पुस्तक काडले . आनी ते घेवन भायर वचचे बदला , सरळ 
म्हज्या म्हऱ्यांत येवन बसले . 

“ आगो , हे कितें ? तूं पुस्तक घेवन भायर वता म्हणटाले न्ही गो ? मागीर 
हांगाच कित्याक बसलां ? म्हाका डिस्टर्ब करूंक ? " हांव तिडकलों . 

“ हांव तुका डिस्टर्ब करना रे पप्पा . हांव मोन्यांनी म्हगेलो अभ्यास करतां , तूं 
तुगेलो अभ्यास कर . 

पिंकीली हीं उतरां आयकून म्हाका हासूक आयलें . हावें करपा वेळार अभ्यास 
केलो ना . तो आतां करतलों ? पूण हे अभ्यासाक बशिल्ल्या भुरग्याक कितें सांगतलों 
म्हूण 

ओगीच रावलों आनी लेखाचेर लक्ष केंद्रीत केलें . केंद्रीत केलें खंयचें केंद्रीत 
करपाचे यत्न केले . मुखार अभ्यासाक बशिल्लें चली पुस्तक उगडें दवरून बेठ्योच 
तावकू - बावकुल्यो करता , ताचेकडेन बापायच्यान म्हण दुर्लक्ष करूं येता ? आपसूक 
म्हजे पाय दोनय व्हड्यांचेर पडूक लागले . एक व्हडे म्हज्या लेखाचें . दुसरें व्हडें 
पिंकील्या अभ्यासाचें . जालें . ताचो परिणाम जावपा तोच जालो . दोगायलीय व्हडी 
फुडें वचपा बदला , एकामेकाक आपटत रावली . म्हाका म्हज्या लेखाचो हुस्को 


जालो . 


" पिंकी sss " 

आवयचो उलो कानार पडना फुडें पिंकी भायर गेलें . ' जांव रे बाबा . केन्नाच 
न्ही ती आज ' ही म्हाका वेळार पावली अशें मनांतल्या मनांत म्हणत हांवें देवाचे 
उपकार मानले , आनी म्हज्या लेखांत तकली खुपशिली . पूण आतांच ज्या देवाचे 
हांवें उपकार मानिल्ले त्या देवाच्या मनांत कितें आशिल्लें म्हण कोण जाणा . पप्पा 
पप्पा करीत पिंकी परत भितर आयलें . 

" कितें गो ? आतां कितें जालें ? मम्मा म्हऱ्यांत गेल्लें तें थंयच बसपा न्ही 
तुवें ? " हांवें वितरागून विचारले . 
“ बसता आशिल्लें . पूण मम्मान तुका 

बाजारांत वचून कांदे हाड म्हण 
सांगल्यात . तें सांगपाक आयिल्लें . " 

म्हज्या तकलेंत सणसण मारले . ह्या कांद्याकय म्हण आजच सोपूंक जाय 
आशिल्लें . आता ह्या वेळार हांगचो उठप म्हळ्यार इतले सगळं जुळोवन हाडिल्लें 
तें कोयरांत वचप . म्हज्या दोळ्यांत दूख आयलें . मनांत म्हळे ' हे कांदे चिरतना 
लोकांक रडयतातूच . पूण सोंपतगीरूय रडयतात तें पयल्याच खेप अणभवलें . 

" शेजरा वचून बंटी आवयकडल्यान दोन कांदे मागून हाड म्हण सांग गो 
तिका . ” रांदचे कुडीत आयकूक वचचे इतल्या मोठ्यान हांव उलयलों . 

“ हांव तिगेर कांदे मागूक वचचें ना आं . एक पावट तिगेले दोन कांदे मागून 
हाडत जाल्यार त्या म्हालवजाचेर ती चार पावटी येवन चार चार कांदे मागून 

व्हरता . ” रांदचे कुडींतल्यान आवाज आयलो . 

“ कांदे आतां हाडूकच जाय ? कांद्याबगर काम भागचेंना ? " 

" हांव बांगड्यांची हुड्डमेथी करतां . ती कांद्याबगर केल्यार तुमी खातले 
जाल्यार करता . " बायलेन सामकीच म्हजी हेवटेन वाघ आनी तेवटेन शींव अशी 
अवस्था करून उडयली . 

बांगड्याची उड्डमेथी कांद्याबगर खावपाची म्हजी तयारी आशिल्ली . 
उड्डमेथये वाट्याचे तेफळांचें हुमण कर म्हण्णय म्हज्यान सांगूक जातालें . म्हज्या 
लेखामुखार म्हाका म्हज्या जिबेचें व्हडलेशें पडून वचूं नाशिल्लें . पूण तशें केल्यार 
फुडले दोन तीन म्हयने रांदचे कुडींतल्यान आयिल्ले थोमण्यांचे बाण सोसपाची 
म्हजी तयारी नाशिल्ली . अशे परिस्थीतीत म्हजेमुखार दुसरो पर्याय नाशिल्लो . 
मुकाट्यांनी उठलों आनी हातांत पिशवी घेवन बाजाराची वाट धरली . 

बाजारांत वतना मात म्हजो पंक्चर जाल्लो लेख म्हज्या दोळ्यामुखार परत 


परत येतालो . 

गगनसुंदरी 


हांव सहसा कवितेचे वाटेक वचना . म्हाका कविता आवडनात म्हूण 
न्ही , पूण पद्य साहित्यापरस गद्य साहित्याची म्हाका चड आवड आशिल्ल्यान 
कविता व्हडल्योश्यो म्हजे तकलेंत उरनात . पूण पयर म्हज्या इश्टाली ‘ गगनसुंदरी ' 
ही कविता वाचली आनी हांव सामको तिच्या मोगांत पडलो . ते कवितेन म्हाका 
सामको पिसो केलो . ही कविता सामकी म्हज्या तोंडार बसली . खातना - जेवतना , 
न्हिदतना , उठटना , न्हातना , भोंवतना हांव तीच कविता गुणगुणूक लागलो . 

' अस्तुरी तूं जानत गगनसुंदरी 
झनक झनक झलक तूं 
निश्कळंक नार तूं 
सरसरससर सरभोंवतणी 


तृप्त तृप्त धर्तरी 


अस्तुरी तूं जानत गगनसुंदरी ' 

म्हजे हे गुणगुणप इतले वाडलें , इतले वाडले की , आमच्या नकळयां 
जसो आमी श्वासोश्वास करतात तसो हांव , म्हज्या नकळयां ती कविता 
गुणगुणपाक लागलो . पूण म्हजे हे गुणगुणप म्हज्याच आंगार शेकतलें , हे हांव 
खंय जाणां आसलों ? 

हे शेकपाचे मुळावण आमच्या घरांतच पडले . म्हजे स वर्सीचे चलयेक 
हांवें देवाचे श्लोक शिकयल्यात . तिनसनां हांव देवाक दिवो लायतां त्या वेळार 
तें ' शुभम् करोती ' , ' वक्रतुंड महाकाय ' , ' प्रणम्य शिरसा देवम् ' बी म्हणून 


अमुरपिक्यो चिंचो 


41 


गगनसुंदरी 


सगल्यांक पांयां पडटा . एक दीस मात म्हगेलो दिवो लावन जालो तरी ते देवाचें 
म्हणपाक सुरू करिना . म्हाका अजाप जालें . 

“ आगो , आज वोगी शें कित्याक ? देवाचे म्हण मगो . ” हांवें म्हळे . 
“ पप्पा , आज हांव शुभम् करोती म्हणचें ना आं . ” ताणें सांगलें . 
" शुभम् करोती म्हणचें ना ? कित्याक ? ' हागेलें कितें जाला तें 

म्हाका 
कांयच कळना जालें . 

" कित्याक म्हणचे ? तूं मात बरो देवाक दिवो लायतना ‘ अस्तुरी तूं जानत 
गगनसुंदरी ' हे सोपें देवाचे म्हणटा आनी म्हाका मात तुवें , शुभम् करोती , वक्रतुंड 
आनी प्रमम्यं सारखी कठीण देवाची शिकयल्यांत . आयच्यान हांव ती देवाची 
म्हणचे ना . तूं म्हणटा तेंच देवाचे म्हणटले . ” अशें म्हणून ते देवाऱ्या मुखार 
उबें रावले . देवाक हात जोडले आनी ताणें सरळ 

“ अस्तुरी तूं जानत गगनसुंदरी 
झनक झनक झलक तूं 

निश्कळंक नार तूं .. ' ही कविता म्हणपाक सुरवात केली . हांव ताका 
पळयत उरलो . खिणभर हांव म्हज्या म्हाकाच विसरलों . 

“ आगो हे तूं म्हणटा तें देवाचे न्ही , देवामुकार उबें रावन असल्यो कविता 
म्हणनात . फकत देवाचे श्लोक म्हणटात . ” अशें सांगून हावें ताका कितलें 
समजायले , कितलें फुसलायलें , तें म्हळ्यार देव पाप करतलो म्हण सांगलें . पूण 
ना . सगळे उमथ्या कळशार उदक . ते कशेंच आयकना जालें . निमाणे हावाशिवा 
करून एकदाचे , दोन कॅडबरी , दोन किटकॅट आनी दुसऱ्या दिसा कोलव्यां 
व्हरपाचे बोलीचेर तें गगनसुंदरी वाट्याचे शुभम् करोती म्हणपाक राजी जालें . 
हांवें सुटकेचो हुस्कार सोडलो . देवाक हात जोडले आनी हाचेफुडें जर देवाक 
दिवो लायतना हांव म्हज्या नकळयां गगनसुंदरी आळोवंक लागलों जाल्यार 
म्हजो ताळो अंदी अशें देवाकडेन मागले . 

इतल्यान तरी शाणो जावन हांवें गगनसुंदरी गुणगुणपाचे सोडपाचें , पूण 
ना . त्या गुणुणपाखातीर म्हज्यो आनीकय भोयो भोयो जावपाच्यो आशिल्ल्यो . 

एक दीस हांव अहेराखातीर कितेंय तरी घेवपाक म्हण एका गिफ्ट सेंटरांत 

गेलों . आपलें धोल कावंटराक तेंकोवन कदेलार बशिल्ल्या मारवाडी पात्रावान 
म्हजें हासून स्वागत केले . थंयचे सेल्सगर्ल म्हाका तरांतरांची गिफ्टां काडून 
दाखोवपाक लागले . 

म्हगेलें गुणगुणप चालूच आशिल्लें . त्या गिफ्टाचे मोल विचारतना म्हज्या 
गुणगुणपांत आडखळ येवंचो न्हय म्हण एक एक वस्त हातांत घेवन हांव 
दोळ्यांनीच भुवयो वयर काडून तिचे मोल विचारूंक लागलो . इतल्यान 

" तूं हांगा गिफ्ट घेवंक इला काय चलयांची फक्काण्णां करूंक इला 
रे ? ' त्या पात्रावालो आवाज म्हज्या कानार पडलो . 

“ कितें ? ' कांयच कळनासून हांवें विचारले . 

“ कितें ... ? तूं आमच्या चेडवाक पळोवन अस्तुरी तूं ज्यानत गगनसुंदरी 
म्हणटा ? लज्य दिसना रे तुका चेडवांची फक्काणां करूंक ? परत अश्शें किते 
म्हटली तर तोंड रंगेतली पळे . लाग च्यलू हिंगासल्लो . ' धोलावेल्यान देंवपी 
पँट सांबाळीत राग्गान तो पात्रांव म्हाका पळोवंक लागलो . दुकानांतली हेर 
गिरायकांय कुत्शित्री नदरेन म्हाका पळोवंक लागली . हांकां खरें तें सांगपाक 
गेल्यार तांकां तें पटपाचें ना पूण म्हजें मात हाशें जातले अशें येवजून उमथे मानेन 
हांव त्या दुकानांतलो भायर सरलों . 

गिफ्टाचे दुसरें दुकान सोदीत हांव पासयेवेल्यान चलतालों . पासयेर लोकांची 
गर्दी आशिल्ली . इत्सा नासूनय लोक एकमेकांक आपटताले . म्हज्या फुडें एक 
बायल चलताली . चलता चलता ती अकस्मात धुंवली आनी ठोऽऽ कन्न म्हज्या 
तोंडार तिणें एक थापट फुलयलें . खिणभर म्हाका कितें जालें तें कळ्ळे ना . ते 
बायलेन थापट मारिल्लें पळोवन घुरघूर कन्न आमचे भोंवतणी लोक एकठांय 
जाले . 

“ आगे , आगे , तकली सारखी आसा मगे तुजी ? काय मानीकोमांत घालू 
जाय गे तुका ? ' हांवें रागान विचारलें . 

“ मानिकोमांत घालूं जाय तुका . रस्त्यावेल्यान चलतल्या बायलांक घश्टत 
तांची फकाणां करता ? बायजण खंयचे कडलो ? ' ती बायल फडफडली . 

“ हांवें गे तुजी कसली फकाणां केल्यांत ? ' हांवें अजापून विचारले . 

“ कसली केल्यांत ? आत्ता तूं , हांव झनक झनक करूत चलतां अशें 
म्हणनासलो ? म्हाका निश्कळंक ना म्हणनासलो तूं ? आं ? " तिगेली हीं उतरां 
आयकून म्हजी वाचाच बसली . 

“ आतां वोगी कित्याक रे ? " सर सर करून म्हजे भोंवतणी भोवतलो 
म्हणपाक मात्तय लज दिसली ना रे तुका ? आवय भयणी आसात काय ना रे 
तुका ? ' ' तिगेली हीं उतरां आयकून हांव तटास जालों . म्हाका शेळो घाम 
सुटलो . हे प्रकरण वाडत जाल्यार लोकांकडल्यान म्हाकाच कड्डे पडटले 
हाची जाणविकाय जावन हांवें तिची माफी मागली आनी जाता तितले बेगीन 
थंयच्यान कूस मारली . 

ह्या सगल्या प्रकरणान हांव थरथरिल्लो . म्हजो ताळो सुकिल्लो . म्हाका 
च्याची भोव गरज आशिल्ली , म्हूण हांवें कामत हॉटेलाच्या दिकेन पावलां 
उबारली . म्हजे तोंड गगनसुंदरीची तोखणाय करीत आशिल्लें . हांव हॉटेलाच्या 
दारांत पावलों . त्याच वेळार एक जोडपें च्या घेवन हॉटेलांतल्यान भायर सरिल्लें . 
बायल हॉटेलाच्या दारांत रावन तोंड पुसताली जाल्यार तिचो लांबरूंद आनी 
काळो कुळकुळीत घोव कावंटरार पयशे फारीक करतालो . दुसरे कसलेय अरिश्ट 
येवचे परस हॉटेलाभितर ती कविता म्हणप नाका अशें येवजून हांवें बेगबगीन 
" तृप्त तृप्त धर्तरी ' अशें म्हणून ते गुणगुणप सोंपयलें . 

" म्हज्या राजाऽऽ ” असो ते बायलेन आपल्या घोवाक साद घालो . 
" कितें गो धरती ? ' गडगडपी कुपांच्या आवाजांत ताणे विचारले 

" हो पळय , च्या पिवन हांव तृप्त तृप्त जाला अशें म्हणून म्हाका 
चाळयता ' म्हजेवटेन बोट दाखयत तिणें घोवाक सांगले . हे आयकून तो काळो 
कुळकुळीत घोव रागान तांबडो जालो . 

“ मालक्रियादा , तूं म्हजे बायलेक चाळयता ? राव , तुजीं हांडांच मोडटां . ' 
अशें म्हणून तो म्हजेवटेन येवपाक लागलो . 

ताचो अवतार पळोवन म्हजी भिवन जाली गुळी . हांव ताच्या हातांत 
सांपडिल्लो जाल्यार खऱ्यांनीच म्हज्या हाडांचो पिठो जावपाचो . हांवें आनी 
वेळ केलो ना , तशीच ताचेवटेन फाट केली आनी शेपडी तूट म्हणसर धांव 

मारीत घरा आयलों . 

घरा येवन हांवें कानाक पिवळ घालो आनी थारायलें , की हाचे फुडें इत : पर 
ती गगनसुंदरी कविता म्हण गुणगुणप ना . आनी केन्नाय जर म्हजो तो कवी इश्ट 
मेळत तर ताका सांगप , 

" बाबा रे , गगनसुंदरी कविता बरोवन तुर्वे नांव मेळयलें , पूण ती गुणगुणून 
म्हाका मात सुरय भुजलें . ” 

वास्को द गामा , हो गोंयांत पावल दवरपी पयलो पोर्तुगेज मनीस . ताणे 
गोंयांत पावल दवरलें ताका पांचशीं वर्सी जाल्ली . ते घडणुकेची पंचशती 
मनोवपाची कल्पना कोणेतरी वाऱ्यार सोडली . 

त्या वेळावेली ही खबर ... 

सदचेवरी बाप्पा आपले पडवेर वोल्तेरार बसून वर्तमानपत्र वाचतालो . 
कुशीकच बसून जायू तांदूळ वेंचतालें . इतल्यांत कोणाल्या तरी पावलांचो 
आवाज आयकून बाप्पान वर्तमानपत्र सकल काडून फुडे पळयलें . फुडल्यान 
चंद्रू आनी येसू सपणां चडून पडवेर येताले . 

" येयात , येयात , " बाप्पान तांका येवकार दिलो . 

' बाप्पा , गोंयचो समान नागरी कायदो आनी वास्को - द - गामाची पंचशती 
म्हळ्यार कितें रे ? आजकाल वचत थंय हीच उतरां आयकूक येतात . " 
लोकांकडल्यान आयकल्ल्या उतरांचो अर्थ कळू नाशिल्ल्यान तो विचारपाक 
येसू बाप्पा म्हऱ्यांत आयिल्लो . 

बाप्पान दोगांकय बांकार बसपाक सांगलें . जायूक सांगून एक एक मुसराद 
आंबो तांकां खावपाक दिलो आनी तांचे खावन जातगीर , पुराय भारतांत फकत 
गोंयांतच चलणुकेंत आशिल्ल्या आमच्या खाशेल्या समान नागरी कायद्याची 
तांकां पुराय म्हायती दिवन , भारतांतले राजकारणी ह्या कायद्याची कशी 
तोखणाय करतात , हो कायदो पुराय भारतांत लावपाची गरज उक्तायतात , पूण 
तो लागू करपाचे नदरेन विधायक काम मात कोण करिनांत ( विरोध मात जायते 


जायूलें तर्कट 


46 


अमुरपिक्यो चिंचो 


जाण करतात तर काय जाण हो कायदो लागू करूंक दुसऱ्यांनी फुडाकार घेवंचो 
म्हूण मागणी करतात ) हे तांकां बेस बरें समजावन सांगलें . उपरांत वास्को 
गामाची पंचशती म्हळ्यार कितें तेंवय समजावन सांगून ही पंचशती मनोवप 
म्हळ्यार आमच्या हातान आमचे नाक कशें कापून घेवप हें विस्कावन सांगतकीर 
चंद्रूक आनी येसूक पसून पंचशती मनोवंक फुडें सरिल्ल्या आमच्या लोकांची 
खूब तिडक मारली . ते मोटे पोटतिडकेन ती उलोवन दाखयता आसतनाच मदींच 


जायून तोंड घालें 


“ पूण कितेंय सांगात तुमी . समान नागरी कायदो पुाय देशांत लायतले 
जाल्यार वास्को - द - गामाची पंचशती मोट्या प्रमाणांत आनी व्हडा दबाज्यान 
पुराय भारतांत मनोवपाकच जाय आ . " 

जायूलीं हीं उतरां आयकून केन्नाच न्ही येदो व्हडलो धपको बसून बाप्पासयत 
सगल्यांलीं काळजां भात्याभशेन वयर - सकयल , वयर -सकयल हालूक लागली 
आनी तशें जावप सभावीकच . गोंयचो समान नागरी कायदो खंय , वास्को - द 
गामाची पंचशती खंय ! तांचो एकमेकांकडेन संबंद कसलो ? ह्या जायूक म्हूण 
नाकाची आनी आदोळेची सोयरीक जुळोवपाची भारी संवय . आपूण पुच्च 
करून कितेंय उलयता आनी सगल्यांक गोंदळावन उडयता . 

आपल्या उलोवण्याचेर हे सगले गोंदळ्ळ्यात हे पळोवन जायू मुमुरखें 
हांसलें आनी आपणे तशें म्हणपा फाटले कारण तांकां सांगूक लागले . 

" बाप्पा , आतां पळयात आं , गोंयचो हो समान नागरी कायदो पोर्तुगेजांचे 
मुस्तीत चलणुकेंत आयलो न्ही ? साडेचारशीं वर्सा गोंयचेर शेक गाजोवन वतना 
ते हो कायदो हांगा दवरून गेले . ब्रिटीशांनी भारताचेर देडशे वर्सा शेक गाजयलो 
तरी तांकां असलो कायदो भारतांत लागू करपाक सुचलेंना . आनी हो कायदो 
पुराय भारतांत चलणुकेंत हाडप आमच्या आयच्या राजकर्त्यांच्या कटुलांत 
तरी आसा ? हांचेकडेन भाशणां आनी सेमिनारांबगर काय एक जावपाचें ना . 
म्हणटगीर हो कायदो लागू करप पोर्तुगेजांबगर हेरांक जमता ? आता हो कायदो 
हांगा लागू करतले जाल्यार ताचो कोत्राद पोर्तुगिजांकच दिवंचो पडलोना ? 
आतां ते कितें पोर्तुगालाक रावन तो कायदो हांगा चालीक लावंक शकतले ? 

ते खातीर भारताचो राजकारभार.तांच्या हातांत वचूंक नाका . " 

“ आगो , आगो , हे कितें उलयता तूं पापया ? जिबेक हाड ना म्हूण कितें 
जालें तुज्या ? दळदिरें खंयचे कडलें ! ' पयलीं गोंय आशिल्लें तसो आमचो 
देशय पोर्तुगिजांच्या हातांत दिवप हे कल्पनेनच बाप्पा निन्हळ्ळो . “ पथून आमचो 
देश तांच्या हातांत वचप म्हळ्यार आमी सासणाचे पारतंत्र्यांत उरप मुगो . " 
बाप्पाल्या तोंडार जायू बद्दलची तिडक स्पश्ट दिसताली . 

" सासणाचे न्ही गा बाप्पा.'जायू फुडें सांगूक लागले . “ आता सगलें 
इन्स्टंट न्हय ? म्हणटगीर पयलीं साडे चारशीं वर्सी लागिल्ली ती गजाल करपाक 
आतां साडेचार वर्सी म्हळ्यार खूप जाली . समान नागरी कायदो पुराय भारतांत 
चलणुकेंत हाडपाच्या कोंबादाचेर फकत साडेचार वर्सा भारत पोर्तुगेजांच्या 
हातांत दिवप . ते हो कायदो कशे बोकफिशाद सगल्या भारतांत लागू करतात तें 
पळयात . ” 

पूण ताचो आनी वास्को - द - गामाचे पंचशतीचो संबंद कळ्ळोना म्हूण 
चंद्रून स्पश्टीकरण मागले . 

“ आरे , ब्रिटिशांनी भारताच्या राजकारणांत पावल दवरपाक ईस्ट इंडिया 
कंपनीचो आधार घेवं नाशिल्लो ? तसो पोर्तुगिजांकय बी वास्को - द - गामाचे 
पंचशतीचो आधार घेवन परत आपोवपाची येवजण करप . 

जायूलें हें तर्कट पडवेवेल्या तिगांचोय उडिल्लो आवरो सकल देवंक 
बरोच वेळ लागलो . बऱ्या ऽऽ वेळान ते भानार येतगीर ह्या जायूक बरेच उजरावन 
काडुया म्हण पळय जाल्यार जायू आपले तांदूळ घेवन केन्ना तरी भितर गेल्लें 
आनी तें बशिल्लें त्या जाग्यार ताणें वेंचिल्ल्या तांदळांतले आंशे आनी धोणे 
तितले उरिल्ले ! 

नागपंचम पयलीं काय अळमीं पयलीं ? 


कोंबी पयलीं काय ताती पयलीं ? नाल्ल पयलीं काय माड पयलीं ? बीं 
पयलीं काय भात पयलीं ? ... 

आमी फाटलो जायतो तेप आयकतल्या वेल्या , आनी अशा तरेच्या 
जायत्या प्रश्नामदीं आतां आनीक एका प्रश्नाची भर पडल्या आनी तो 
म्हळ्यार , ' नागपंचम पयलीं काय अळमीं पयलीं ? ' 

हो प्रश्न बेठोच पडुना . ताका आशेर्ताद बरें कारण आसा . पयलीं 
नागपंचम आनी अळमी हांचो एकामेकांकडेन सामको लागशिल्लो संबंद 
आशिल्लो खंय . नागपंचम आयल्याबगर अळमीं केन्नाच येनाशिल्ली आनी 
अळमी येवपा वेळ जाल्या बगर नागपंचम येना आशिल्ली . नागपंचम केन्नाच 
अळम्या फाटल्यान वो अळमीं केन्नाच नागपंचमी पयलीं येना आशिल्ली . 
आनी आयलींच जाल्यार लोक तांकां हात लायनाशिल्ले . कोण जाणां ? 
नागपंचमी पयलींच अळमी हुमटायलीं जाल्यार घडये नागाचें तन , मन आनी 
धन दुखत जाल्यार ? - ( ना ना.धन दुखपाचे ना . नागाक धनाची गोडी लागपाक 
तो 

अजून मनशांच्या संगतीक लागूक ना ) तें आनी मागीर कोण घेवन 
बसतलो ? नाग तो . डूख धरपाक ताचो पयलो नंबर . आपल्याक दुखयिल्ल्या 
मनशाचो डूख धरून ताका सोदीत तो केन्ना नागलोकांतल्यान नागालँडाक , 
नागालँडांतल्यान नागासाकीक , नागासाकीकच्यान नागपुराक , नागपुराच्यान 
नागझरीक , नागझरींतल्यान नागेशीं आनी नागेशिच्यान अनंतनागाक केन्ना 
पावत ताचो नेम ना . 

बरें . डूख धरून आयिल्लो नाग केन्ना सूख घेवन आयला ? ताच्या 
विखाळ नदरेंतल्यान सूख सरळ सर्वांत ( चड करून नरकांत ) वचून 
अणभवपाचे . त्या परस आसूच ती नागपंचमी पयलींची अळमीं अशें म्हणून 
पयलींचे लोक बाबडे ओगीच रावताले . 

तेन्नाचे ते लोक तशे वोगीच रावताले म्हण आतांचे हे लोक अशे ओगी 
रावूक आयल्यात ? हे लोक अळम्यांखातीर दुखतल्या नागाच्या तन आनी 
मनाचो विचार करचे पयलीं त्या अळम्यां पसून मेळटल्या धनाचोच विचार 
पयलीं करतात आनी नागपंचमीक नागाची पुजा जावचे पयलींच ( कांदो , 
सोय , मसालो बी घालून ) अळम्याची पुजा करतात . 

आमच्या लोकांचे म्हण नाका जाल्लेंच . नागपंचमी पयलीं जी अळमीं 
येतात तीं घडये आपल्या सोयऱ्यां - धायऱ्यांक , इश्ट - वांगड्यांक मेळूक वो 
निदान पर्यटनाच्या निमतान तरी येतात आसूंक जाय . पूण आमचो लोक , 
बाबड्यांनी आपले बोड वयर काडचे पयलींच ( तांच्या राखणदाराक xxx 
बसोवन ) तांकां खणून भायर काडटात . 

वर्साक एकच फावट सोयऱ्यावरी येवपी अळम्यांकडेन म्हण अशें वागप 
सोबता ? तांची बरी ऽऽ अर्थ अपुरबाय करप आमचो धर्म न्ही ? असले कसले 
अवजाळे लोक हे ? 

आरेच्च्या ! हे हांव कितें येवजिता ? ज्या देशांत नागाच्या कातिंचो वेपार 
चलता , त्या देशांत अळम्यांक लागून नागाक न दुखोवपाची जतनाय घेवप हें 
कितें शाणेपणाचे लक्षण ? जग बदलता तशें आपणे बदलूक नाका ? 

नाय जाल्यार म्हण आतां सगलेच बदलला . आतांचे लोक बदलल्यात 
तसो आतांचो सैमय बदलला . आतां मे म्हयन्यांत पावस पडटा जाल्यार जून 
म्हयनो तापता . शिंयाळ्याचेर ताच्या पयल्या अति पावसान जाल्यार दुसऱ्या 
अति गिमान अतिक्रमण करपाक सुरवात केल्ल्यान शी फाटले पांयांनी 
धर्तरेवेलें कूस मारूंक लागला . पावसय म्हण आतां वर्साक बाराय म्हयने 
पडटा . ( वर्साक चवदा म्हयने आशिल्ले जाल्यार चवदाय म्हयने पडटलो 
आशिल्लो काय कोण जाणां ? ) 

आतांचे लोक दोंगरार घरां बांदतात आनी दोंगरावेल्या झाडांची बॉन्साय 
करून घरांत दवरतात . 

मळबासकयल्ल्या उक्त्या- आंगणांत वाडटली झाडां उणीं जावन ती 
तेर्रासा सकयल्ल्या गॅलरीत खिन्नटूक लागल्यांत . 

पयलींचे भुरगे आवयबापायक मान दिवन तांचे सांगणे आयकताले . 
आज ती पाळी आवयबापायचेर आयल्या . 

पयलीं नवे आमदार आपलो मुख्यमंत्री वेंचून काडटाले . आता तें काम 
हायकमांड करता . 

आयच्या ह्या जगांत हे सगलें चलता आसतना नागपंचम पयलीं काय 
अळमीं पयलीं हो प्रश्न तरी आमकां कित्याक पडचो ? आसना ती नागपंचम 
आपल्या जाग्यार . अळम्यांनी तरी तिचे बंधन कित्याक पाळचें ? नागपंचम 
अळम्यांक पोसता काय कितें ? ना मूं ! तशें जाल्यार किल्लुनी अळम्यांक 
आपल्याक जाय तेन्ना . तांणी नागपंचमीक बेठेच व्हडपण कित्याक दिवंचें ? 
नागपंचमीक जर व्हडपण जाय आसत जाल्यार तिणे श्रावणांतल्या पंचमी 
वाट्याचें , आषाढांतल्या पंचमीक येवचे . तशें जाल्ल्यान जग काय बुडचे ना 
मूं ? अशें जातगीर नागपंचम पयलीं काय अळमीं पयलीं , हो प्रश्न उप्रासचोच 
ना . खरे न्ही ? 

हो लेख बरोवपाचे कारण म्हळ्यार , पयर एक दीस नागपंचमीच्या 
म्हयनोभर पयलींच बाजारांत विकूक आयिल्ली अळमी . ती पळोवन हो ललीत 
लेख बरोवपाचें म्हाका येवजलें आनी हांवें बेगोबेग तो बरोवन काडलो . बरें ! 
बरोवन तयार जाल्लो लेख तसोच घरांत कितें दवरतलों ? तो रोखडोच 
प्रकाशकाकडेन पावोवपाची म्हाका उमळशीक . ( घरांत हाडिल्ली अळमी 
पोटांत पावोवपाची उमळशीक लागता तशी ) तेच उमळशिकेन तो लेख घेवन 
हांव प्रकाशका वाटेन चलूक लागलो . 

वाटेर लागता विष्णू शणैलें घर . विष्णू शणै साहित्याचो खूप मोगी . 
ताची पिराय जरी अंयशी वर्त्यांची जाली तरी वाचनाची आवड इल्लीय उणी 
जावूक ना . खंयचेय साहित्य प्रसिध्द जावचे पयलींच वाचपाचो ताका घोस्त . 

आनी कितेंय वाचतगीर ताचेर रोखडीच प्रतिक्रिया उक्तावंक तो फुडें . 

म्हज्या हातांत कागद पळोवन हांवें कसली तरी नाडिझेंगा बरयल्यांत हे 
ताणें पारखिलें आनी म्हाका आपले पडवेर आपयलो . हांवें व्हडा उमेदीन 
आनी अळम्यांवरी फुलिल्ल्या मनान म्हजो लेख ताका वाचपाक दिलो आनी 
मोठ्या खोशेन ताची प्रतिक्रिया आयकूक रावलों . 

म्हगेलो ( ललीत ? ) लेख वाचून विष्णू शणैन माल्लो कपलार हात . 
म्हगेली उमेद धपक्याक फूस्स . आपसूक म्हज्या तोंडार प्रश्नचिन्न उदेलें . तें 
पळोवन विष्णू शणैन म्हळे , 

" आरे पापया ! हे कितें कर्म बरयलां तुवें ? नागपंचमी पयलीं अळमी 
येतात म्हण कोणे सांगलें तुका ? आरे , म्हज्या जिणेंत हांवें अंयशीं नागपंचमी 
पळयल्यात आनी तितलेच अळम्याळेय बी पळयल्यात . ( पावसाळे , शिंयाळे 
तशे हे अळम्याळे ) अळमीं केन्नाच नागपंचमीची शेलकी कशी तिचे फाटल्यान 
येवंक रावनांत . ती सदांच नागपंचमीच्या पयलींच येतात . फकत नागपंचमी 
उपरांत येवपी अळम्याच्या फोवाक चड अळमी येतात , इतलीच कितें ती 
खबर . पूण हे सगलें खबर नाशिल्ल्यान तुवें हें जें कितें बरयला तें सामकेंच 
विपरीत करून बरयला . घे हे . ” अशें म्हणून विष्णू शणैन तो लेख म्हज्या 
हातांत परत दिलो . 

ते सगले आयकून , म्हजी अवतिकाय मात कोणाचीय रानांत अळमी 
काडूंक गेल्लेकडेन अचकीत फॉसां घालूत फणो उबारिल्लो सोरोप मुखार 
येतगीर जावची तशी जाली . 

सिगाराच्यो कवनी खबरो 


सिगार , विडी , पान 
भलायकेचे दुस्मान . 
सगळेच जाणांत ही म्हण , 
तरी सिगार ओडून , खणटात आपलोच फोण . 
सिगार जरी आसले ल्हान , 
गुणधर्म ताचे खूब म्हान . 


सिगार ओडपी मनशाक , म्हातारपण चुकता , 
तें येवचे पयलींच ताका तिकेट काडची पडटा . 
सिगार ओडप्यालें घर , केन्ना कोण चोरिना , 
खांकेच्या आवाजान , चोर म्हऱ्यांत लेगीत येना . 
सिगार ओडपी मनशाक , सुण्याले चाबप चुकता , 
हातांत ताच्या बडी पळोवन , तो शेपडी तुटसर धांवता . 


विनोद हातूंत आसलो तरी सत्य तांतले मुखार येता . 
सिगाराचे वायट परिणाम उक्ते हातूंत जाता 
सगले जरी जाणा आसले , भलायकेक सिगार वायट 
तरी सिगार ओडपी दवरता , मान आपली सदांच तायट 
आयच्या समाजांत सिगार ओडप , प्रेस्टिजाची गजाल जाल्या 

सिगाराच्यो कवनी खबरों 


सिगार ओडिनाशिल्ल्या मनशाचेर , लजेची पाळी आयल्या 
सिगाराच्या परिणामाची शिटकावणी , पाकिटाचेर आसता 
तरी ताचेर पोट भरप्यांची , संख्या उणी नासता 
अशा ह्या सिगाराचे , परिणाम वायट जाता 
तरी ताचेवेले विनोद आयकून , हांसूक मात येता 


एक पावट खंय , अशेंच जालें , 
दुयेंतीक एका , दोतोरागेर वचचे पडले 
दोतोरान ताका तपासून , तोंड केलें वांकडे 
ते पळोवन दुयेंतीन , देवाक घालें सांकडे 
कितें जालें दोतोर ? भियेवन ताणे विचारले , 
गंभीर चेरो करून , दोतोरान ताका सांगले 
सिगारान तुजी लायल्या वाट , तुका तें नडटले 
कितलेय कुस्तार दिसले तरी , तुका सिगार सोडचे पडटले . 
तें आयकून दुयेंत तो , पुकक्कन हांसलो 
दुयेसांचे वजें शेवटून , दोतोराक म्हणूक लागलो 
दोतोर तूं भियेवं नाका , करता जशें तुवें सांगलां 
हाचे पयलीं हांवें सिगार , धा - बारा पावट तरी सोडला . 


एक दीस एका मनशान , इश्टाक आपल्या सिगार दिले , 
घोस्तान झुरके मारीत , इश्टान सिगार सोंपयलें 
कितले तरी तेंपान आज , हांवें सिगार ओडलें 
अशें म्हणून इश्टान त्या , मनशाचे आभार मानले 
इश्ट सिगार विकतें घेना , हे ताका खबर आसलें 
देखून अजापान ताणे , आपल्या इश्टाक विचारले 
सिगार तूं विकतें घेना , फकत लोकांलीं पोतेरां ओडटा 
तरी खूब तेंप सिगार ओडलेना , अशें तूं कशें म्हणटा 

सांगता तुका खबर सारखी , इश्टान त्या मनशाक म्हळे 
दूख आपल्या मनांतलें , ताच्या मुखार उक्तें केलें 
कितें सांगू दोस्ता तुका ? सिगाराचे दर तेंकल्या गगना 
देखून सिगार ओडपी आतां , पोतेर लेगीत भायर उडयना . 


आरे इश्टा सांग म्हाका , सदांच तूं सिगार ओडटा 
एक फावट तरी तुवें , हात लायला चिरूटा ? 
तोंड केलें कुसकें ताणें , इश्टाचो प्रस्न आयकून 
एकदां केल्लो प्रयत्न फेल गेलो , सांगले मान मुरकून 
कळ्ळोना म्हाका तुजो प्रयत्न असो फेल कसो गेलो 
तंबाखूक लायिल्लो उजो , रोखड्या रोखडो पालवलो ? 
ना रे पुता तूं म्हणटा , तशें कांय जावूना 
अजून मेरेन हावें चिरूट , हातांत लेगीत घेवूना 
तशें जाल्यार प्रयत्न तूं , फेल गेलो कसो म्हणटा ? 
चिरूटाक आफड नासतना , प्रयत्न कसो फेल वता ? 
आयक इश्टा चिरूटाचे दर , म्हज्या बोल्साक परवडना , 
आनी सिगारावरी हात उबारून , चिरूट लोक दुसऱ्याक दिना . 
दुसरी गजाल एक आसा , चिरूट ओडपी चड मेळना 
चिरूट ओडपी मनशा सोदीक , भोंवलो हांव रानावनां 
निमणे म्हाका दिसलो एक , चिरूट हातांत घेवन मनीस 
पोंतेरा आशेन ताचे फाटल्यान , भोवलो हांव रात दीस 
तेन्ना म्हाका कळ्ळे चिरूटाक , पोतेर नासता सिगारावरी 
म्हजो यत्न फेल गेलो , म्हाळपैच्या काणावरी . 


एकलो कोनश्याक उबो रावून , चोरून सिगार ओडटालो 
पळोवन तें दुसऱ्यान ताका , म्हऱ्यांत वचून हडकिलो , 
आरे इश्टा सिगार तूं , कोनश्याक रावन कित्याक ओडटा , 

घरांत झेतान सिगार ओडूंक , कोण रे तुका मना करता ? 
हातांत पेटिल्लें सिगार पळयल्यार , बायल म्हजी तापता , 
खर्च चड जातलो म्हण , म्हजेर ती आड्डता 
आरे पूण जोडकार तूं , तुच्या खर्चान सिगार ओडटा 
तुवे एकल्यान सिगार ओडल्यार , तिगेलें खंय तपलें बुडटा 
तपलें बुडटा म्हूणच न्ही रे , म्हाका ती आडायता 
हांवें सिगार ओडल्यार खर्च , येणावळीपरस चड जाता 
तेच खातीर म्हणटा ती , सिगार म्हजें परवडना 
आपूण सिगार ओडटा देखून , म्हजें सिगार बजेटांत बसना 


अशो ह्यो सिगारा खबरी , सांगतलो जाल्यार जायत्यो आसात 
पूण आज इतल्योच पुरो , चड सांगल्यार माल पडटात . 

अजीब गोंयकार 


अजीब है ये गोवाके लोग ' अशें पंडीत नेहरून एक फावट म्हणिल्लें 
खंय . तांकां बाबड्यांक आमचे लोक अजीबच दिसले . पूण आमच्या काय 
लोकांच्यो वागपाच्यो एक एक तरा पळयत जाल्या हे लोक अजिबच न्हय तर 
विचित्रय बी आसात अशें म्हाका मात दिसता . हे लोक केन्ना कोणाकडेन कशे 
वागत हाचो नेम ना . आतांच बरे भशेन उलयता म्हणसर रोखडेच पिकार जातले . 
एकल्याची बरी अर्थ - अपुर्बाय कता म्हणसर रोखडेच दुसऱ्याचेर खोट घालतले . 
एका हातान दुसऱ्याक कितेंय दिता थंय आसा , रोखडेच तिसऱ्याच्या बोल्सांत 
हात घालून कितें मेळटा तें काडटले . असले वागणुकेक म्हण अर्थ आसा ? 

लोकांनी , भोंवतणच्या लोकांकडेन एकेच तरेन वागपाक जाय काय ना ? 
बेठेच एकाच गजालीखातीर दोन मनशांकडेन वेगवेगळे तरेन वागप म्हण सोबता ? 
चॅप्टर आनी डॅबीस लोकांकडेन एक वेळ तशें वागल्यार जाता . पूण म्हजेसारक्या 
सादोभावार्थी , नाकाफुडे पळोवन चलपी आनी दाखय लिपय करूंक येना 
आशिल्ल्या मनशांकडेन हाणी अशें वागप ? सामकेंच मनीसपण नाशिल्ल्या 
भशेन . पडमूर खंयचे कडले . 

म्हाका चार - चौगांभितर उलोवंक आनी वागूक येना म्हण असल्या 
सुवातिनी हांव लोकांलें पळोवन ते वागतात तसोच वागतां . पूण दुसऱ्यांकडेन 
बरेतरेन वागपी हे लोक म्हाका मात सामके फस्तीक घालतात . 

आतां परचीच गजाल पळयात . 
हांव सदाबशेन ऑफिसांत वतालों . बशीत गर्दी सदांबशेन आशिल्ली . 

हांव उब्यांनीच प्रवास करतालों . इतल्यान वाटेर एक बायलमनीस बशीत चडली , 
आनी म्हज्या मुकार येवन उबी रावली . म्हाका कल्ल जालें . ( म्हऱ्यांत बायलो 
उब्यो रावतगीर अशें जाता म्हाका केन्ना केन्नाय ) हांव मोन्यांनी भायलीं धांवपी 
झाडां पळयत उबो रावलो . 

इतल्यान ' तिकेट तिकेट ' करीत कंडक्टर आयलो . हांवें पयशांचे पाकीट 
काडपाक म्हण म्हज्या पँटीच्या फाटल्या बॉल्सांत हात घालो आनी म्हजो 

आवरोचु उडलो . म्हज्या बॉल्सांत पाकीट नाशिल्लें . हांवें सकाळी भायर सरतना 
दुसरी पँट घाल्ल्यान गडबडींत काल घाल्ल्या पँटींतलें पाकीट , लेंस बी काडपाक 
विसरिल्लों . आतां कितें करतलों ? कोणायकडल्यान तिकेटी खातीर उश्णे पयशे 
घेतलो म्हळ्यार बशींत म्हज्या वळखिचे कोण नाशिल्ले . म्हाका शेळो घाम 
सुटलो . 

कंडक्टरान पयलीं ते बायले कडेन पयशे मागले . हांवें पळयलें , ते बायलेच्या 
हातांत काय पयशांची मिनी पर्स नाशिल्ली आनी खांदाक बॅगय नाशिल्लें . ( घडये 
हिणेय बी आज दुसरी साडी न्हेशिल्ली आसूंक जाय ) ते बायलेचेरय बी म्हजेभशेन 
परिस्थिती आयल्या तें पळोवन म्हाका तिची काकुळट दिसली . पूण ती बायल 
मात आपल्याचेर इतली बिकट परिस्थिती येवन पसून , मात्तय थतर वितर जाल्ली 
दिसली ना . ती आता आपले तिकेटीचे पयशे कशे दिता ताचेर म्हजी नदर 
लागली . ते बायलेन एका दोळ्यान कंडक्टराक पळयलो आनी दुसऱ्या दोळ्यान 
आपल्या म्हऱ्यांतच सिटार बशिल्ले एके चलयेक पळयलें . ताचे मांडयेर एक 
गोबरा रंगाचे बॅग आशिल्लें . ते बायलेन आनी वेळ केलोना . मातसो ओणोव 
घेतलो आनी ते चलयेच्या मांडयेवेल्या बॅगांतल्या भायल्या खणांतले पयशे काडून 
त्या कंडक्टराक दिले . ते बायलेलें तें कर्तुंब पळोवन लेगीत ते चलयेन तोंडांतल्यान 
ब्र काडलो ना . 

म्हाका अजाप जालें . आपले पयशे एक अनवळखी बायल फारायता तें 
पळोवनय तें चली ओग्गी कित्याक बसलें ? हांव येवजूक लागलों . 
घडये हे चली समाजसेवक बी न्हय मूं ? शेर्त ! तशेंच आसूंक जाय . 

तें 
चली एक बरें मनीस आनी अडचल्ल्यांक आदार दिवपी आशिल्ल्याचे ते 

बायलेक खबर आसलें जावंये म्हूण तिणें तागेले पर्सिंतले पयशे काडून आपली 
तिकेट दिली आसतली . 

म्हाका ती घडणूक पळोवन बरें समादान जालें . लोकांक आदार करपी ते 
समाजसेविकेक ज्युस्त आज ह्या बशीत धाडलें म्हण हांवें देवाचे उपकार मानले 
आनी म्हज्या म्हऱ्यांत पाविल्ल्या कंडक्टराक पयशे दिवपाक हांवें ते चलयेच्या 
मांडयेवेल्या बॅगाच्या भायल्या खणांत हात घालो . आनी कितें अजाप ? ते चलयेन 
म्हजो हात घट्ट धरलो आनी लागलें ' चोर - चोर ' म्हण बोवाळ मारपाक . 

तागेल्यो किंळच्यो आयकून बसिंतले लोकय बी ( कितें घडलां तें कांयच 
खबर नासूनय बी ) बेठेच ' चोर - चोर'म्हण आड्डूपाक लागले . 

“ खंय तो चोर ? " 
“ धरात , बडयात ' 
" पुलिसांक आपयात . 

बसभर बोवाळ जालो . थोडे लोक आपली बोल्सां आनी पर्सी तपासून 
पळोवंक लागले . आपले सगले सारकें आशिल्ल्याचे पळोवन दुसऱ्यांक तांगेलें 
सारकें आसा काय ना तें पळोवंक सागूक लागले . इतले मजगती म्हज्या भोंवतणी 
गर्दी जाली . म्हजे दोनूय हात कंडक्टरान घट्ट धरले . बाकीचे लोक म्हजी बोल्सां 
तपासूक लागले . म्हजेकडेन कांयच नाशिल्ल्याचे पळोवन म्हजो साथीदार बशींत 
आशिल्ल्याचो दुबाव उक्तावंक लागले . कोण - कोण कितें कितें नाका जाल्लें 
उलोवपाक लागले . सगल्या बसिनी चोरयो करता तो हांवच म्हण आरोप करपाक 
लागले . एका चोराक रेड हँडेड धरलो म्हण ते चलयेक तोखेवंक लागले . 

ह्या 
सगळ्या गोंदळांत म्हजे म्हणणे मात आयकून घेवपाच्या मनस्थितीत कोण्ण 
नाशिल्लो . जण एकलो आपल्या हाताची खाज भागोवपाच्या तयारेंत 
आशिल्लो . कोणाक म्हाका खड्डो करून सोडचो अशें दिसतालें , कोणाक 
म्हाका पुलिसांकडेन दीन दिसतालें . पूण ह्यो सगल्यो गजाली ( म्हाका ख्यास्त 
दिवपाच्यो ) करपाक वेळ मात कोण्णाकडेन नाशिल्ल्यान जण एकलो ह्यो 
गजाली हेरांनी करच्यो अशें सुचयताले . 

निमाणे , ‘ ह्या पॅसेंजराचे मारले सोलार ' अशें म्हणत कंडक्टरच जुवीज 

जालो आनी ताणें म्हाका बशींतल्यान भरभरीत ओडीत सकयल देंवयलो आनी 
बस घेवन फुर्डे गेलो . 

हे सगले पळोवन हांव मात गोंदळ्ळों . म्हाका ते चलये , हिस्तिमसांव 
दिसले . ते अनवळखी बायलेन तागेले मांडयेवेल्या पर्सिंतले पयशे काडल्यार 
लेगीत ताणें तिका कांयच म्हणलें ना आनी हांवें मात तिज्याभशेनच म्हजी गरज 
भागोवपाक पयशे काडल्यार म्हाका चोर थारायलो . 

एकल्याक मजत करपाची आनी दुसऱ्याक फोंडांत घालपाची ही कसली 
समाजसेवा ? कर्माची ? ही कितें गोंयकारांची अजीबपणां ? ही तर सामकींच 
विचित्रपणां ! 

हे विचार म्हज्या मनांत येता थंय आसात , मातशी मुखार वचून बस रावली 
आनी त्या बशींतल्यान ओदोळ म्हज्या मुखार उबी आशिल्ली ती बायल देंवली . 
तिका पळोवन म्हजेर आयलो आकांत . कारण थंय म्हऱ्यानच पुलीस स्टेशन 
आशिल्लें . पूण ती बायल कांयच घडूक नाशिल्लेवरी म्हजेवटेन फाट करून 
सडसडीत लागली चलपाक आनी हांव मात अजापान तिच्या खांदाक पळयत 
उरलों . 

बशीत चलयेच्या मांडयेर आशिल्ली ' ती ' पर्स आतां तिच्या खांदाक 
झेतान लोंबकळटाली . 

म्हारगायेचेर सवाय उपाय 


आर इश्टा ! दीस सामके पेरीग आयल्यात मरे . आतां आमी करप 
कितें रे ? 

- करप कितें म्हळ्यार ? कित्याविशीं उलयता तूं ? 
आनी कित्याविशीं ? म्हारगायेविशीं . 

हय रे बाबा ! ही म्हारगाय म्हारू कशी चूड घेवन फाटीक लागल्या मरे 
आमच्या . 

ह्या दिसांनी बाजाराक उजो पेटला मरे उजो . हेर जिनसा वांगडा गॅस 
आनी पेत्रोल लेगीत म्हारग जालां . 

आतां सारेंय म्हारग जाला खंय . 

तिततलेंच कित्याक ? शेनार ( रेशनार ) मेळटाले ते गंव आनी तांदूळ 
लेगीत म्हारग जाल्यात . कितें हाडचें आनी कितें खावचें तेंच कळना . 
उदकाखातीरय कितले उतळताप काडचे पडटात . 

- हे जिनस अशे अकस्मात कित्याक वाडले काय ? 

आरे , सरकारान ह्या जिनसांवेली सब्सिडी उणी केल्या खंय . ते खातीर 
तांच्यो दरो वाडल्यात . 

पूण ही सब्सिडी उणी करपा फाटले कारण तरी कितें ? 

- आरे , सब्सिडी उणी करून ते पयशे हेर कडेन गुंतयल्यार देशाची उदरगत 
जातली खंय . आनी एक पावट उदरगत जाली म्हणटगीर आमच्या सारख्या 
गरिबांक हांगा सुखान जियेवंक मेळटलें खंय ? 

वाडिल्ले म्हारगायेंत गरिबांक रे कसलें सूख ? 
तें हांव नकळो . तें तूं सरकाराक विचार . 

भंगलें त्या सरकाराचें . देशाची उदरगत जातगीर आमची येणावळ कशी 
वाडटली तें सांगला ताणीं ? 

सांगतले रे ल्हवू ल्हवू . पयलीं उदरगत तरी सादूनी . येणावळीचे मागीर 
पळोवंया . 

तो मेरेन आमी कितें खावप ? भिंण्डां ? 
- तशें न्ही रे . 

तशें न्ही जाल्यार कशें ? आरे पयलींच हांगा तरांतरांची माक्ना येवन 
कश्ट करपी लोक उबंत पडले आनी आतां कंप्युटरांनी बुदवंतांक बेकार उडयले . 
असले परिस्थितींत लोकांली येणावळ तरी कशी वाडटली ? आमच्या सारख्या 
हातावेल्या पोटाच्या लोकांक दुसरो मार्ग तरी आसा ? 

खरे तुजें . म्हारगाय वाडटा तसो वाडपी डी.ए. काय आमकां मेळना . 

मेळिल्लो म्हण कितें फरक पडटा आशिल्लो ? वाडिल्लो डी.ए. घेवपी 
खंय खुशाल आसात ? आमचे परस ते चड पिरंगतात . 

- तें पिरंगू थंय . आमी आमचेच पळोवंया . ह्या म्हारगायेंत आमी करप 
तरी कितें ? 

हांवय तेंच म्हणटालों . आमचे आतां कशें जावंचें ? गॅस आनी पेत्रोल 
म्हारग जाला म्हणटगीर रांदपाचेर हावळ . 

सारें म्हारग जाला म्हणटगीर शेत रोवपाचेर हावळ . 
गंव आनी तांदूळ म्हारग जाल्यात म्हणटगीर जेवपाचेर हावळ . 
ह्या हावळीमुखार आमी सामकेच निवळटले मरे . 

हय तर . गॅस आनी पेत्रोल परवडना म्हण आमी रानांत वचून सुकी बडी 
उबारल्यार ते फॉरेस्टवाले रोखडेच आमचेर आपली आर्मी उबारतात . 

आमच्या शेतांची तर साऱ्याकडेन इतली नाळ बांदल्या की शेणां 
सावळीच्या वासाक ती नाकां मुड्डितात . 

आनी आमची पोटां तर इतलीं मातल्यांत की , गंवा - तांदळा वाट्याचो 

नाचणो - पाकोळ जर भितर धुकलत जाल्यार तीं रोकडींच कुटकुटूंक लागतात . 

असले परिस्थितींत आमचो सामकोच मरणकाळ मरे . 
बेठोच मरणकाळ न्ही . म्हामरणकाळ म्हण . 
पूण हाचेर उपाय कितें ? 
आसा . एक उपाय आसा . 
कसलो तो ? 
दंवार पिकोवप आनी कुंड्यार शिजोवप ! 

मासु ऽऽ व्वादीक 


ट्रींग ऽऽ ट्रींग ऽऽ , फोनाची रींग वाजली . 
आमगेले हिणें रिसिव्हर कानाक लायलो . 

" हॅलो , हांव वंदन उलयतां , तूं कोण ? ” कपलाक हय न्हय शो 
आठयो घालून वंदनान विचारले . कोणालो फोन काय ? हांवेंय म्हजे 
कान टवकारले . तेवटेन कोण तरी उलयिल्ल्याचो आवाज आयलो . तो 
आवाज आयकून वंदनालें तोंड फुलले . तोंडां म्हऱ्यांत आशिल्लो रिसिव्हर 
आनी मातसो तोंडाक तेंकोवन खोशेन तें लागी लागी आड्डलेंच , “ कोण 
वृंदा गो ? ये , खंय गो तूं . हालींसाराक पत्तोच ना मुगो तुजो , भुरग्यांक 
घेवन पासयेक आयलेंना तूं . फोन केल्यारय कोण्ण उबारना . घराकडेन 
नाशिल्ली काय कितें गो तुमी ... ? ' 

तें उलोवप आयकून हांवें ताडलें , तो रिसिव्हर आनीक वरभर तरी 
के डलाचेर बसपाचो ना . म्हटगीर तितलो वेळ तरी कितेंय वाचुंया अशें 
म्हणून हातांत एक पुस्तक घेवन हांव वोल्तेरार बसलों . 

“ ये फाल्यां सांजचो तूं बेकार आसा न्ही ? ' अचकीत वंदनान 
म्हाका विचारले . “ कित्याक तें ? " हांवें म्हळे . 

“ फाल्यां सांजची वृंदान आमकां तांगेर आपयल्यांत . ताचें तुजे 
कडेन कसले तरी काम आसा खंय . हांव येतां म्हण सांगतां . " अशें 
म्हणून वंदनान म्हज्या संमतीची वाट पळयनासतना वृंदाक आमी येतात 

अशें सांगून उडयलें . 

दुसऱ्या दिसा सांजचे , हाचें आनी म्हजेकडेन कसले काम आसतलें 
ताचो अदमास लायत हांवें वंदना वांगडा वृंदाल्या घरांत पावल दवरलें . 

वृंदान हांसून आमकां येवकार दिलो . 

“ आगो , आज तुवें आमकां कित्याक आपयल्यांत . ' ' घरांत भितर 
सरतनाच वंदनान वृंदाक विचारले . 

आज म्हाका उदयाची मुलाखत घेवपाक जाय . " वृंदान सांगलें . 
" म्हजी मुलाखत ? ती शी कित्याक ? ' हांवें अजापान विचारलें . 

“ हांव आज एका नव्या तरेच्या चिकनाची बरी सु ऽऽ व्वादीक 
डीश करपाचें आसा . " वृंदान हांसत सांगलें . 

हांगेल्या नव्या तरेच्या चिकनाचो आनी म्हज्या मुलाखतीचो कितें 
संबंद तें म्हाका कांयच कळना जालें . हांवें तशें विचारल्यार , “ तें तशेंच 
आसता ' अशें म्हणून वृंदान म्हाका सोफार बसयलो आनी हातार हात 
घेवन म्हज्या कुशीक आपूण बसले . 

" मुलाखतीक सुरवात करया न्हय ? ' ताणे विचारले . 

“ आगो , पूण तुवें मुलाखत घेवपाक म्हाका सो वेंचून काडलो ? 
मुलाखत घेवपा इतलो काय हांव व्हड जावूना ? " 

“ ना कसो ? तूं कोंकणींतलो एक नामनेचो लेखक ? ' वृंदाल्या 
ह्या उलोवण्याचेर म्हाका हासूक आयलें . 

" हांव कर्माचो नामने चो लेखक ! ' हांवें म्हळे . “ आगो , स साठी 
बारा माशी केन्नाच एक पारजत बरयलें म्हूण कोण व्हड लेखक जाता ? 
कोंकणींत व्हडले व्हडले जायते लेखक आसात मगो . " 

“ आमकां तूंच व्हडलो . ' अशें म्हणून वृंदान म्हाका वोगी बसयलो 
आनी म्हजी मुलाखत घेवपाक सुरू केले . 

वृंदान बरी अर्द पावूणवर म्हजी मुलाखत घेतली . म्हजे नांव विचारून 
सुरवात केल्ले ते मुलाखतीत ताणें म्हजी पुस्सूऽऽन म्हायती घेतली . हांव 

जाल्लो तेन्ना कितें करतालों तें धरून ताणें हांव जाण्टेपणांत कितें करतलो 
तें लेगीत विचारले आनी “ निमाणचो एकूच प्रस्न ' अशें म्हणून म्हाका 
खावपाचे कसले जिनस आवडटात काय म्हण विचारलें . 

“ साव्या काड्डुवांचे बरें आंबट तिखट घालून केल्लें सुकें . ' ' हांवें 
सांगलें . 

" अशें बरें आसा . ' अशें म्हणून वृंदान म्हाका “ आतां हांव तुका 
चिकनाची एक नवी डिश करून दाखयता ' अशें सांगून आपूण हॉलांतच 
तयार करून , नव्या डिझायनाच्या चकचकीत आयदनांनी सजयल्ल्या 
किचन प्लॅटफॅर्मा म्हऱ्यांत गेलें , आनी चिकनाचे तयारेक लागले . 

“ आगो वृंदा , आज तुवें म्हाका गेस्ट म्हण आपयला . म्हणटगीर 
म्हजे आवडीचे काड्डुवां सुकें करपाचे सोडून तूं हे नवें तरेचें चिकन शें 
करता ? ' हांवें वृंदाक विचारले . ताचेर “ तुजे आवडीचो आनी म्हजे 
डिशीचो कांय एक संबंद ना . ही डीश तयार जातकीर ती खावन तुवें 
आता फक्त ताची तोखणाय करपाची . इतलेच तुजें काम . " अशें सांगून 
वृंदा आपले तयारेक लागले . 

" नांव तरी सांग मगो म्हाका तुज्या चिकनाचे . ” हांवें व्हडा 
उमळशिकेन विचारलें . 

“ पाल चिकन . ” ताणें सहजपणान सांगलें . 

“ पातेलं चिकन ? हे गोंयचेशें नांव दिसना मगो . त्यापरस तूं ताका 
भोगुणे चिकन कित्याक म्हणना ? ' ' हांवें गालांतल्या गालांत हांसत 
विचारलें . 

“ भोगुणें चिकन म्हणपाक तें कितें गोंयचें चिकन तर ? तें थंय 
पयसुल्ल्या परभणी गांवचे चिकन . ते थंय ताका पातेलं चिकनच 
म्हणटात . ' वृंदान म्हायती दिली . 

“ आतां वोगी बसात न्ही . नस्ती कुता कित्याक काडटात ? ' 
बायलेन मदीं तोंड घालतगीर म्हाका तोंडार बोट दवरून वोग्गी बसचें 

पडले . “ वृंदा तूं आतां चिकन करपाक सुरू कर गो . तांच्या तोंडाक 
लागू नाका . " अशें म्हणून वंदनान वृंदाल्या हातांतलो रिसिपिचो कागद 
घेतलो आनी ताचेवेले 1 किलो चिकना कुडके , 12 कांदे , 10 तोमाटां , 
लवंगा , आले , लसूण , कस्तूरी मेथी धरून तेल , मीठ मेरेन सगलें सामान 
घडाघडा वाचलें . 

“ आतां मुखावेली कृती हांव सवका सवका वाचतां , ते प्रमाण तूं 
चिकन कर . " अशें वंदनान वृंदाक सांगतगीर 

“ नाका , नाका . म्हाका सगली कृती पाठ आसा . तूं बसून पळय . 
अशें सांगून वृंदान वंदनाक हाडून म्हज्या म्हऱ्यांत बसयले आनी आपूण 
चिकन करपाक लागले . 

पयलीं कांदो तळसप , तातूंत तोमाटां कुडके घालप , मागीर तातूंत 
लसूण , आले आनी कस्तुरी मेथयेची पेस्ट घालप , मिरसांगो उब्यो चिरून 
घालप ... अशे तरेन ताणे तोंडान त्या चिकनाची थेयरी सांगत हातांत 
प्रक्टिकल करीत पातेलं चिकन तयार केलें आनी व्हडा खोशेन तें एके 
पिरीत घालून “ आज हांवें तुज्या खातीर ही खास डीश केल्या . कशी 
जाल्या तें सांग ' ' अशें म्हणीत ती पीर म्हज्या हातांत दिली . 

हांवें व्हडा उमळशिकेन एक कुलेर काडून तोंडांत घालें . पयले 
खेपेक तें म्हाका विचित्र शें लागलें म्हण दुसरें कुलेर तोंडांत घालें . 
जाल्यार तेंवय तशेंच . ती सामकीच कांदो तोमाटा भाजीशी लागताली . 
मातशी तिखट मात जाल्ली . ताका चिकनाचो सुवादच नाशिल्लो . हांवें 
वृंदाक तशें सांगतकीर ताणें “ अशें कशें शक्य आसा ' म्हणत म्हाका 
पिशांतच काडलो . वंदनानय बी “ हांका रूच म्हणटात ती ना ' अशें 
म्हणून आपणे त्या चिकनाची रूच घेतली . जाल्यार ताकाय तेंच . 

“ हातूंत चिकनाची फोडच पडुना . ” अशें म्हणटगीर “ राव आं , 
हांव तुमकां आनी फोडी वाडटां ' अशें म्हणून वृंदान त्या चिकनाच्या 
भोगुण्यांत दावल घाले . पळयल्यार तातूंकय फोडी नात . कितें तरी सटक 

जावन वृंदान कुशीच्या एका तोपावयलें धांपणे काडले , पळयल्यार तातूंत 
चिकनाच्यो मसाल्यो लायिल्ल्यो फोडी . ते पळोवन वृंदान कपलार माल्लो 


हात आनी 


" मातशी बसात आं . हांव रोकडे पांच मिण्टांत तुमकां पातेलं 
चिकन करून दाखयता ' अशें म्हणून चिकनाचे तयारेक लागले . 

त्या वेळचो ताचो तो अवतार पळोवन म्हाका हांसूक आयलें , आनी 
' भटाक तारूं आनी खारव्याक गोरूं सांगला कोणे ? ' अशें मनांतल्या 
मनांत म्हणत , वंदनाक थंयच दवरून हांवें थंयच्यान कूस माल्ली . 

000 

सुळसुळीत रसते जाय ? जाल्यार ... 


शुभम ! सायकल मातशी सांबाळून चलय आं . सगले वाटेक 
फोंडकुलां पडल्यांत . " मावशीबाय सायकलीन शाळेत वतल्या आपल्या 
नातवाक सादूर करताली . 

तिगेली उतरां शुभमान कानामनार घेतलीं काय ना ते म्हाका कळ्ळेना , 
तरी हांवें मात ती कानार घेतलीं पूण मनार घेतली व्हय ? देव जाणां ! नाय 
जाल्यार आमी थंड सभावाचे गोंयकार चडश्यो गजाली कानार घेतात , तोंडान 
उलयतात पूण मनार घेतात काय कितें हाचो दुबावूच आसा . रस्त्यार फुडें 
फोंडकूल दिसले की आमकां तिडक मारता , तें फोंडकूल पडपाक जापसालदार 
आशिल्ल्या सगल्यांक आमी गाळी घालतात , अशें करपाक जाय आशिल्लें , 
तशें करपाक जाय आशिल्लें म्हण तत्वगिन्यान सांगपी आमी मातशे फुडें 
गेले की फाटल्यान फोंडकूल आशिल्लें तें विसरून वतात आनी ती फोंडकुलां 
कोणाचीच पर्वा करिनासतना आवांताद बरी थंय पातळावन बसतात . 

आता रस्त्यावेल्या फोंडकुलां बद्दल वेगळे कितें सांगपाक जाय ? दर 
वर्सा रस्त्यार पडप हो तांचो जल्मसिध्द हक्क जाल्लेवरी ती थंय नेमान पडटात . 
मागीर तुमी मोर्चे काडात , रस्ते आडायात , बसी फोडात ना जाल्यार त्या 
फोंडकुलांनी झाडां रोयात , तांकां तांचे भौ पडला . गोंयच्या रस्त्यांवेले येदे 
व्हडले फोंड पळयतल्याक हे फोंड रस्त्यार पडल्यात काय फोंडांत रस्तो पडला 


तें कांयच कळना . 

देखीक म्हण सांगता , पयर हांव स्कुटरीन असोल्डेंच्यान घोगळांत 

येतालों . वाटेर चांदरा पावतगीर पळय जाल्यार एक देंठली न्हे शिल्ली 
बायलमनीस रस्त्यार मदींच उबी रावन कितें तरी करता . ही रस्त्यार कितें 
करतां तें पळोवंया म्हण हांवें स्कुटर तशीच व्हरून तिचे म्हऱ्यांत थारायली . 
ते बराबर ती एकाद्रया सर्कशीतल्या मनशाक पळोवचो तशी अजापान म्हाका 
पळयत " तूं इस्कुटर घेवन हिंगा शेतांत कसो पावलो ? ' म्हण म्हाकाच 
विचारपाक लागली . 

“ आगे , हांव शेतांत आसां काय तूं रस्त्यार आसा तें पळय सारकें . " 
अशें हावे म्हणटगीर तिणे उबी रावन हेवटेन तेवटेन पळयलें आनी 

" खऱ्यांनीच मुरे हांव रोस्त्यार आहां ! " अशें म्हणून सामकी लजेल्लेवरी 
जाली . 

ती रस्त्यार कितें करताली काय म्हण विचारल्यार ती खंय त्या रस्त्याक 
लागूनच आशिल्ल्या आपल्या शेताबदला तो रस्तो आपले शेतच समजून 
थंय काम करताली . 

तर सांगपाचे म्हळ्यार आमच्या काय वाठारांतले रस्ते खंयचे आनी 
शेतांभाटां खंयची हे सोपेपणी लक्षात येना म्हळ्यार अतिताय जावंची ना . 

लागी लागी सगल्या गोंयकारांक बादीकार जावपी हे फोंड पुरोवंक तर 
जाय आनी जाता तितले बेगीन पुरोवंक जाय . ( पूण अशें करतना गॅरेजवाले 
त्या कामाक विरोध करचे नात हाची मात जतनाय घेवची पडटली . ना जाल्यार 
रस्ते सुळसुळीत केल्यार आपल्या धंद्याचेर हावळ येत म्हण तेवय बी एकाद्रया 
वेळा मोर्चा , रास्ता रोको सारकी अस्त्रां भायर काडटीत ! ) 

रस्ते सारके करप हे भौशीक काम म्हणटगीर ती जापसालदारकी 
सरकाराची . आनी आमचे सरकार ती पूर्ण करतलेय बी . आतां सरकारी काम 
म्हणटगीर मातसो कळाव जावू येता आनी हे काम चालीक लागता म्हणसर 
फुडलो पावसाळोय उदेवपाची शक्यताय न्हयकारूंक नज . पूण मातशें चेपण 
घालीत जाल्यार हे काम बेगीनयबी जावंक शकता . दर वर्सा सगले जरी न्ही 
जाले थोडे तरी मनार घेवपी गोंयकार आपआपले परीन चेपण हाडटात पूण 
वजेंकारांनी मात चेपण हाडिल्ल्याचे अजून मेरेन आयकूक ना . 

वजेंकार म्हणटगीर तुमी घुस्पल्या आसतले न्ही ? तर वजेंकार म्हळ्यार 
गोंयचे रितीप्रमाण चवथीक दिवाळेक बी आपले लग्न जाल्ले धुवेगेर वजें 
धाडपी धुवेले कुळारचे लोक . चड करून पयलें - वजेंकार . 

आतां तुमीच कल्पना करात की नवेंच लग्न जाल्ले आपले धुवेक 
धाडिल्लें गडगंज वजें बसीच्या माथ्यार दवरून धुवेल्या गांवा वतना बस 
रस्त्यावेल्या फोंडांत पडिल्ले कणकणी त्या वज्यांतले एक एक खाणाचे 
फोलीण उसळून भायर पडपडाक लागलें जाल्यार धुवेगेर पाव म्हणसर तें वजें 
रिकामें जावचे ना ? आनी वज्याक येवकार दिवंक फुडें आयिल्ल्या नव्या 
जांवयाचे नदरेक रिकामें वजे पडल्यार मांवाक आनीक जाय ? तेन्ना हे सगले 
चुकोवंक वजेंकारांनी पावल फुडे घालूं नाका ? पळोवया ते केन्ना फुडें सरतात 
ते ! 

हे सगलें येवजितां येवजितां अकस्मात म्हाका रघलो दिश्टी पडलो . 
आमचो रघलो म्हळ्यार आयडियेन फीन . केदेय व्हडलें प्रोब्लेम काय न्ही 
करून सोडयता . तेन्ना हांवें ताका आमच्या गोंयच्या रस्त्यावेलीं फोंडकुलां 
बेगीनांत बेगीन कशी पुरोवंक मेळत हाचेर उपाय सोदपाक सांगलें . 

" तूं ह्या दिसांनी दिल्लीक बी वचपाचो आसा ? ' ' रघल्यान म्हाका 
विचारलें . 

" आरे ! तुका मदींच दिल्ली शी येवजली ? ' हांव . 
" राष्ट्रपतीक मातशें मेळूक जाय आशिल्लें . ” ताणें म्हळे . 

“ आरे , हांव विचारतां कितें आनी तूं उलयता कितें ? गोंयच्या 
रस्त्यावेल्या फोंडकुलांचो आनी राष्ट्रपतीचो संबंद कितें ? नाक खंय , आदोळी 
खंय ! आं ? " हांव मातसो तापलों . 

“ ता नाका रे . ' रघल्या म्हाका समजावंक लागलो . “ तुका खऱ्यांनीच 
गोंयच्या रस्त्यांवेलो एकानएक फोंड बेगिनांत बेगीन पुरोवंक जाय जाल्यार 
वेळांत वेळ काडून दिल्लीक वचून मातसो राष्ट्रपतीक मेळ आनी तांकां गोंयांत 
येवपाचे आपोवणे दी . ? " 

“ कित्याक ? गोंयचो सैम पळोवपाक ? " हांव उबगलों . 

" बरोबर ! ज्युस्त उलयलो तूं . " रघल्या फुललो . 

' राष्ट्रपती अमूक दिसा गोंयचो सैम पळोवपाक गोंयांत येवपाचे आसात . 
गोंयचो सैम पळोवपाक ते मोटारीन खंयच्या वाठारांत वचत हाचो नेम ना . ' 
इतलो एक रकाद राष्ट्रपती भवनांतल्यान आमचे पालासींत आयल्यार पुरो 
आठ दिसांभितर गोंयचो एकान एक रस्तो सर्वांग सुंदर जाता काय ना तो 
पळय . ' मुमुरख्यांनी हांसत रघलो उलयलो आनी विडी फुस्कायत आपले 
वाटेक लागलो . 

रघल्यान सांगिल्लो उपाय आयकून म्हाका मात सुळसुळीत रस्त्यावेल्यान 
सूळ ऽऽ ळ्ळ जाल्लेवरी जालें . 

000 

गणपती पावलो 


चूचूं , चिची , च्यांव आनी च्यूव , हीं हुंदराची पिला सकाळी जागी जाली 
तीच मुदलांत निर्शवणी घेवन . आज चवथ आशिल्ल्यान सगल्या लोकांगेर 
गणपती पुजतली . आनी आमी गणपतीचे वाहन आसून पासून आपल्यागेर गणपती 
पुजनात हाचें तांकां वायट दिशिल्लें . ना ना . अशें जावंक फावना . अंदू आमी 
गणपती पुजपाक आमच्या हुप्पा , हुम्मीक राजी करयाच अशें म्हणून ती चौगांय 
पिलां आवय बापायच्या म्हऱ्यांत गेली आनी ' अंदूं आमी गणपती पुजया ' अशें 
ताणी तांकां सांगलें . 

हुंदीर आनी हुंदुली पयलीं राजी नाशिल्ली पूण पिलांचो चडच हट्ट पळोवन 
निमाणे राजी जालीं . 

घ्घे . मागीर कितें विचारता ? पिलांचे खोशेक शिममेर उरलिना . हेवटेन 
तेवटेन नाचत , आवय - बापायक त्रास दीत आनी एकामेकांचेर शेपड्यो मारीत 
ती आपली खोस मनोवंक लागली . सकाळी उठ्ठना आपलीं मनां निशेल्ली 
आशिल्ली हाचो कसलोच मागमूस तांच्या तोंडार दिसनासलो . 

गणपती पुजपाचे तर निश्चीत जाल्लें , पूण पुजप कसो ? हांकां तांतलें 
कायच खबर नाशिल्लें . हुंदीर - हुदुल्लेचो तर चवथिच्या दिसांनी ल्हवूच 
बिळांतल्यान भायर येवन लाडू , मोदक , शेवा बोयो वा एखाद्री नेवरी फारावपा 
इतलोच चवथीकडेन संबंध आशिल्लो . बाकीचें तीं काय नकळो आशिल्ली . 

पूण म्हणटात न्हय , उदकांत पडटगीर आपशींच हात पाय धोडायतात म्हण . 
प्रमाण त्या पिलांनी युक्ती लडयली . ज्या घराच्या बिळांत तांचो राबितो 

आशिल्लो , त्या घरांत वर्सावळीप्रमाण गणपती पुजपाची तयारी चलिल्ली . 
गणपतीचे मखर , ताचे मुखावेली आरास , वण्टीक रंग , लायटींग , बनेरां , माटोळी , 
निवेद्य हे सगळे घरांतले लोक आपआपले तांकीप्रमाण करताले . हुंदराच्या पिलांनी 
ते सगळे पळयलें आनी ते लोक तयारी करतात तश्शी आपणे करपाचें थारायलें . 

पयले सुवातेर तांणी आपल्या बिळाच्या एका कोनशाक मातशें पोखरून 
गणपतीची कूड तयार केली . तांबडे मातयेन सारोवन ती बरी चकचकीत केली . 
सात आठ फस्कां दाळून ताचे गणपतीक आसन तयार केले . कोयरांत पडिल्ले 
थर्मोकोलचे कुडके त्या फस्काचेर लावन आसनाक सोबा हाडली . बनेराचे 
कापिल्ले कुडके हाडून लायले . आंगणांत पडिल्ले पीक पीक लायटीचे गेल्ले 
बल्ब हाडून तांणी लायटींग केले . एका वर्तमानपत्रावयलो गणपतीचो फोटो 
कापून तो त्या सिनार बसयलो . ते सगले पळोवन तांची उर्बा वाडली आनी ती 
निवेद्याचे आनी माटोळेचे तयारेक लागली . 

निवेद्याची आनी माटोळेची तयारी करप मातशें कुस्तार आशिल्लें . पूण 
ती फाटी सरलिनांत . गणपती पुजपाची इतली सगळी तयारी जुळोवन हाडली 
तशेंच हेवय जुळोवन हाडपाचें तांणी थारायलें . 

भायर , घरमालकाच्या गणपतीची तयारी चलताली . राजू आनी बाबू हे 
घरमालकाले चले माटोळी बांदताले जाल्यार तांच्यो भयणी निवेद्य आनी तेल 
वातीची तयारी करताल्यो . ते सगळे पळोवन पिलांक युक्ती सुचली आनी हळूच 
भायर वचून तांची नजर चुकोवन ती तांगेलो एक एक जिनस आपल्या बिळांत 
हाडूक लागली . वाती , फुलां , मोदक , पंचखादय , बेडो , भेंडो , चिकू , कमल , 
आंब्या पानां सारक्यो वस्तू आपणे बी फिशाद हाडल्यो म्हण ती आपल्याचेरच 
खूश आशिल्ली . 

पूण हेवटेन थंय गणपती पुजपाचे चौखेर मात बोवाळ सुरू जालो . आपणे 
वेवस्थीत मांडून दवरिल्ल्यो आरती आनी निवेद्याची कोणे तरी वाट लायल्या 
म्हणपाचे भयणिंनी पळयलें , जाल्यार आपणे माटोळेक बांदपाक दवरिल्ली फळां 
उणीं जाल्यांत म्हणपाचो भावांक दुबाव आयलो . ती एकामेकाकडेन अजापान 
पळोवंक लागली . 

इतल्यान चंचूं आनी चिंचीं बिळांतल्यान भायर आयलीं आनी आपल्याक 
कोण्ण पळयना अशें करून दिवलेंतल्यो दोन वाती आनी एक कात्र्यां घोस 
घेवन बिळांत गेली . ज्युस्त त्याच वेळार बाबुली नदर तांचेर गेली आनी ह्या 
सगल्या कारस्थानाचो तांकां सोद लागलो . 

' हे हुंदरा पेटे येवन आमची वाट लायतात ? हांकां सारखी बुध्द शिकोवया ' 
अशें म्हणून राजून घेतलो एक दांडो जाल्यार बाबून घेतले एक लाकूड आनी ते 
दोगय आवाज करिनासतना वचून त्या बिळाकुशीक उबे रावले . 

हेवटेन चुंचू आनी चिंचीन एक पावट मारतगीर फुडली पावट मारपाची 
पाळी आशिल्ली , च्यांव आनी च्यूव ची . ' तुमी हाडलां ताचे परस आमी बरे 
जिनस हाडटात पळय अशें म्हणून व्हडा नेटान ती बिळांतल्यान भायर आयलीं 
आनी बाबडी त्रासांत पडली . 

अचकीत बिळांतल्यान दोन हुंदरा पिलां भायर सरिल्ली पळोवन राजुल्यो 
भयणी एकदम आड्डल्यो . त्या सरशी च्यांव , च्यूंव जाले आबूज . ते आशिल्ले 
तशे बिळावटेन वचपाक लागले . राजू बिळा म्हऱ्यांतच आशिल्लो . ताणे एकदम 
बिळाच्या तोंडार पाय धरलो , तशे च्यांव , च्यूव सामकेच घुस्पले आनी तांणी 
तशीच फुडें धांव मारली . फुडें आशिल्लो चौखेचो कोनसो . ते दोगय त्या 
कोनशाक पावले आनी सामकेच राजू बाबुचे तावडीत सापडले . तांचे एकावटेन 
रावलो राजू जाल्यार दुसरे वटेन रावलो बाबू . दोगांयनी आपआपले दांडे उबारले . 

हे सगले अरिश्ट , बिळांतल्यान तें हुंदराचे कुटूंब पळयतालें . तांचेर आयलो 
आकांत , चिची , चुचूक तर गणपती पुजपाची आपणाक खंयच्यान बुध्द आयली 
अशें जालें . ती गणपती मुखार हात जोडून आपल्या भावंडांक वाचय ' म्हण 
विनोवंक लागली . हुंदीर सामको अपंगूळ जाल्लेवरी जालो . आपणे आत्ताच्या 
आत्ता भायर वचून राजू - बाबूच्या पायांक घांस मारून आपल्या पोरांक सोडोवचे 
अशे ताका दिसले . पूण आपूण भायर गेल्यार आपली कितें गत जातली हे 
ताका अणभवान खबर आशिल्ल्यान गणपती कडेन ' आपल्या पोरांक वाचय ' 
म्हणपा बदला ताच्या हातांत दुसरें कांयच नाशिल्लें . हुंदुल्लेन दोळ्यांत प्राण 
हाडून भायर पळयलें . दोगांय पिलां काचाबूल जावन एकामेकाक तेंकून कोनशाक 

उबी आशिल्लीं , आनी ' दोगांकय एकाच धपक्याक उडयता , अशें म्हणत 
राजून आपलो दांडो वयर काडिल्लो . ताचे मुखावेली घटना दोळ्यांमुखार येवन 
हुंदुल्लेन दोळे धांपले आनी ' गणपती पाव ' अशी किळांच मारली . 

राजू आतां आपलो दांडो पिलांचेर मारतलो इतल्यान ... 

' आरे आज चवथ मरे , आनी तुमी हुंदराक मारतात ? फाटीं सरात पयलीं . ' 
असो एक जाण्टोसो धेगसो त्या घरांत घुमलो . त्यासरशी राजू - बाबून एकदम 
आंग काडले . तांचो हुंदराक मारपाचो आवेश खंयचे खंय नाच्च जालो आनी 
आंगांतलें त्राण गेल्ल्यान दांडे उबारिल्ले तांचे हात सकल देंवले . तीच संद 
सादून दोनय पिलांनी बिळांत धांव मारली आनी ती आपल्या आवय बापायचे 
कुशीत रिगली . 

आपल्या पिलांक सुखरूप आपल्या म्हऱ्यांत आयिल्ली पळोवन तांणी 
गणपतीचे आभार मानले आनी आपले शेंपडेन तीं तांकां सासपूंक लागली . 

मो - बायल आनी घोव 


मोबायल फोनाचो सोद लागतगीर सगले जग खोशी जालें , 

पूण 
म्हाका मात खूब वायट दिसले . 

म्हजे हे म्हणणे आयकून लोकांक दिसतलें , मोबायल फोन म्हळ्यार 
मनीसजातीक वरदान . तो हातांत घेवन भोंवतना खंयच्यान खंयीय संपर्क 
सादूंक शकतात . देखीक बाजारांतल्यान घरांत , घरांतल्यान ऑफिसांत , 
ऑफिसांतल्यान हॉटेलांत . हॉटेलांतल्यान रेल्वेंत , रेल्वेंतल्यान दुकानार , 
दुकानावेल्यान बसींत , बसींतल्यान कॉलेजीत आनी कॉलेजींतल्यान XXX 
कडेन . खंयच्यान खंय म्हणून ना . ते भायर मोबायलाचेर SMS आनी 
( नस्ते ) खेळ आसाच.अशा ‘ बहू उपयोगी फोनाचें म्हाकाच वावडे 
कित्याक ? 

कित्याक तें जर हांवें तुमकां सांगलें , जाल्यार तुमी तें खरें मानपाचे 
नात . वेल्यान म्हजी फकाणां मात करतले . फकाणां न्ही तर बकच्छायो 
लेगीत करपाक फाटिफुडें पळोवंचे नांत . कित्याक तें जाणा जावपाक 
जाय तुमकां ? तशें जाल्यार आयकात ( SORRY ) वाचात तर . 

अशा तरेच्या फोनाचे सोद लावपाचे हांवें वीस - पंचवीस वर्मा 
पयलींच थारायिल्लें . तेन्ना अशातरेच्या फोनाची कल्पना म्हजेबगर जगांत 
दुसऱ्या कोणाक सुचूं लेगीत नाशिल्ली . ते खातीर हो सोद लावपी 
जगांतलो पयलो मनीस जावपाचो हावेस हांवें बाळगिल्लो . अशें जाल्यार 
म्हज्यो तीन इत्सा पूर्ण जातल्यो आशिल्ल्यो . पयली - कसलोय नवो सोद 

लायतल्याक कसल्यातरी हक्काखातीर खूब खूब पयशे मेळटात अशें हावें 
आयकल्लें . तशे खूब खूब पयशे मेळोवपाची . दुसरी - सगल्या जगांत 
फामाद जावपाची . 

तिसरी - शाळेच्या पुस्तकांत म्हजेर धडो आसपाची . 

तेन्ना हांव शाळेत शिकतालों . मोबायल फोनाचो सोद लावपाचे 
तर हावे ठरयिल्लेंच . पूण म्हाका एक प्रस्न सतायतालो . नवो सोद 
लायतगीर मेळिल्ले खूब खूब पयशे सांबाळप कशे ? वर्गांत म्हज्या 
दोळ्यामुखावेल्यान म्हजेच लाप्स , रब्बर बी नाच्च करपी भुरगीं , 
म्हजे कडेन आशिल्ले खूब खूब पयशे म्हाका सुखासुखी भोगूंक दीत 
म्हाणपाची आस्त नाशिल्ली . ते खातीर हो सोद लावंचे पयलीं पयशे 
सांबाळपाची कला शिकपाची हांवें थारायलें . ' कॉमर्स लायनींत वतगीर 
पयशांचो वेव्हार बरेतरेन करूंक जमता हे मास्तराले सांगणे म्हज्या 
मतींत घट्ट बशिल्लें . ते खातीर मॅट्रीक जातकीर ' ते ' पयशे सांबाळपाचें 
शिक्षण घेवपाखातीर हांव कॉमर्स लायनीत भितर सरलो . ताचो परिणाम 
असो जालो की , पयशे सांबाळपाची कला हांव बेस बरी शिकलों . पूण 
ते जोडपाची कला मात म्हजेपासून ( बस थांब्यावेल्यान आपल्याक घेना 
आसतना वचपी बशीभशेन ) पयस पयस वचून ना नपयत जाली . हांवें 
आपणायिल्ली पुस्तकां दवरपाची ( BOOK KEEPING ) कला हांवें 
उबी , आडवी , उदारी , उरफाटी , तीरकस सगले तरेन वापरून पळयली . 
पूण छे ! म्हगेलो मोबायल फोनाचो सोद निमणे मेरेन म्हजे कडसून 
लागलोना तो लागलोनाच . पूण हांव असो सोपेपणी हार खावपी मनीस 
न्ही . हांवें ठरयलें . म्हज्यान हो सोद लावपाक जालोना म्हण कितें जालें ? 
हांव म्हज्या चल्याकडल्यान हो सोद लायतलों आनी असल्या फोनाचो 
सोद लावपी शास्त्रज्ञालो बापूय म्हण नामना , कीर्त आनी पयशे जोडटलों . 

मात , हांगा म्हजें कर्म आडवें आयलें आनी त्या कोणे म्हाका चलो 
जावंचे पयलींच आपणे तो सोद लायलो आनी नामना , कीर्त आनी पयशे 
जोडपाचो म्हजो हावेस मातयेभरवण करून उडयलो . बरें जांव त्या 

सभाग्याचें . 

ह्या मोबायल फोनाचो सोद लावपाची आयडिया म्हजे तकलेत 
येवपाक कारणय बी तशेंच फोर्त . तशें पळोवंक गेल्यार मोबायल फोनाचो 
उपेग चडकरून धंदोवाले , राजकारणी आनी समाजविघातक लोकांक 
चड जाता . पूण त्या मुठभर लोकांखातीर म्हाका म्हजी तकली वापरपाची 
नाशिल्ली . म्हाका हो सोद लावपाचो आशिल्लो तो तुमच्या आमच्या 
सारख्या बारीक लोकांखातीर . म्हळ्यार 

आपूण चोपडी , 

पुस्तक 

वो 
प्रोजेक्ट घरा विसरला हे शाळेत वो इश्कोलात पावतगीर याद जावपी 
भुरग्यांखातीर . 

कॉलेजिंतल्या चले चलयांक एकाद्रे वेळार समोरासमोर उबे रावन 
उलोवंक भीड दिसता आनी मोबायलाचेर उलयतगीर कोण कोणाकडेन 
उलयता ते कळना , तांचेखातीर . दोग इश्ट , इश्टिणी वो इश्ट - इश्टिण 
एकाच बशीत चडली आनी एकल्याक फुडलो सीट आनी दुसऱ्याक 
फाटलो सीट मेळ्ळो जाल्यार तांका एकामेकाकडन उलोवपाखातीर . 
आनी चडकरून घोव - बायलेमदली झगडी उणी करूक . हय ! घोव - बायले 
मदलीं झगडी उणीं करूंक . 

कशें तें सांगू ? सांगतां . 

घोव बायलेमदल्या झगड्याक जापसालदार आशिल्ल्या जायत्या 
कारणांमदलें एक मुखेल कारण म्हळ्यार घोवान बाजारांतल्यान हाडिल्लें 
नुस्ते . घोवान हाडिल्लें नुस्तें बायलेन ‘ बरें हाडलां ' अशें म्हणून मुकाट्यांनी 
रांदपाइतलें व्हड भाग्य म्हाका दिसता फकत नशिबवान घोवाकच फावो 
जाता . बाकिच्या घोवांच्या नशिबांत तांणीं विस्वण हाडल्यार ‘ पापलेट 
कित्याक हाडलिना ? पापलेट हाल्यार ' बांगडे कित्याक हाडले ना ? ' 
बांगडे हाडल्यार ‘ लेपो कित्याक हाडल्योना ? ' आनी लेपो हाडल्यार 
' तुमकां आजूच लेपो येवजल्यो ? सुंगटा मेळ्ळीना ? आयज ताईबायन 
काय बरी बिमलां दिल्ली . ती घालून सुंगटांचे हुमण करपाचें येवजिल्लें . 
पूण ना . आयलें लेपो घेवन . गिळात त्यो आतां तशोच . हांव चल्लें 


अमुरपिक्यो चिंचो 


79 


मो - बायल आनी घोव 


कुळारा . मनासारकें म्हण केन्नाच नुस्ते हाडप ना . ' अशी किजिलांक 
सुरवात . 

ते खातीर जर के नाय घोवान आपली तकली लढोवन , बायलेक 
विचारून , तिच्या पसंतीचे अमुकूच नुस्ते हाडटलो म्हण बाजारांत वच , 
जाल्यार ‘ त्या घोवाच्या दुर्दैवान ज्युस्त त्या दीस ' तें नुस्ते बाजारांत 
नासता वो आसल्यारय म्हारग वो पोंवशेल्लें आसता . मागीर घरांत कितें 
घडटा तें न सांगिल्लेच बरें . 

हाचेर उपाय म्हण एखाद्रो शाणो ( ? ) घोव बाजारांत नुस्ते पळोवन , 
घरा परत येवन बायलेक बाजारांत आयिल्ल्या मदलें खंयचे नुस्ते हाडू 
काय म्हण परत बाजारांत वचसर , बायलेन हाड म्हण सांगिल्लें नुस्तें 
ज्युस्तूच सोंपिल्लें आसता , आनी तो शाणो घोव अशे तरेन आपली 
पिशेपणां आपुणूच उक्ताडार घालता . आनी मागीर तागेली बायल ती 
पिशेपणां जगभर पातळायता . 

हे सगलें टाळपाक म्हाका मोबायल फोनाचो सोद लावपाचो 
आशिल्लो . म्हणटगीर घोवान मोबायल फोन बोल्सांत घालून बाजारांत 
वचप , थंय कितें - कितें नुस्ते आयलां तें पळोवप आनी थंयच्यान आपल्या 
रांदचेकुडीतल्या मोबायलाचेर ' काँटेक्ट ' करून ‘ हांगा अमकें -अमकें 
नुस्ते आयला . हाका इतले पयशे , ताका तितले रुपये . खंयचे हाडू म्हण 
विचारप . आनी ती सांगता ते नुस्तें व्हरून तिच्यामुखार आपटप . 
( SORRY ) अळंग दवरप . ( तिच्यामुखार कितेंच आपटुपाची माणसुकी 
ना . कुळार लागी आसल्यार तर नाच ना . ) म्हणटगीर एक किजील काबार 
हे गणित फकत नुस्त्याकच न्हय आं ! नुस्याच्या जाग्यार भाजी , फळां , 
रेशन , कपडे , चणे , भिकणां , बाजारांत जें जें कितें मेळटा , तें तें घालात . 
सगल्याचेर होच उपाय . बो - बो- ना- त - प . 

मात हे सगले करतना तातूंत एक उणीव उरता , जी कितल्याय हुशार 
घोवाच्या बुदवंतकाये भायली आनी मोबायल फोनाच्यो मर्यादा स्पश्ट 
करपी गजाल . आनी ती म्हळ्यार , फोनार बायलेचो सल्लो घेवनय बी 

घोवान नकळटां हाडिल्लें पोंवशेल्लें नुस्ते , फोपसो कोबी , किडीचो 
फ्लावर , भड्डेल्ले अळसांदे आनी हेर कितल्योशोच गजाली . 

हाचेरय म्हाका एक सोद लावपाचो आसा . पळोवया म्हजेकडल्यान 
तो केन्ना लागता , काय मदल्यामदीं आनी कोण लायता तो . 

.00 

शेणिल्लो आत्मो ... 


सर्गांत , यमदेवाल्या कार्यालयांतले वातावरण आज सामकें ‘ टेन्स ' 
आशिल्लें . चित्रगुप्त आपलो दावो हात फाटीं सकल आनी उजव्या हाताची 
मूठ हड्ड्या म्हऱ्यांत धरून हेवटेन तेवटेन पासयो मारतालो . पासयो मारतां 
मातां मदींच आपलो शेलो हातांत धरून वावुडतालो . आनी तोंडांतल्यान 
च्य .... च्च्य .. असो आवाज काडटालो . तांगेलो अकांवटंट तकलेर हात 
धरून आपल्या मेजार बशिल्लो . सगले यमदूत हातार हात धरून वण्टीक 
तेंकून हारीन उबे राविल्ले . व्दारपालाचो काळो चेरो अदीकूच काळो 
जाल्लो . सगल्यांक एकच चिंता सतायताली . एका मेल्ल्या मनशाचो आत्मो 
हाडपाक सकाळी धर्तरेर गेल्लो एक यमदूत , आतां दीस पडपाक आयलो 
तर परत सर्गार कसो पावलो ना ? ताचे वांगडा गेल्ले सगळे यमदूत 
आपआपली कामगिरी वेवस्थीत पाड घालून म्हळ्यार पार पाडून आयिल्ले . 

वेळ वता तशें चित्रगुप्ताले टॅन्शन वाडत आशिल्लें . आज धर्तरेर सगले 
मेळून बारा लाख ब्याण्णव हजार तिनशें साठ लोक मेल्ले . तातुंतलो एक 
आत्मो सोडल्यार हेर सगले आत्मे ऑफिसांत पाविल्ले . अकांवटंटान हेर 
सगले बुक्स बॅलन्स केल्ले . फकत आत्मो बूक तितलो टॅली जावपाचो 
उरिल्लो . आनी आतां तर यमराज ऑफिसांत येवपाचो वेळ जाल्लो . 
ऑफिसांत येतकीर यमराज मात्तय वेळ वगडायना . ऑफिसांत येवन तो 
घडाघड सगल्यो ‘ केसी सोल्व्ह ' करता . धडाधड ' काँप्लीकेट के सिंचेर ' 
निकाल दिता . धडाधड सगळे रजिस्टर सायन ' करता . धडाधड सगल्यांक 

' इन्स्ट्रक्शन्स ' दिता आनी फटाफट आपल्या ' यमराज मेन्शनांत ' वता . 
यमराज मेन्शनांत मनरिजवणेखातीर नायट क्लब स्थापन जायत सावन , 
यमराज दीस पडटकीर कसोच भायर रावना . ते खातीर यमराज सांजवेळचो 
ऑफिसांत येवचे पयलींच चित्रगुप्त सगळे ' रेडी ' करून तयार रावता . मात 
पसून कळाव जाल्यार यमराज कसो ‘ एक्सायट ' जाता ताचो अणभव 
चित्रगुप्तान एकदां घेतिल्लो . तेन्नाच्यान चित्रगुप्त फावो ती सगळी जतनाय 
घेवन आपली कामां करतालो . पूण आज मात एका यमदुतान घात 
मारिल्लो . ताका हाडपाक धाडिल्लो तो आत्मो घेवन तो अजूनमेरेन वयर 
पावूक नाशिल्लो . 

चित्रगुप्तान मोबायल , वेब , इंटरनेट , सॅटलायट सगल्यांचेर ट्राय करून 
पळयिल्लें . पूण त्या यमदुताक कशेंच ' कॉन्टेक्ट ' जाय नाशिल्लें . घडये 
त्या यमदुतान आपल्यो सगल्यो सिस्टिम्स ऑफ ' करून दवरिल्ल्यो आसूंक 
जाय . काय धर्तरेर गेल्लेकडेन इल्लें कुट्ट करून तो खंयय पडला काय ? 
चित्रगुप्ताच्या एका मनांत दुबाव आयलो . तितल्यान दुसऱ्या मनान ताका 
थातारले . म्हळे , ‘ आमचे स्टाफ ड्युटेर आसतना कुट्ट करिनात . ' 
चित्रगुप्ताक तितलेच बरे दिसले . तरी पूण ताका तो यमदूत न येवपाचें 
कारण मात होलमले ना . आतां यमराज येवपाचो वेळ जाला . तो येव , 
पयलीं जर यमदूत तो आत्मो घेवन आयलोना जाल्यार मात आपलो 

' 
मरणकाळ 

चित्रगुप्ताच्या मनांत्त हो विचार येवपाक भायर रेडो व्होकेल्याचो 
आवाज आयलो . ' आं ! यमराज आयलो . ' चित्रगुप्ताच्या पोटांत 

कुळ्ळ 
जालें . 

' चित्रगुप्ता , सगळे बुक्स बॅलन्स जाले मरे ? हाड बेगीन . फटाफट सायन 
करता . म्हाका आज मातशें बेगीन वचूंक जाय . आमच्या क्लबांत आयज 
नवो आयटम ‘ पेश ' जावपाचो आसा . ' यमराज दारांतल्यान भितर सरतां 
सरतां उलयत भितर सरलो . तो ऑफिसांत भितर सरतांच सगळ्यांच्यो 
दांतखिळयोच बसल्यो . 

ऑफिसांतले सगले स्टाफ मानो सकयल घालून उबे रावल्यात तें 
पळोवन यमाक अजाप जालें . ताणें कारण विचारतकीर , चित्रगुप्तान भीत 
भीत ' ती ' खबर यमदेवाक सांगली . यमदेवालें अजाप आनी मातशें वाडले . 

इतल्यान इतलो वेळ येवुनाशिल्लो तो यमदूत खर्शत खर्शत आयलो 
आनी ताणें यमदेवाच्या पायार आपणाक घालून घेतले . 

' म्हाका माफ करात येमदेवानू , म्हाका माफ करात . हांव त्या मनशाचो 
आत्मो हाडूंक शकलोना . म्हाका आज रिकाम्या हातांनी परतुचे पडलें . ' 

तागेली उतरां आयकून यमदेवाक परत अजाप जालें . ताका याद जाली . 
फाऽऽटी सत्ययुगांत एक पावट आपूण सत्यवानाचोआत्मो हाडूंक गेल्लों . 
तेन्ना आपल्याक सावित्री आड आयिल्ली . आनी आपल्याक रिकाम्या 
हातांनी परतुचें पडिल्लें . ताचे उपरांत अशें केन्ना घडुना . आज हाका कोण 
आडवो आयलो काय ? अशें विचारतगीर तो यमदूत म्हणपाक लागलो . 

' म्हाका कोण्ण आडवो आयलोना देवा . हांवें तो आत्मो सगल्याक 
सारको सोदलो . त्या मड्या म्हऱ्यांत सोदलो , ताच्या कुडीत सोदलो , घरांत 
सोदलो , वाड्यार , गांवांत , देवळांत , मसणांत सगळ्याक सोदलो . हरवळ्यां 
लेगीत वचून आयलों . तरी आत्मो मेळ्ळोच ना . म्हाका दिसता देवा , त्या 
मनशाक आत्मोच नाशिल्लो . ' 

' ना . ना . तशें जावप शक्य ना . ' यमदेव परत विचारांत पडलो . ' तो 
आत्मो इश्टावांगडा पयलींच सर्गांत पावुना मरे ? ' अशें विचारतगीर चित्रगुप्त 
म्हणपाक लागलो , ' ना म्हाराज . आमचो नवो व्दारपाल भोव स्ट्रिक्ट 
आसा . ' 

यमदेव आतां मात बरोच घुस्पलो . बऱ्या वेळान ताणे चित्रगुप्ताक 
विचालें , ' तो मनीस कितें करतालो ? ताची खंयचीय इत्सा बी अपुरी 
उरल्या ? ' 

' तसो तो कांयच करिनाशिल्लो देवा . फकत राजकारणी मनशां 
भोंवतणी चमचो कसो भोंवतालो . तो मनीस सादो पंच म्हणून लेगीत केन्ना 
वेंचून येवंक शकलोना . पूण सपनां मात मुख्यमंत्री जावपाची पळयतालो . ' 

चित्रगुप्ताली ही जाप आयकून यम लागलो व्हडाव्हडान हांसपाक . 
तें पळोवन यमाल्या ऑफिसांतले सगले बुचकळ्यांत पडले . चित्रगुप्तान 
भीत भीत हांसपाचे कारण विचारले तेन्ना यम आपलो हांसो थांबोवन 
म्हणपाक लागलो . 

' आरे पिशांनो , ताका मुख्यमंत्री जावपाची इत्सा आशिल्ली जाल्यार 
ताचो आत्मो तुमी हेरांकडे न कित्याक सोदतात ? तो आत्मो वचून 
मुख्यमंत्र्याल्या कदेलार बसला आसतलो मरे . चलात , वचून घेवन येयात . ' 

अशें म्हणून यमदेव हांसत वचून आपल्या आसनार बसलो आनी 
घडाघड सगले रजिस्टर सायन करपाक लागलो . 

000 

आज आयतार . समिराक सुटी . आज दिसभर आपूण घरांतच 

बसून 
सुशेग घेतलों . कुस्कुटाचेंय काम करचों ना असो समिरान निश्चेव केल्लो . 
फाटले चार पांच म्हयने तो कामांतच आशिल्लो . ताका मातय उसरपत 
घेवपाक मेळूक नाशिल्ली . हांगा धांव , थंय धांव , हे हाड , तें हाड , हे कर , 

तें 
कर , हाका रकाद पावय , तिका सोदून हाड , घरय सांबाळ आनी ऑफिसय 
सांबाळ . असलेच गडबडीत तो आसलो . पूण ते खातीर तो मात्तूय बेजारूंक 
नाशिल्लो . ताचो कोणा आड कागाळय नाशिल्ली . इतलेंच न्हय तर फाटले 
चार पांच म्हयने पळय ताणें जितले काम केला त्या तेंपा भितर तितलेंच 
आनीकय काम पडल्यार पसून तें करपाची ताची तयारी आशिल्ली . ताका 
कारणय बी तितलेच खास आशिल्लें . तो बापूय जावपाचो आशिल्लो . 

सिमान ताका ' ती ' खबर दीत सावन हवेतच तरंगतालो . सिमाक खंय 
दवरूं आनी खंय नाका अशें ताका जाल्लें . ताका तो कसलेच काम करूंक 
दिनाशिल्लो . निमाणचे अडेज तीन म्हयने ताणें सगली कामां आपल्या आंगार 
घेतिल्ली . फकत जेवपाचें , कदेलार बसपाचें आनी खाटीर न्हिदपाचे , तितलेंच 
काम ताणें सिमाक दवरिल्लें . बाळटेरावेळार सिमाली आवय , भयणी , 
समिराली आवय मावशी , वावराडी , तेल काडपी , भुरग्यांक न्हाणोवपी बी 
लोकांनी घर भरिल्लें . त्या दिसांनी समिराक मात पसून बसूक मेळूक नाशिल्लें . 
हेरांनी ‘ आतां मातसो बस ' म्हळ्या पसून ताच्या मनाक तें पुटवनाशिल्लें . तो 
कितें ना कितें करीत रावतालो . 

आतां ताचें बाय दोन म्हयन्यांचे जाल्लें . ल्हव ल्हव करून घरांतले लोकय 
कमी जाल्ले . सगल्यांत चड दीस राविल्ली ती सिमाली आवय . काल 
शेनवाराक आपल्या घरा गेल्ली . बऱ्याच तेंपान समिराक आज विस्कळ 
विस्कळ दिशिल्लें . आज घरांत ती तिगांच जाणां आसली . समीर , सिमा 
आनी धाकटें सोनाली . सिमाचें आंगय आतां ल्हव आनी सडसडीत जाल्ल्यान 
तें पयलींबशेन घरांत वावरूंक लागिल्लें . समिराक आज कसलोच हुस्को 
नाशिल्लो . ' स्वतंत्र गोंयांतली कोंकणी कथा ' हो कथासंग्रह हातांत घेवन तो 
खाटीर आड पडलो . फाटले चार - पांच म्हयने ताका कांयच वाचूंक मेळूक 
नाशिल्लें . ते सगले भाड्यासयत आज वाचून काडप अशें ताणें थारायिल्लें . 
कितेंय जालें तरी तो कथासंग्रह सोपले बगर आज खाटीवेलो देंवचोना असो 
ताणें निश्चेव केल्लो . 

सिमा रांदचे कुडीत काम करतालें . आयच्यान सगली कामां ताकाच 
करूंक जाय आशिल्ली . इतलो तेंप कामाक हात घालूक नाशिल्ल्यान आज 
तें प्रत्येक कडेन घुस्पतालें . आज ताचे हातय सोवका चलताले . केन्ना काय 
रांदचे कुडीतले काम सोंपल्यार पुरो अशें ताका जाल्लें . इतल्यान सोनालिल्या 
रडपाचो आवाज ताच्या कानार पडलो . ताचे फाटोफाट ‘ सिमा , बाय कित्याक 
रडटा तें पळय गो ' अशें समिराले सांगणेय ताका आयकूक आयलें . बेगिबगीन 
हातांतलें काम कुशीक दवरून ते सोनाली म्हऱ्यांत गेले . पळय जाल्यार ताणें 
हात ण ओलें केला . तशीच ताणें सोनालिली लंगोटी सोडयली , ताका दुसरी 
लंगोटी बांदली आनी ताका घेवन तें समिरा म्हऱ्यांत आयलें . 

' हे रे कितें समीर ? बायेक थंय रडत दवरून तूं पुस्तकां वाचता ? ' सिमान 
समिराचेर शीण काडलो . 

' आता थांबलें मगो तें ? ताका पायण्यांत घाल आनी चल तुज्या कामाक . 
रावतलें तें ओगी . ' अशें म्हणून समिरान पुस्तकांत लक्ष घालें . 

सिमान सोनालीक पायण्यांत घालें आनी ते आपल्या कामाक गेले . 
थोड्या वेळान परतेंय सोनाली रडपाक लागलें . 
ना ' आरे समीर , बाय कित्याक रडटा ते पळय रे . लंगोटी बी ओली केल्या 

जाल्यार मातशी बदल . ' सिमान भितरल्यानच समिराक सांगलें . 

' म्हाका कळना ती लंगोटी बदलूक आं . तूंच येवन मातशी बदल ती . ' 
समिराली हीं उतरां आयकून सिमा बाये म्हऱ्यांत आयलें . पळय जाल्यार 
खऱ्यांनीच ताणें लंगोटी ओली केल्या . 

' समीर , यो हांव शिकयतां तुका लंगोटी बांदूंक . ' सिमान अशें म्हणनाफुडें 
' आतां बांद गो तूं , हांव फुडल्या खेपेक शिकतां . ' अशें म्हणून समिरान तो 
वेळ मारून व्हेलो . 

अशें दोन - तीन खेप जालें . सोनाली लंगोटी ओली करता , सिमा येवन 
ती सोडयता , आनी काम करता थंयचे परत परत आपल्याक भायर येवचें 
पडचे न्ही म्हूण समिराक लंगोटी बांदपाक शिकयता म्हणटा . पूण समीर कितलो 
शाणो ? तो सिमाले कशेंच आयकना . लंगोटी बांदूक शिकुंकय येना आनी 
खाटीवेलो सकयल देंवना . 

' वाज आयलो म्हाका भायर - भितर करून . हो मातसो लंगोटी बांदूंक 
शिकिल्लो जाल्यार म्हाका तितलोच हावशील जातलो आशिल्लो . हागेली 
फुडली खेप केन्ना उदेतली म्हण कोण जाणां ? ' भितर वतां वतां सिमान 
बेजारून उलयल्ली उतरां समिराल्या कानार पडली . 

आतां रब्बर खूपच ताणला . आनी ताणल्यार तो तुट्टलो म्हणपाचें समिरान 
ताडले . आतां जर आपणे हातांतलें पुस्तक सकयल दवरले जाल्यार परत तें 
बेगीन हातांत धरपाक मेळपाचें ना हे तो जाणां आसलो . तेच खातीर तर 
ताणें पुस्तक सोपसर ना उठपाचो निश्चेव केल्लो . आनी हे खेपे जर बाय 
मुतलें आनी आपूण थंय गेलो ना जाल्यार सिमाले पासियेस सोंपतले हेवय 
ताका खबर आसलें . ते खातीर ह्या वांगड्यांतल्यान सुटपाखातीर तो मार्ग 
सोदूंक लागलो . समिराक आतां असो मार्ग जाय आशिल्लो जेवरवीं ताका 
खाटीवेलो देंवचे पडचें ना आनी सिमानय बी मुमुरख्यांनी ताका माफ करपाक 
जाय . हाचेर येवजितां येवजितां सोनालिलें ' उगेऽऽ उगेऽऽ ' ताच्या कानार 


पडले . 


सिमा पांय आपटीत भितर आयलें . ताणे ओली लंगोटी सोडयली आनी 

समीराक परत शिकपाक आपयलो . 

' फुडले खेपे बांदपाक शिकतां म्हळे न्ही हांवें . ' समीर उलयलो . 

' हे रे कितें समीर . आतांच कितले खेपो मुतलें मरें तें . येन्ना दर धा खेपो 
शिकतलो आशिल्लो तूं . दर वेळार कितें रें तुगेलें फुडले खेपे शिकता , फुडले 
खेपे शिकता . ' सिमा खरेंच वाजेलें . 

सिमाली उतरां आयकून समीर गालांतल्या गालांत हांसलो . आनी ताणें 
म्हळे , “ सिमा , तुजो कितें तरी गैरसमज जाला गो . हांवें फुडले खेप म्हळे 
ताचो अर्थ आमचे बाय फुडले खेपे मुततले तेन्ना शिकतां असो नाशिल्लो . ' 

' तशें जाल्यार फुडले खेपे शिकतां म्हणपा फाटलो तुजो हेतू कितें 
आशिल्लो तर ? ' कांयच कळना जावन सिमान विचारलें . 

' फुडले खेपे म्हळ्यार , फुडले खेपेक जेन्ना आमगेर दुसरें भुरगें जातले 
तेन्ना हांव लंगोटी बांदपाक शिकतलों अशें म्हणपाचें आशिल्लें म्हाका . ' 
समिरान स्पश्टीकरण केलें . 

आयकून सिमान कपलार माल्लो हात आनी गालातल्या गालांत हांसत 
तें सोनालीक सुकी लंगोटी बांदपाक लागलें . 

दिवाळेची आदली रात आशिल्ली . भायर नरकासुराची गडगड , 

धोल 
ताशांचो कडकड आनी लोकांचो कलकल चलतालो . दर वर्सा ह्या 
सुवाळ्यांत हांव मोठे उमेदीन वांटेकार जातालों , पूण अंदू मात ह्या सुवाळ्यांत 
वांटेकार जावचे काय ना जावचे अशा दोट्टी मनस्थितींत सांपडिल्ल्यान 
हुंबऱ्यामेरेन पावपी म्हनें पावल परत परत फाटीं ओडटालें . 

नरकासूर करून नाचवप म्हळ्यार काळखाची पुजा करप . नरकासुरा 
सारख्या वायट राक्षसाच्यो सर्ती आयोजीत करप म्हळ्यार वायट काम चड 
बरे तरेन कोण करता तें पारखप . नरकासुराक जिवेशी मारपी कृष्णाक हिरो 
करचे बदला नकासुराक हिरो करून कृष्णाक ताचे भोंवतणी जळाराभशेन 
नाचोवप म्हळ्यार आमच्या समाजीक जिणेच्या अध : पतनाचें प्रदर्शन मांडप ... 
असले आनी अशाच अर्थाचे हेर विचार हालींच्या वर्तमानपत्रांनी वाचून हांव 
सामको घुस्पल्लों . नरकासूर करपाचे सोडच , दुसऱ्यांनी केल्ले नरकासूर 
पळोवंक वचप म्हळ्यार लेगीत पाप करप अशें म्हजे मनांतले ' ते ' विचार 
म्हाका सांगताले . आनी ह्याच खातीर नरकासूर पळोवंक वचपाक म्हजी 
पावलां आडखळटाली . 

' आरे उदय , तूं अजून हांगाच ? नरकासुराक येना रे ? नरकासूर भायर 
काडपाचो जालो . चल बेगीन यो . ' हांव आमच्या दारांतच उबो आशिल्लो 
पळोवन आमच्या वाड्यावेलो रघलो म्हाका आपोवपाक लागलो . तरी हांव 
हुंबऱ्यारच घुस्पतां तें पळोवन कितें जाला तें पळोवपाक रघलो म्हजे म्हांत 

आयलो . हांवें ताका म्हज्या मनांतले सगले सांगलें . तें आयकून ' तूं मरे 
खऱ्यांनीच सामको पिसो . ' अशें म्हणून रघलो व्हडाव्हडान लागलो हांसपाक . 

' आरे तूं असो हांसता कितें ? वाट चुकिल्ल्या आनी कांळखांतल्यान 
चलतले लोकांक उजवाडाची तिरीप दाखोवपी आमच्या म्हालगड्यांच्या 
विचारांक तूं हांसता ? लोकांक कित्याय कितें सांगपाक ते कितें बेकार पडल्यात 
शे दिसता तुका ? ' हांवें रागान रघल्याक विचारले . 

' ना तर कितें ? रघलो आपलो हांसो थांबोवपाचो यत्न करीत म्हणू 
लागलो . वर्त्यांतल्यान फकत एक दीस sorry एक रात आमी नरकासुराची 
याद केली जाल्यार तातूंत आमचें कितें चुकलें ? बाकीचें वर्सभर आमी कृष्णाची 
पूजा करताच मरे ? कृष्णान इतले राक्षस मारले तांची आमी याद तरी करतात ? 
त्या सगल्यांचे प्रतीक म्हण नरकासुराची वर्साक एकदां याद करप जालें . 
वर्मांतल्यान एक दीस आमी आमचे मेल्ले मनशाच्या नांवान श्राध्द करून 
बाकीचें वर्स्यभर आमी आमचोच थातोमातो करिनात ? तशेंच हे . 

“ तूं कितें म्हणटा तें म्हाका बाबा कांयच कळ्ळं ना रे . " हांवें म्हळे . 
“ तें कळिल्लें जाल्यार तूं असो घुसपुचो नासलो . " रघलो . 
" तो कसो ? " म्हजो अजाण प्रस्न 

" आरे आमचो देश आज वयरपसून सकलमेरेन सामको कृष्णमय 
जाल्लो आसा . कृष्णाचो आदर्श आपले नदरेमुकार दवरून आयज जण एकलो 
कृष्णाभशेन जावपाचो यत्न करता आनी अशें आसतना वर्मांतल्यान एकच 
दीस न्हय जाल्यार वर्सयभर नरकासुराच्यो प्रतिमा करून नाचयल्यो तरी 
आमच्या देशांतल्या कृष्णाच्या स्थानाक कशीच बाधा येवचेली ना . ” रघलो 
सांगतालो . 

रघलो कि सांगता ते कळना जावन हांवें ताका वयर पसून सकलमेरेन 
तेळीत कृष्णमय म्हळ्यार कितें काय म्हण विचारले तेन्ना रघलो सांगपाक 
लागलो . 

" कृष्णाभशेन जावपाचो सगळ्यांत सोपो उपाय म्हळ्यार कृष्णाची नांवां 
दवरप . त्या अर्थान आमचे सरभोंवतणी आमकां राशींनी कृष्ण मेळटात . ही 

परंपरागत कृष्णाची नांवां आमच्या घरामेरेन पाविल्ली आमकां दिश्टी 
पडटात . ” 

“ नांवांचे एक बरें आसा . पूण तूं कृष्णाले बाकीचे आदर्श म्हणटालो 
ते खंयचे रे ? ' हांवें नकळो जावन विचारलें . 

“ एक आनी दोन ? ' रघलो विस्कटावन सांगपाक लागलो . 

“ कृष्ण पळय जी जी कर्तुपां करतालो तश्शी आज आमचे लोक 
करतात . आतां काळाप्रमाण तातूंत मातसो फरक पडला इतलेच . बाकी सगलीं 
कामां तींच . " 

" ती कशी ? ' म्हजो अजाण प्रस्न . 

“ आयक ' रघलो सांगूक लागलो . ' कृष्ण चोरयो करतालो . ताची 
देख घेवन आज मेळत तो मेळत तें चोरीत सुटला . कृष्ण आपल्या सुदर्शनान 
लोकांल्यो तकल्यो उडयतालो . पूण त्यो फकत दुश्ट लोकांल्यो हे मतींत 
घेनासतना आयज कांय लोक आपल्याक नाका आशिल्ल्या लोकांच्यो 
गोमट्यो उडयतात . कृष्ण गोपीकांची मोगाळ पिडापीड करतालो तें पळोवन 
आयचे कृष्ण आमच्या गोपिकांक तांच्या घराच्या सपना लेगीत सवस्तकायेन 
बसपाक दिनात . कृष्णाचें आनी लोणयाचे कशेंच पडनाशिल्लें . देखून आजचे 
कृष्ण मड्याच्या ताळवेवेलें लोणी लेगीत खावपाक फाटींफुडें पळयनांत . 
कृष्ण गोरवांक खावड घालून ताचेपसून तयार जाल्ल्या दुदाचे जायते जिनस 
करून खातालो . म्हणून आतां काय लोकांक खावडीचे दूद जावपाक रावपाचें 
पासियेस आनी तितलो वेळय नाशिल्ल्यान लल्लाचो प्रसाद म्हण काय जाण 
गोरवांची खावडच खावपाक लागल्यात . " 

" आरे खरेंच मरे ? ' रघलो कितें सांगता तें पटून हांवें म्हळे . “ म्हणटगीर 
ह्या आधुनीक कृष्णानी त्या खऱ्या कृष्णाचो एकय आदर्श सोडुना तर ? " 

“ तशेंय म्हणूंक जायना . ” रघलो सांगूक लागलो . 

“ आतांच्यो गोपी धडेर कपडे दवरून न्हयांनी आनी तळयांनी न्हावचे 
बदला बंद मान्न्यांनी न्हातात आनी ते खातीर आयचे आधुनीक कृष्ण मात 
एका मनभुलोवणे कृष्णलिलेक मुकतात . 

" आरे पूण कृष्ण वायट लोकांक ख्यास्त करतालो आनी बऱ्या लोकांक 
राखण दितालो तो ताचो गूण हाली कोणेच घेतिल्लो नदरेक पडना मरे . " 
हांवें म्हज्या मनांतलो दुबाव उक्तायलो . 

" आरे , खाणीभर पुंजायत थंय पोसोभर शिंवरले म्हण ते घेवन बसपाचे 
नासता . आयच्या कृष्णांनी त्या कृष्णाचे इतले गूण उबारल्यात थंय फकत 
एक गूण कुशीक उरलो म्हण कांयच जायना . ” रघल्यान म्हज्या मनांतलो 


दुबाव पयस केलो . 


कुरूक्षेत्रार कृष्णान गिता सांगतगीर अर्जुनाल्या मनांतली जळमटां जशी 
पयस जाल्ली आनी तो जसो आपले कर्तव्य करपाक तयार जाल्लो तसो 
रघल्याले सांगणे आयकून म्हज्या मनांतले ' ते ' विचार ना नपयत जाले आनी 
अर्जुनान कौरवांचेर सोडिल्ल्या बाणाचे वेगान धांवत हांव आमच्या नकासुरा 
म्हऱ्यांत गेलों आनी वर्सावळीप्रमाण धोल - ताशांच्या कडकडाटांत तो नरकासूर 
म्हज्या भुंजार घेवन हांव तो नाचोवपाक लागलों . 

लिकी 


विचित्र गोंयकार 


एक पावट म्हाका गोंयकाराल्या अजिबपणाचो फटको बसलो जाल्यार 
दुसरे खेपेक गोंयकाराल्या विचित्रपणाचो हुरूप लागलो . ताचें जालें अशें . 

एक दीस हांव सदाबशेन बसींत ऑफिसांत वतालों . बसींतली सगली सिटां 
भरिल्ली . एकय रिकामी नाशिल्लें . 

इतल्यान एक सोबीत चली बसींत चडले . चली म्हळे म्हूण सामकेंच कुकुले 
चली न्ही . तर बरें आरसाटें चली . नवेंच सिर्विसेक बी लागिल्लें आसूंक जाय . 
दिसूक सुंदर . आंगान सुटसुटीत . तोंडाक मेकअप . ओठांक लिपस्टीक . आंगांक 
पर्दूम , स्टायलीश हेरस्टायल , डिसेंट कपडे , मॉडर्न जोते , अशें सगले मळून 
आकर्शक व्यक्तिमत्वाचें तें सोबीत चली बसूंक सीट नाशिल्ल्यान आपल्या नाजूक 
बोटांनी बसींतल्या एका दांड्याक धरून उबें रावलें . 

ते चलयेक बाबड्याक उब्यांनीच प्रवास करचो पडटलो हे पळोवन , तें उबें 
राविल्लें ताच्या कुशिच्या सिटार बशिल्लो एक अप - टू - डेट चलो उबो रावलो 
आनी ताणें ते चलयेक आपले सिटार बसूंक सांगले . एका अनवळखी चल्यान 
दिल्ल्या सिटार बसूक पयलीं तें अनमनले . पूण जेन्ना त्या चल्यान चडच फोर्स 
केलो आनी ताच्या खांदाक धरून ताका थंय बसपाचो आग्रो केलो तेन्ना मात तें 
चली बसपाक राजी जालें . 

“ क्यू आं ! ' ते चलयेन बसता बसता उपकार परगटायले . 
“ क्यू कित्याक ? इटसू माय प्लेजर . ” त्या चल्यान परती जाप दिली . 
म्हाका त्या चल्याची लक्तुबाय दिसली . आपल्याक मेळिल्लो सीट दुसऱ्याक 

दिवन आपणे उब्यांनीच प्रवास करपांत प्लेजर मानपी मनीस हांव पयलेच खेप 
पळयतालो . हरशी अपंगूळ आनी म्हातारी मनशां आपूण बसला त्या सिटा म्हऱ्यांत्त 
पिरंगत उबी आसल्यार लेगीत न्हिदेचे सवंग घेवपी मनीस हांव दिसपट्टे पळयता . 
असल्या लोकांमदीं तो भुरगो म्हळ्यार चिखलात फुलिल्लें कमळ अशें म्हाका 
दिसले . त्या भांगरासारख्या भुरग्याक मजत करपाची संद म्हाका मेळत तर ती 
कशीच वगडावप ना अशें मनांत चिंतून हावें त्या भुरग्याचो चेरो घट्ट मतींत धरलो . 

हे गजालीक चार पांच दीस जाल्ले . सदाबशेन हांव ऑफिसांत वचूंक भायर 
सरिल्लों . खरे म्हळ्यार त्या दिसा म्हज्या मनांत ऑफिसांत वचपाचें नाशिल्लें . 
म्हजो जीव बरो नाशिल्लो . आंगाची काडामोड जाल्ली . जोर येता काय दिसतालो . 
हरशी जाल्यार हांव ऑफिसाक दांडी मारपाचों . पूण ज्युस्त त्या दिसा आमचो 
बॉस रजेर आशिल्लो आनी ताणें ऑफिसाची चावी म्हजेकडेन दिल्ली . ते खातीर 
म्हाका ऑफिसांत वचचेंच पडिल्लें . 

हांव कुथनत बस स्टॉपार आयलों . आज उबो रावन प्रवास करप म्हाका 
कशेंच जमचे नाशिल्लें . ' देवा तूं पाव ' आज म्हाका सीट मेळ्ळ्यार पुरो अशें 
म्हणत हांव स्टॉपार आयिल्ल्या बसींत चडलों . पळय जाल्यार बसींत म्हजें कर्म 
उबें राविल्लें . बसींत एकय सीट रिकामें नाशिल्लें . आता ह्या बसींतल्यान देवन 
फाटल्या बसींत वचचे असो विचार म्हज्या मनांत येवपाक , म्हाका तो ' त्या ' 
दिसाचो खोशेन दुसऱ्यांक सीट दिवपी , भांगरासारको भुरगो दिश्टी पडलो . आजय 
बी त्या भुरग्याक बसपाक सीट मेळिल्लें . ताका पळयतकी म्हज्या जिवाक बरेंऽऽ 
दिसले . हो भुरगो आतां म्हजें ओडिल्लें तोंड पळोवन म्हाका सीट दिले बगर 
रावचोना अशें येवजून हांव त्या भुरग्या म्हऱ्यांत वचून उबो रावलों . 

बरोऽऽ वेळ जालो . तरी तो भुरगो म्हाका सीट दिवपाचें नांव काडिना . घडये 
ताणें म्हाका पळयलो ना जावये असो विचार मनांत घेवन ताची नदर ओडून घेवपाक 
म्हण हांव खांकलो . ते बराबर जनेलांतल्यान भायर पळोवपी त्या भुरग्यान तकली 
घुवडावन म्हाका पळयलो आनी परत जनेलांतल्यान भायर पळोवंक लागलो . आज 
हो अशें कित्याक करता तें म्हाका कळ्ळेना . म्हाका सीट दिवन आपूण उबो 
रावपाचो प्लेजर कित्याकघेना ताचोय उलगडो म्हाका जालोना . हांव बरो ना म्हण 

सांगल्यार हो म्हाका शेर्त सीट दितलो अशें येवजून हांवें ताका ‘ शूक - शूक ' केले . 
ताणें तें कानामनार घेतलेंना . तेन्ना हांवें ताच्या खांद्याक हळूच हात लायलो . 

“ कितें जाला ? " ताणें त्रासीक सुरांत म्हाका विचारले . 
" म्हाक बसपाक मातसो जागो दी मरे . ” हांवें काकळुटेक येवन ताका सांगलें . 

“ हो सीट भरला तो तुका दिश्टी पडना ? तूं आनी हांगा खंय बसतलो ? 
म्हज्या माथ्यार ? " कपलाक सतराशे साठ मिरयो घालून ताणें म्हाका परतें विचारले . 

“ तशें न्ही रे . तूं मातसो उबो राव . हांव ह्या सीटार बसतां . " 
“ कित्याक ? तुवें हो सीट बूक केला ? " 

” 
“ ना . " 
" ना मरे . मागीर म्हाका उठ म्हण सांगपाक ही बस तुज्या बापायली तर ? " 
तागेली हीं उतरां आयकून बसभर लोक खो ऽऽ करून हांसलें . 
' तशें न्ही रे . उबो रावन प्रवास करपांत तुका प्लेजर मेळटा न्ही . " 

' तशें जाल्यार तो प्लेजर तूंच घे मरे . ' बसभर लोक परत हांसले . म्हाका 
लज जाली . तरी आसतना जिवा मुखार लज बीज खंयची म्हण हांवें निमाणचो 
यत्न म्हण दिनवाणेपणान ताका म्हळे . 

“ आज म्हज्या जिवाक बरेंऽऽ दिसना म्हण रिक्वेस्ट करतालों रे तुका . 

“ आं ! तुज्या जिवाक बरें ना . आनी आमच्या जिवाक मात आमी सकाळफुडें 
टॉनीक दिवन भायर काडटात न्ही ? " 

ताच्या ह्या जाप - कम - प्रश्नाचेर लोक पथून हांसले . आतां मात हांव शेळेलों . 
म्हज्या तोंडांतल्यान उतर फुटना जालें . 

कसलो म्हण विचित्र सभावाचो भुरगो हो पळयात . त्या दिसा ते धडधाकट 
चलयेन नाका नाका म्हळ्यार पसून हाणें ताच्या खांदाक धरून आपल्या सिटार 
बसयलें आनी आज हां बरो नाशिल्ल्या मनशान काकुळटेन सांगल्यार पसून हो 
म्हाका सीट दिवंक तयार ना . 

अशें हें म्हज्याच बाबतींत कित्याक घडटा ते कळना . त्या दिसा पर्सितले 
पयशे काडटनाय बी तशेंच . बारीकसाणेन चिंतल्यार पसून हातूंत म्हाका म्हजी 
चूक खंयच दिसना . लोक जशे वागतात तसोच हांवय वागपाचो यत्न करतां . 

लोकांक 2 मेळटा तें म्हाकाय मेळचें ही म्हजी अपेक्षा . तरी पूण हे लोक दुसऱ्यांकडेन 
बरे वागतात आनी तेच गजालीखातीर म्हजेकडेन मात तिरसुवादीपणां करतात . 
कसले विचित्र लोक हे , तें पळयात . 

हे सगले येवजून येतगीर म्हाका पंडीत नेहरूंची याद येता . 

' अजीब है ये गोवा के लोग ' अशें म्हणून ताणी आपले वांगडा तें वाक्यय बी 
अजरंवर करून दवरला . म्हाका आपलें बेठेच दिसता . हांव जर कोणय नेहरूसारको 
मोठ्ठो मनीस आशिल्लों जाल्यार ' विचित्र है ये गोवा के लोग ' अशें म्हणून 
म्हजेबराबर तें वाक्यय बी अजरंवर करून दवरतलों आशिल्लों . 

.00 

एक भेट मोगाची 


: ये ऽऽ ! उलय मरे कितेंय तरी . 

: ओदोळेच्यान हांव एकलेंच बडबडटा . पूण उलोवप सोड , तुवे म्हजेवटेन 
एक फावट पसून पळोवंक ना . रागार रे म्हजेर ? 


: तूं कित्याक उलयना तें तरी सांग न्ही . तूं असो ओग्गी बसल्यार म्हाका तरी 
कशें कळटलें तूं रागार कित्याक तो ? 


: 


: ओग्गी बस आं . नस्त्यो बकच्छायो करूं नाका . 

आं म्हणटगीर उलोवंक येता तर तुका . म्हाका आपले ओगीच दिसलें , 
ओदोळच्यान तूं कांयच उलयना तेन्ना जिबेक बी कितेंय जाला काय म्हण . 

: म्हजे न्ही . तुजेच जिबेक कितेंय जावूक जाय आसलें . फटींग खंयचे कडलें ! 
: हांव फटींग ? हांवें कसलीं फटींगपणा केल्यांत तर रे ? 
: येता म्हण सांगून काल कित्याक आयलें ना तर तूं ? 
: आं , हे इल्लेशे गजालीखातीर इतलो रागार तर तूं ! 

: ही इल्लीशी गजाल ? काल आदेसभर हांव हांगा तळमळटा . पूण तुका 
ताची पर्वाच ना . 

: सॉरी आं ! पूण काल मरे ... 

: काय सांगू नाका म्हाका . येवपाचें मनांत नाशिल्लें जाल्यार म्हाका उतर 
कित्याक दिल्लं तर ? 

: बेठोच पिकार जावुनाका आं ! म्हगेलें आयकून तरी घे . काल मरे , अचकीत 

म्हजी भयण आयली . 

: आतां कितेंय निमित्त सांगतलेच तूं . 

: नारे , खऱ्यांनीच आयिल्ली . खूब तेंपान पावल्या ती आमगेर . दोगांय भुरग्यांक 
घेवन आयिल्ली आमकां दाखोवपाक . तिका सोडून कशे येतले आशिल्लें हांव , 
सांग पळोवया ? आनी तुजीय खबर घेताली ती . 

: म्हजी याद आसा तर ताका ? 

: म्हणजे रे ? भुरगेपणांतल्या इश्टाक कोण विसरता ? ल्हान आसतना आमी 
सगलीं एकीकडेन खेळनासलीं ? 

: येऽऽ ! खऱ्यांनीच भुरगेपण कितलें बरें आशिल्लें न्ही ? मेकळेपणान भोवंक 
मेळटालें . कोणाचो भय नासतालो आनी खंयय शिट्ट जाल्यार आई रोकडीच 
गोपांत घेताली . 

: येऽऽ ! आमी परत भुरगीं जावया ? 

: पिशें गो पिशें ! आमकां म्हण आता परत भुरगीं जावंक मेळटा ? आता 
आनी थोड्या दिसांनी तुगेर भुरगीं जावपाची जाली मगो . 


: 


: आवय ! बरें ऽऽ लजता मगो तूं ! 

: शी ! तुका म्हण मरे लज बीज कांयच ना . कोणेय आयकल्यार कितें 
म्हणटलो ? 

: हांगा आयकुपाक आसा तरी कोण ? आनी आयकल्यार आया . ' कर ' 
ना ताका डर कित्याक ? 
S : म्हणी बर्यो पाठ केल्यात तुवें ? 

आतां तूं काणयो पाठ करून दवर . 
: कित्याक ? 

भुरग्यांक सांगूक . 
: आतां मात हांव उठून वतलें आं . तुगेली फकाणां चड जालीं . 

येऽऽ ! हांवें मातशी फकाणां केल्यार तुका राग आयलो न्ही ? आनी पयर 
त्या शकू वांगडा बरी खवदळटालीं मुगो तुमी सगली . 

: तो आमकां तेन्ना ज्योक सांगतालो . 
: कसलो ज्योक ? 


: 

: एक दीस खंय मरे एक हत्ती स्कुटर चलयतालो . आनी ताचे फाटल्या 
सिटार खंय एक मूय बशिल्ली . 


: मागीर ? 


: 


: 


: 


: वतां वतां खंय मरे वाटेर तांकां अपघात जालो . आनी हत्तीक बरोच मार 
लागलो . पूण मुयेक मात कांयच जालें ना . 

अशें कशें तर ? 
: तें तूं सांग पळोवया . 
: म्हाका कळना . तूंच सांग . 
: ते मुयेन खंय मरे हेल्मेट घाल्लें ! 
खो ऽ खोऽ खोऽखोऽऽ 
: खिऽऽ खिऽऽ खिऽऽ खिऽऽ 
बरो ज्योक मगो ! 
येऽ खूब वेळ जालो . आमी या न्ही आतां ? 

: हय , हय . तो पळय . सुर्यदेवालो रथ मळबांतल्यान वता . म्हगेलो साद 
घालपाचो वेळ जालो . 

: हांवय बी चल्ली तांतीं घालपाक . 
: येऽऽ ! पूण फाल्यां परत हांगाच मेळची आं . 
बरें बरें . 
: कों कों ऽ कोंऽऽ कोंऽऽऽ 
: कु ऽ कऽ कऽ कऽ कुऽ 

000 


: 


: 

कोंकणी जैताचें ' सेलेब्रेशन ' 


सकाळची स साडे स वरां जाल्ली . रात सरून दीस वयर आयिल्लो . 
म्होंवी न्हीद वचून म्हाका जाग आयिल्ली . तरी पूण हांव हातरूणाचेर लोळटालों . 
इतल्यान ... 

घुमचे कटर घूम , कटर घूम , कटर घूम 
“ बले ... बले .... बले ... बले ... शाब ... या ... " 
“ होरगयो .... होरगयो .... 

असो धोलताशांचो गडगडाट आनी भुरग्यांचो कुलकुलाट म्हज्या कानार 
पडलो . हांव फडफडीत हातरूणावेल्यान उठून उबो रावलों आनी जनेलांतल्यान 
भायर पळयलें . पळय जाल्यार कितें ? 

आमच्या वाड्यार भौशीक कार्यावळींखातीर राखून दवरिल्ले सुवातेर , 
आमच्या वाड्यावेले सगळे भुरगे एकठांय जाल्ले , ताणी शिगम्या मांडावेले 
धोल , ताशे आनी कांसांळी हाडिल्ली , कोणे आपल्या घरांतल्यान घुमट , कोणे 
शामेळ , जाल्यार ल्हान भुरग्यांनी पत्र्या लातां हाडिल्ली . ती वाजपा वाजयत 
आनी तोंडान शबै घालीत ते सगळे भुरगे एकामेकांचेर गुलाल मारीत खोस 
मनयताले , बद्द होळयेभाशेन . 

हे आज कसली परब मनयतात काय ? हांव येवजूंक पडलों . होळी , शिगमो , 
जांबावले गुलाल बी सगळे जाल्लें . संवसार पाडवो येवचो आशिल्लो . मागीर 
हांचें जाला तरी कितें ? अशें येवजीत हांवें कॅलेंडराचेर नदर मारली . पळय जाल्यार 
आयज ३१ मार्च . आज कसलीच परब आशिल्ल्याचो ताचेर उल्लेख नाशिल्लो . 

फकत आदिमपुराक बाळूमामा जयंती आशिल्ली . म्हळे , ती आदिमपुराची 
बाळूमामा जयंती हे आमच्या वाड्यावेले भुरगे गोंयांत कित्याक मनयतात काय ? 
म्हाका कांयच कळना जालें . थंय गेले बगर कांयच कळचें ना अशें म्हणत हांवें 
बेगिबेगीन तोंड धुले , च्याक घोट माल्लो आनी आंगार कपडे चडोवन त्या 
भौशीक मांडार गेलों . 

" आरे , आरे , तुमचे जाला तरी कितें ? ' गुलालाचे ताट घेवन मुखार 
आयिल्ल्या भुरग्याच्या ताटांतलो गुलाल काडून , तो तांचेरच शिंपडीत हांवें 
तांकां विचारलें . 

“ आवंय ! तुका खबर ना ? ' त्या भुरग्यांनी अजापान म्हाका विचारले . 
“ ना ! कितें रे ? " हांवें परत तांका विचारलें . 

“ आरे , कोंकणी हीच आतां गोंयची खरी राजभास जाल्या . कोंकणी 
वांगडा मराठीय बी गोंयची राजभास म्हणपाचो म.रा.प्र.स. आनी गोमंतक 
मराठी अकादमीन केल्लो आव्हान अर्ज हायकोर्टान भायर माल्ला . आयच्या 
वर्तमानपत्राचेर आयला सगळे . ' स्फुरण चडिल्ल्या एका भुरग्यान व्हडा उमेदीन 
म्हाका म्हायती दिली , आनी तेच वांगडा बाकीचे भुरगे हातांतले झाडां ताळे 
आनी माडयेची चुट्टां नाचयत धोल ताश्याच्या तालार शबै घालूक लागले . 

“ कितें ? ही गोमंतक मराठी अकादमी सरकाराचे अनुदान घेवन 
सरकाराचेरय केसी घालूक लागली ? " हांवें अशें म्हळे खरें पूण शबैच्या बोवाळां 
भितर ते कोणाकच आयकूक आयलें ना . तांची शबै , तालार आयिल्ली . 

“ शबै .... शबै ... शबै ... शबै .... शा ... ब .... या ... 
" बले ... बै ... शाब्बय ... बले .... बै ... शाब्बय ... 

हेर भुरगे शबै घालता म्हणसर एकलो भुरगो होरगयो घालूक लागलो . तो 
होरगयो , होरगयो , म्हणटा थंय आसा रोखडेच दुसऱ्या भुरग्यान ताका ‘ मराठिच्यो 
भोयो ' म्हण साथ दिली , त्या बराबर . 

“ होरगयो , होरगयो ... मराठिच्यो भोयो .... " अश्यो बोबो मारीत भुरग्यांनी 
सगलो वाडो माथ्यार घेतलो . 

“ आतां हाचे फुडें कोणेच मराठी उलोवप ना , मराठी बरोवप ना आनी 

मराठी वाचप ना . " त्या धुमशणांमदल्यान कोणतरी आड्डलो . ताचेर रोखडीच 
दुसऱ्यान “ कोंकणी उलय , कोंकणी बरय , कोंकणींतल्यान सरकार चलय 
अशी घोशणा दिली . 

इतल्यान “ वोगी रावात , वोगी रावात , हांव सांगतां तें आयकात " असो 
एका भुरग्यालो आवाज सगल्याक घुमलो . ( त्या भुरग्याले तकलेत कसली तरी 
नवी कल्पना आयली जावये . ) त्या बराबर भुरग्यांनी वाजप बंद केलें आनी 
' कितें तें बेगीन सांग , अशें म्हणत ताका रेवाडो घालो . तें पळोवन त्या भुरग्याकय 
बी स्फुरण चडलें आनी एकाद्या नेत्याच्या आवेशांत तो उलोवंक लागलो . 

" भावांनो आनी भयणीनो , कोंकणी उलय , कोंकणी बरय , कोंकणींतल्यान 
सरकार चलय ' ही घोशणा आमी इतलो तेंप दीत आयल्यात , पूण आतांचे 
परिस्थितीकडेन ते घोशणेचो संदर्भ लावन पळयात . गोंयांत आतां उणेच ते 
90-95 % लोक कोंकणी उलयतात . भोवतेक जाण आतां कोंकणी बरोवपाकय 
लागल्यात . म्हणटगीर ते घोशणेतलो कोंकणी उलय , कोंकणी बरय हो भाग 
सफळ जाला . आतां उल्लां तें फकत कोंकणींतल्यान सरकार चलय हो भाग . 
आनी तो सफळ जातलो जाल्यार घोशणांनी काम भागचे ना . सरकाराक उतरां 
परस फातरां भास बेगीन कळटा हे तुमी जाणांच . ते खातीर आमी आतां नवी 
घोशणा तयार करूया आनी ते प्रमाण कृती करूया . 

" खंयची ती घोशणा ? सांग बेगीन . ह्याच नेटार घोशणाय दिवया आनी 
कृतीय करया . ” मांडावेले भुरगे सामके उचंबळीत जाल्ले . 
“ आयकात . ” अशें म्हणत त्या भुरग्यान नवी घोशणा दिली . 

कोंकणी मायभास 
कोंकणी ना थंय , काळे फास . 

त्या बराबर ' कोंकणी राजभास कोंकणी मायभास , कोंकणी ना थंय काळे 
फास ' हे घोशणेन सगळो वाडो दुमदुमलो . अचकीत त्या गजबजाटांतल्यान 
' चलात , कोंकणी ना थंय काळे फासपाक आयच्यानच सुरू करूया . ' अशें 
एकलो आड्डलो आनी त्या बराबर ‘ हय व्हय , आयच्यानच सुरू करूंया ' अशें 
म्हणत ते सगले भुरगे धांव - धांवत गेले आनी कोंकणी ना थंय काळे फासपाक , 


' कोंकणी राजभास , 

डांबर , कोळशे , काळो ऑयल पेंट , काळो वॉटर कलर , काळी स्केच पेनां बी 
घेवन परत आयले आनी काळे फासपाचे मोहिमेचेर वचपाक सिध्द जाले . 

“ चलात आतां नमन घालुया . ” अशें म्हणत एकलो ताश्यार बसलो , 
एकल्यान धोल तोणी हातांत घेतली आनी तांणी 

" चानयेच्या पिला तुका तीन गो पाट ' ' अशें नमनाक मुळावण घाले . 

" रावात , रावात , आज तें नमन नाका . आज आमी नवें नमन घालुया . ' 
अशें म्हणत आनीक एक भुरगो फुडें सरलो . त्या बराबर चानयेचें नमन घालपी 
फाटी सरलो आनी ताचो जागो ह्या नव्या भुरग्यान घेतलो . ताश्या बडयेच्या 
आनी धोला तोणयेच्या तालार तो भुरगो आपलें नवें नमन घालूक लागलो . 

' आगो मराप्रसा पिला गोंयाक 
कर गो फाट 
न्यायालयान निकाल दिला 
तुमची लागल्या वाट ' 
घण .... घण ... घण ... घण .... घण .... घण ... घण्ण .... घण्ण ... 
बले ... बले ... बले ... बले ... शाब .. या 

अशे तरेन धोल ताश्यांच्या कडकडाटांत आनी शबैच्या गजरांत कोंकणी 
ना थंय काळे फासपाचे दिकेन ते पावल घालतले , इतल्यान .... 

अपटुडेट कपडे घाल्ल्या चले - चलयांचो एक चोमो , पाश्चात्य संगिताची 
वाद्यां आनी मॅगा सावंड सिस्टिीम घेवन त्या भौशीक मळार आयले . तांणी 
घडाघड ती वाद्यां मांडली , डान्स फ्लोर मार्क केलो आनी पंदरा हजार वॅटसाची 
ती सावंड सिस्टीम सुरू करून त्या संगिताच्या तालार तांणी डान्स करपाक 


सुरवात केली . 


“ आरे , आरे , हे कितें करतात तुमी ? ' ह्या मेळ्यांतल्या एका भुरग्यान 
त्या मेळांतल्या एका भुरग्याक विचारले . 

" You don't know ? Now Konkani became the only official 
language of Goa . Yesterday court has given the decision . We 
are celebrating it . " अशें म्हणून आपल्या पार्टनराच्या कमरार हात दवरून 

तो भुरगो डान्स करपाक लागलो . 

" Do you wan't to join us ? " त्या भुरग्यां मदल्या एका उमेदी भुरग्यान 
हांकां विचारले . त्या बराबर 

" व्हाय नॉट , व्हाय नॉट ? " 

“ शुअर , शुअर ' अशें म्हणत ह्या मेळांतले सगळे भुरगे घडाघड वचून 
कोंकणीचें जैत Celebrate करपाक त्या पाश्चात्य मेळांत भरसले . 

आनी हेवटेन मात हे कोंकणी धोल ताशे आनी हेर वाजपांनी , त्या पाश्चात्य 
बँडाचो आनी त्या मॅगा सावंड , सिस्टिमाचो आवाज सोसूं नज जावन , आपल्या 
कानांत बोटां घाली . आनी डान्सा पायांनी हुडयिल्ल्या मातयेत न्हायत , कुरंगटी 
करून बेवारशांभाशेन त्या मांडार पडून रावली . 

कामय र 

YO 


न्हीद खळपाची कारणा 


मनशाच्यो मुखेल गरजो खंयच्यो ? हो प्रस्न जर शाळेच्या भुरग्यांक 
विचारीत जाल्यार , अन्न , वस्त्र आनी आसरो ह्यो मनशाच्यो तीन मुखेल गरजो 
अशी जाप ती दितली . 

मातशी व्हड जातगीर ती विज्ञानाक आफुडटात आनी आपल्या मुखेल 
गरजांमदीं हवा , उदक आनी भलायकेची भर घालतात . 

आनी मातशी व्हड जातगीर तांचे पालक आनी शिक्षक तांकां शिक्षणाचें 
म्हत्व पटोवन दितात . ताचेवेल्यान त्या भुग्यांक शिक्षणाबगर आपल्याक फुडार 
ना हे पट्टा आनी शिक्षण हीय बी तांची मुखेल गरज जाता . 

शिक्षणाचे महत्व पटून एखाद्रो भुरगो पुस्तकांतलो किडो जावन , खेळ 
आनी समाजापसून पयस वचून मेंग्याभशेन वागूक लागलो जाल्यार त्या वेळार 
ताच्या बरे मागप्यांचे नदरेन तरतरसाण आनी सभाधीटपण ही ताची मुखेल गरज 


आसता . 


फुडें फुडे ह्यो मनशाच्यो मुखेल गरजो , डिग्री , नोकरी , व्यवहारज्ञान , लग्न , 
संवसार , भुरगी , घर , गाडी , पयसो , समाजांत मान , अशो मारूतीचे शेपडेभाशेन 
वाडत वतात . 

आनी ह्यो सगल्यो मुखेल गरजो भागोवपाच्या नादांत मनीस निमाणे जेन्ना 
आपली न्हीद खळोवन बसता त्या वेळार ‘ न्हीद ' ही ताची सगल्यांत व्हड मुखेल 
गरज आसता आनी ते खातीर तो आपल्या सर्वस्वाचेर लेगीत उदक सोडपाक 


तयार आसता . 

मनशाचे मनस्वास्थ आनी भलायकी इबाडपाक न्हिदे असलो दुस्मान ना . 
न्हीद केन्ना , कोणाचो , कसो घात मारीत हाचो नेम ना . ज्या कोणाची रातची 
न्हीद खळटा ताचे दुसरे दीस ताची अवतिकाय कशी आसता हे अणभवा बगर 
कळपाचें ना . ( रातपाळयेच्या लोकांची गजाल वेगळी ) . 

निद्रानाशाची कारणां तशी जायती आसतात . पूण सर्वसामान्य मनशांक 
बादपी कारणां म्हळ्यार 

हिसपाभायर खोस जावप . 

- सुस्त न्हीद लागिल्ली आसतना अचकीत जाग येवप . ( कारण - भयानक 
सपनां पासून पोट फुगपा मेरेन कितेंय आसूं येता ) . 

- आपल्या घरांत आशिल्ली अशांतताय . 
आपलें वो घरच्यांचे दुयेस . 
घरांत , ऑफिसांत वो समाजांत जाल्ली मानहानी . 

आपल्याक घर , नोकरी , वो भुरगें ( चड करून चलो ) नासप . 
EL- आपल्या मनाविरूध्द कितेंय घडप / प्रेमभंग जावप . 

आपल्या हक्काचेर अतिक्रमण जावप . 
वेंचणुकेंत हारप . 
आपल्या वाठारांत भुकंपाची वो गेर्राची शक्यता . 
आपल्या घराचेर बागविल्लो माड वो झाड आसतना वादळ जावप . 
एका आंकड्याक सोत चुकप . 
शेजाऱ्याक फायदो जावप . 
सर्वसामान्य लोकांच्या निद्रानाशाचे हे वळेरेक अंत ना . 

निद्रानाश हो जसो सर्वसामान्याक आसता , तसो तो व्हड मनशांकय बी 
आसता . ( सर्वसामान्यापरस व्हड मनशांकच तो चड आसता ) . आनी ताची 
कारणांय बी वेगवेगळी आसतात . खंयची ती पळयात . 

केन्नाय जर हांव कोणाचेरय रागार जालों वो हांवें कोणाचेरय आळ घालो , 
जाल्यार ते रातची म्हाका न्हीद पडना - बर्नाड शॉ . 

एक दीस जर हांव म्हजे मोगिकेक चीट बरोवंक विसरलों जाल्यार म्हाका 

न्या . छगला . 


न्हीद पडना 

अलेक्झांडर ड्यूमा . 
एखाने गणीत जर म्हजेकडेन सुटले ना जाल्यार म्हाका न्हीद पडना 
आईन्सटायन 

एखादे वेळार जर हांवें बेगीबेगीन न्याय दिलो जाल्यार म्हाका कशीच 
न्हीद पडना 

म्हज्या अर्दवट कथानकांनी म्हाका केन्नाच न्हूिदंक दिलेना , तातूंतली पात्रां 
म्हज्या दोळ्यांमुखार नाचत रावतात - स्टीव्हन्सन . 

म्हजे कथेचें लांबिल्लें कथानक हे म्हज्या निद्रानाशाचे कारण - शरदबाबू . 
अर्दवट काम म्हाका सवस्कायेन न्हिदूंक दिना - महात्मा गांधी . 

म्हजी तोखणाय करपी लोक म्हाका न्हिदूंक पसून दिनांत - पं . 
जवाहरलाल नेहरू . 

तर असो हो निद्रानाश , ताची कारणां आयकुपाक हलकी आनी पळोवपाक 
फुलगीं . पूण अणभवपाक मात पेरिगाद . 

गंगेचे उदक आनी गोंयची सांगटां 


म्हाका एक वायट सवंय आसा . लोकाले लेख वाचपाचे . ( थोडे लोक 
आपले बरप सोडून हेर काय वाचनात न्ही , म्हूण म्हाका म्हजी ती सवंय वायट 
शी दिसता , इतलेंच ) बरें , वाचिल्ले लेख म्हज्या एका कानांतल्यान भितर सरून , 
दुसऱ्या कानांतल्यान भायर सरनांत . तांतले काय मुद्दे रेवडेक चिकटल्ल्या तिळावरी 
म्हज्या मेंदवाक घट्ट चिकटतात . आनी मागीर पोन्ने दुयेंस अचकीत वयर येवन 
भलत्यार पडचें , तशें तें एकदीस अचकीत वयर येतात . अशे वयर आयिल्ले ते 
मुद्दे मागीर कोणाक चिकटतात आनी कोणाचेर घालून घेतात ताचो नेम ना . 
सुयेर - सुतक नाशिल्ल्या गजालींचो संबंद कसो लावचो तें म्हज्या 
सभावाकडच्यान शिकचें . 

आतां हेच पळयात न्ही . 

गोंयच्या फुडाराविशीं बरयल्ले लेख , मल्टीनेशनल कंपन्यांचो धंदो , गंगेचें 
उदक आनी गोंयची सांगटां हांचो पयसुल्ल्यान तरी संबंद आसू येता व्हय ? ना 
न्ही ? तरी आसतना म्हज्या सभावान तांचो संबंद जोडलो . 

नाक आनी आदोळीची म्हणणी वो वडाची साल पिंपळाक तेकोवपाची 
ओंपारी घडल्यात त्यो घडये म्हज्याच सभावांवेल्यान आसू येतात . संशोधन 
करचें पडटलें . 

तर सांगपाचे म्हळ्यार , पयर सांजचो पांय मेकळे करपाक म्हण पासयेक 
गेल्लेकडेन , पयलीं केन्नातरी , कोणेतरी बऱ्या ऽऽ विचारवंतांनी बरयिल्ल्या 
लेखांतले काय मुद्दे म्हाका याद जाले . ते अशे : 

मुद्दो क्र . 1 

' प्रकाश नायक . c / o पी . एन् . पिल्लय . हो म्हज्या एका इश्टाचो नामो . 
गोंयकार आपलेच भुंयेर भायल्यांच्या घरांनी भाड्याक रावपाक लागला , हाची 
ही एक देख . खिणांभितर भायल्यांनी हांगाच्यो जमनी आपल्यो केल्यात आनी 
गोंयकार उबंत पडूक लागल्यात . अशे तरेन फुडल्या वीस वर्त्यांनी जायत्या 
गोंयकारांचे नामे वयर दिल्ल्या नाम्याबशेन आसतले . ' 


मुद्दो क्र . 2 

' गोंयां पुरतेंच उलोवपाचें जाल्यार , गोंय वेगळे उरलें खरें पूण गोंय ‘ गोंय ' 
उरलां व्हय ? गोंयांत गोंयकार सोडून सगले आसात . भायले लोक हांगा येवन 
कसले कसले धंदे करतात तें पळयात . अगरवालाचो टायरांचो धंदो . ओझा हो 
सरकारी कॅन्टीन चलयता . पणजे बाजारांत एक हॅर - स्टायलीच्या दुकानाचो 
मालक सोडल्यार थंयचे चारय म्हाले तेलगू उलयतात .. अशे तरेन 2017 वर्सा 
( ओपिनियन पोलाच्या पन्नासाव्या वर्सा ) गोंयचो मुख्यमंत्री शशीकुमार पिळ्ळे 
वा ओझा वा अगरवाल जांव येता . ' 


- 


मुद्दो क्र . 3 

' गोंयचो भाज्जेचो आनी फळांचो धंदो भायल्यांच्या हातांत गेला हे खरें . 
पूण ताच्याकय पेरीग अशी आनी एक गजाल गोंयांत घडल्या . ती म्हळ्यार 
गोंयच्या काय प्रमुख शारांतल्या बाजारपेठांनी गोंयकारांखातीर बांदिल्ली आनी 
गोंयकारांच्या हातांत आशिल्ली कायम स्वरूपी दुकानां | गाळे आज 
भायल्यांच्या हातांत गेल्यांत . त्या जाग्यार ते आज लाखांनी रूपयांचो धंदो 
करतात . आतां तीं दुकानां परत गोंयकारांच्या हातांत येवपाची आस्त खुबच 
उणी आसा . ' 

हे सगले विचार एकाच वांगडा तकलेत येवपाचे कारण म्हळ्यार गोंयची 
सांगटां . हय , गोंयची सांगटां . 

हालींच्या वर्त्यांनी वाटकुळीं व्हडी आनी पातळ जाळी घेवन काय खारवी 
गोंयांत येवंक लागल्यात . ते आपली व्हडी घेवन गोंयभरच्या न्हयांनी आनी 
तळयांनी अऽ स्सो ऽऽ भोंवर मारतात आनी खोटलो भर सांगटां ( आनी काय 
प्रमाणांत हेर नुस्तें ) घेवन तडीर येतात . मागीर आमी गोंयकार तांचे कडल्यान 
ती विकतीं घेवन बरी रूचीन खातात . त्या खारव्यांक सेल्स टॅक्स लागना , इन्कम 
टॅक्स लागना . सोपो कर लागना , विकपी भाडे लागना , भाडेला लागनात वो हेर 
कसलोच खर्च लागना . आपल्या बापायली मिरास जाल्लेवरी ते गोंयच्या न्हया 
तळयांचेर आपलो शेक गाजोवन आमची सांगटां धरतात आनी आमकांच विकतीं 


खावयतात . 


दुसरे वटेन आमचे गोंयकार , दिसाचे दीस आनी रातीच्यो राती वगडावन , 
गरवणी , दिपावणी , फुटावणी , हारी , पागेलां काटाळीं आनी हेर जायत्या तरांनी 
त्या सांगटांक फुसलावन धरपाचो यत्न करतात . पूण एक - दोन पिशी सांगटां 
सोडल्यार बाबड्याच्या हाताक कांयच लागना . 

जे परी गोंयच्यो नोको भायल्यांक रोखड्योच मेळटात , गोंयांत उद्येग 
भायलेच लोक घालतात , ताचेवेल्यो सब्सिडीय तांकांच ( रोखड्योच ) मेळटात , 
तशी आतां गोंयची सांगटांय बी तांकांच मेळूक लागल्यांत . ती सांगटां 
गोंयकारांचेर विटून गोंयकारांक मेळनासतना त्या भायल्या खारव्यांक बी मेळटात 
जाल्यार म्हाका खबर ना . कांय मनशां जशी पोन्न्या गजालींक विट्टात तशी ती 
सांगटांय बी आमच्या लांबोड्या व्हड्यांक आनी अशीर पनेळांक विटून त्या 
वांटकुळ्या व्हड्यावटेन आकर्शीत जाल्यांत जाल्यार हांव नकळो . 

एका वटेन ह्या सांगटां बाबतींत गोंयकार नागवतात . जाल्यार तेवटेन त्यो 
मल्टिनॅशनल कंपन्यो भारताक लुट्टात . हाचे बेस बरें मार्मीक वर्णन आनीक 
एका लेखांत वाचिल्ल्याचे म्हाका याद जाता . त्या लेखांत लेखक म्हणटा , 

' इंग्रज एकूच इस्ट इंडिया कंपनी घेवन आयिल्ले हिन्दुस्थानांत . हे एकेच 
कंपनीन पुराय देश लुटून तो देडशें वर्सी मेरेन इंग्रजांच्या शेकातळा दवरिल्लो . 
आयज जर इस्ट इंडिया कंपनी परस हजार वाट्यांनी व्हड सुमार साडे - तीन 
चार हजार भायल्यो कंपनी आमी आपोवन हाडल्यात . आनी सैमान अब्जांनी 

वर्सा लावन में निर्माण करून आमकां दिल्लें तें सगळं आमी तांकां विकून 
उडयला . 

कितल्या तरी जातिंची थंड पिवपां आयल्यांत . नांवां कसलीय आसूं तांची . 
बाटलेत आसता ते फकत उदक , थोडो रंग , थोडें साकरीन आनी थोडें बी.वी.ओ. 
धा रूपया दिवन जी बाटली आमी घेतात तांतल्या पिवपाचें खरें मोल आसता 
फकत देड ते दोन रूपया . म्हळ्यार दर एके बाटले फाल्यान त्यो कंपन्यो आठ 
आठ रूपया नफो काडटात . एक कंपनी खंय वर्सान वर्स दोनशें अयशी लाख 
बाटल्यो विकता आनी एक हजार कोटी रूपयांचे परकी चलन आपणाल्या 
मायदेसांत धाडून दितात . 

आमचो कर्मभोग म्हळ्यार , ह्यो कंपन्यो आमचेच उदक बाटल्यांनी घालून 
आमकां विकपाक लागल्यात , आनी आमी ते विकतें घेवन पियेवंक लागल्यात . 
Xxxx नांवाची एक कंपनी खंय गंगेचे ' शुध्द ' उदक आमकां विकून लाखानी 
रूपया जोडटा . उदक आमचें , पिवपीय आमीच . नफो मात त्या xxxx कंपनीक . ' 

गंगेच्या उदका बाबतींत में भारतांत घडटा , तशेंच सांगटा बाबतींत गोंयांत 
घडटा . तेच खातीर वेल्या लेखाचो आदार घेवन आमकांय म्हणन दिसता , 
' न्हयो आमच्यो , सांगटां आमची , खावपीय आमीच . नफो मात त्या भायल्या 
खारव्यांक ! ' 

जो 
000 

सुण्याचेर भार आनी लोकांचेर काळ 


“ मेल्ले , पाडपडिल्ले , कपल फुटके , कट्टी खायरे , दळदिरे .... मेल्ल्यांक 
फोणांतच घालूक जाय . दुसऱ्यांक पिडूंक जल्मा आयल्यात xxx चे ... 

आपल्या आंगणाचे मेरेर उबो रावन काटू गाळींचो शिंवर घालतालो . आज 
काटूलें कितेंतरी बिनसल्लें . ताका कोणेतरी तिडायल्लो . काटुचो त्या वेळावेलो 
अवतार पळयल्यार तो कोणतरी हाताक सापडल्यार ताका उबोच भाजून खातलो 
काय दिसतालें . 

हागेलें कितें जाला ते पळोवया आनी जमता जाल्यार ताका मातसो थंड 
करूया अशें म्हण हांव ताच्या म्हांत गेलो . म्हाका आपल्या म्हांत येता तो 
पळोवन काटूल्या उतरांक चडच नेट आयलो . 

" आरे काटू , आज सकाळफुडेंच तुजे शेंपडेर कोणे पाय दिलो रे ? " 
काटूल्या मनाचो थाव घेत हांवें विचारलें . 

" म्हजे शेपडेर ? हांच्योच शेपड्यो वयर काडून पोंदा स्पिरीट मारूंक जाय . 
xx येच्यांच्या . ” एक आशेतार्द गाळ मारून काटून आपली तिडक उक्तायली . 

काटून स्पिरिटाचें नांव घेतगीर तो कोणाचेर तिडकला ताचो म्हाका मातसो 
अदमास आयलो . तरी पूण खात्री करून घेवपाक हांवें ते कोण काय म्हण 
विचारलें . 

" कोण कितें ? हीच रस्त्यावेलीं रस्ताद सुणी x x x x x x x x " काटूल्या 
तोंडांतल्यान आनीक एक आशेर्ताद गाळ भायर सरली . 

काटून रस्त्यावेल्या सुण्यांक रस्ताद म्हणिल्लें पळोवन एके वटेन म्हाका 


" 

हांसूक आयलें जाल्यार दुसरे वटेन म्हाका काटूची काकूळट दिसली . रस्ताद 
सुणी लोकांक कशी पिडटात तें जगजाहीर आसा . तांचो त्रास जावंक नाशिल्लो 
मनीस मेळप कठीण . पयलीं तरी थळाव्यो लोकसंस्था तांचेर नियंत्रण दवरताल्यो . 
पूण मदींच तांकां जिवी मारपाचेर बंदी आयिल्ल्यान हालींसराक तांची संतत 
खूब वाडल्या , आनी ती हरतरांनी लोकांक पिडूंक लागल्यांत . ते खातीर जण 
एकलो तांकां गाळी मारीत आसता . लोकां वांगडाच काटूय बी केन्ना केन्ना 
तांकां गाळी घालता पूण आयज मात तो सामको किंवाटून उलयतालो . 
ताचेवेल्यान काटूक सामके जाळ पडल्यात ते जाणवतालें . 

हाचे कितें जाला आसतलें काय ताचो अदमास घेवपाक हांवें भोंवतणी 
नदर मारली . काटूल्यो गाळी आयकून कुशिच्या दारां - जनेलांतल्यान एक एक 
तकली भायर येवन भितर वताली . वाटेवेल्यान वचपी लोक मातशे थारून काटूचेर 
नदर मारताले आनी फुडे वताले . काटूल्या घराच्या सोपणार तागेलो तीन वर्साचो 
चलो कांचवेवन , आंग चोरून बशिल्लो . हाचे भायर म्हाका खास अशें काय 
जाणवले ना . 
" आरे काटू , 

अशें जाला तरी कितें रे ? आज त्या सुण्या फाटीक सो 
लागला ? ' हांवें ताका विचारलें . 

" कितें जालें ? ' काटू एकदम उसळ्ळो . “ आरे आमगेलो बाबू सोपणार 
बसून पाव खातालो . इतल्यान एक सुणे येवन ताच्या हातांतलो पावच घेवन गेले 
न्ही रे ? तरी बरें . हाताक दांत लागले नात . ना जाल्यार आनीक एक अपसरण 
येतले आशिल्लें ह्या x x x च्याक लागून . ” काटूक भिरभिरी मारिल्ली . आनी 
कित्याक मारचिना ? तागेलो तो भुरगो खावपाक सदांच फाटी . एक उंडी तोंडांत 
घालप म्हळ्यार ताचेर संकश्ट येता . असो भुरगो खातालो तो पाव सुण्यान व्हरप 
म्हळ्यार ? कितें दिसला आसतले काय त्या भुरग्याक . म्हाका त्या भुरग्याची 
काकुळट दिसली . तरी ताच्या हाताक दांत लागलो ना तें एक बरें जालें . 

ना 
जाल्यार येद्याश्या भुरग्याक सुणे चाबप म्हळ्यार फकाणां कामां ? रस्ताद सुण्यांले 
बाकीचे त्रास परवडले . पूण तांगेलो तो जिवघेणो रॅबीस रोग नाका . 

हांव अशें येवजिता आसतनाच “ पाड पडिल्ल्याक फारानच मारूंक जाय " 

With Best Compliments From 
B. TMA PAL FOUNDATION 

Syndicate House 
हीं काटूलीं उतरां म्हज्या कानार पडली . 

MANIPAL - F76 1 EN 
" आरे काटू , असो कितें रे तूं ? सुणी जाली म्हण कितें जालें ? तेवय बी 
जिवे प्राणीच मरे ? तांकां म्हण भूक ना ? ते खातीर आपणेच मातशें सादूर रावंक 
जाय . मोनजातीक मारप सोबता रे ? तांकांय म्हण जगपाचो हक्क ना ? " हांवें 
काटूलो पारो सकयल हाडपाचो यत्न केलो . 

“ पूण तो हक्क आमच्या हक्काच्या आड येता तर ? ' काटू ताणशेलो , 
“ आमकां म्हण गांवांत मेकळेपणान भोंवपाचो हक्क ना ? आमच्या भुरग्यांक 
घरा भायर हुस्क्या विरयत खेळपाचो हक्क ना ? दिसभर कश्ट करून आयिल्ल्या 
मनशाक रातच्या वेळार सुस्त न्हिदपाचो हक्क ना ? वाहनान वतल्या मनशाक , 
कसल्याच आडखळी बगर वाहन चलोवपाचो हक्क ना ? ह्या आमच्या हक्कांचेर 
ते कित्याक आक्रमण करतात तर ? " 

काटूल्या ह्या प्रश्नाक म्हजेकडेन जाप नाशिल्ली . इतल्यान काटूच 
म्हणपाक लागलो . 

" राव रे ? फकत सुण्यांकच जगपाचो हक्क आसा ? गोरवां , बोकड्यो , 
कोंबड्यो , दुकरां मोनजात न्ही ? तांकां जगपाचो हक्क ना ? काय मनशांक 
खावपाक जाय म्हण तांकां मारपाचेर बंदी ना ? आनी मनीस सुण्याक खायना 
म्हण तांकां मनशांक खावपाक मेकळे सोडप ? ना . ना . तांकां मारून उडयले 
बगर दुसरो उपाय ना . ” काटू कांयच आयकून घेवपाचे मनस्थितींत नाशिल्लो . 

“ तें खरें रे तुगेलें . पूण तांकां मारपाचेर बंदी आसा न्ही ? तिचे आड म्हण 
वचूंक जाता ? ” हांवें काटूक थातारपाचो यत्न केलो . 

" कोणे घाल्या रे बंदी ? रस्त्यावेल्यान पायानी भोंवनाशिल्ल्या आनी 
आपल्या बंगल्यांच्या दारांत चार चार गुरखे आशिल्ल्यांनीच मरे ? आरे ते गाडयेन 
भोंविल्ल्यान पायांनी चलतल्यांक सुणी कशीं सतायतात तें तांकां कळना , आनी 
तांगेले गुरखे सुण्यांकच न्ही , जाल्यार जित्या मुसाक लेगीत तांच्या दारांत येवपाक 
दिनात . मागीर तांकां सुण्याचे त्रास कशे बांदतले ? ते त्रास सोसतले जाल्यार 
आमच्या वाड्यार येवन चार दीस रावात आनी मागीरच बंदी घालता म्हण सांग 
तांका ... आं ... ! " ती बंदी हांवेंच घाल्लेवरी काटू मोठे दोळे करून रागान 

म्हाकाच पळोवंक लागलो . 

ह्या काटूक कसो शांत करचो तेंच म्हाका कळना जालें . तरी आसतना 
हांवें म्हळे . 

" आरे काटू , सुण्यांचे त्रास उणे करपाक तांकां मारप हो एकच उपाय ना . 
आनीकय उपाय आसात ताचेर . ' 

“ कसले ते ? ' काटू वड्डलो . 

" आरे , कोंडवाडो बांदून सगल्या सुण्यांक थंय दवरूं येता . तांची संतत 
वाडची न्हय म्हण तांची नसबंदी करूं येता . आनीकय कसले उपाय आसात 
जाल्यार सोदून काडून सरकाराच्यान तशी पावलां मारूं येतात . " हांवें म्हजेपरीन 
काटूक समजावचेलो यत्न केलो . पूण तें आयकून काटूचो पारो आनीकय चडलो 
आनी म्हजेर झुडून आयिल्लेवरी तो एक पावल फुडें सरलो आनीक म्हणूक 
लागलो . 

" आरे सरकार उपाय घेतले आशिल्लें जाल्यार आजमेरेन घेवचें नाशिल्लें . 
आज मेरेन एक तरी कोंडवाडो बांदला रे तांणी ? आनी कितें ? कोंडवाड्यांत 
तांकां कितें उपाशीं दवरतले ? हांगा मनशांच पोटाक वळवळटात . थंय तांकां 
आनी कितें खावयतले ? " 

इतल्यान काटूलें तिसरेंत शिकपी चली शाळेचो युनिफॉर्म , फाटीक बॅग 
आनी हातांत वॉटरबॉटल घेवन घरांतल्यान भायर आयलें . ताका पळोवन काटू 
ताच्या म्हऱ्यांत गेलो , ताची फाट थापटिली आनी “ बाय , सांबाळून शाळेत 
वच आं ... " अशें म्हणून ताका आखाड्यामेरेन पावयलें आनी आशिल्लो 
तसो म्हज्या मुखार येवन आपलें उलोवप फुडें चालू केले . 

“ आं ... आनी तूं नसबंदिचे म्हणटालो न्ही , आरे , हांगा हरतरेची जतनाय 
घेवन केल्लीं मनशांची ऑपरेशनां फेल वतात , थंय सुण्याचे खंय घेवन बसला 


तूं ? " 


काटू फुडें आनी कितें तरी उलोवंक सोदतालो . इतल्यान तागेले चलयेन 
आकांतान एक किळांच मारली . त्या बरोबर काटून तेवटेन पळयलें आनी 
" सुणी ... आवय x x x , हांकां जितींच मारतां . ' अशें म्हणून तो जमनी वय 

ले दोन फातर हातांत घेवन धांवलो . 

खिणभर कितें जालें तें म्हाका कळ्ळे ना . हांवें किळचेवटेन पळयलें . 
पळय जाल्यार कितें ? एक रस्ताद सुणो काटूले चलयेच्या आंगार आयला . 
ताका भिवून ते एके वये खांचीत वचून रिगला . ते वयेक आशिल्ले पेत्रोली 
कांटे ताच्या आंगाक लागल्यात , आनी ताचो विस्तीद त्या कांट्यांत शिरकला . 
एके वटेन तें चली आपल्याक सावरपाचो यत्न करता जाल्यार दुसरे वटेन ते 
सुणे ताच्या हातांतल्या वॉटर बॉटलीक झोंपय मारता , आनी काटू हातांत फातर 
घेवन ताचेवटेन धांवता . 
हांव सून जावन तो देखाव पळयत उरलों . 

000 


का 

आंवंय ! हे कसले जावय ? 


एका जांवयाचे करणेक लागून , बादशहाची फिरली कोर्द 
सगल्या जावयांक सुळार मारचे , बिरबलाक पडली ओर्द 
बिरबल आसलो मोठो धूर्त , ताणें सृळ केले तयार 
बादशहा पळोवंक आयलो सूळ , खोशेन एका पांयार 
सगल्या तरेच्या सुळांमदीं , एकच सूळ भांगराचो 
तो पळोवन बादशहाक , धपको बसलो अजापाचो . 
कारण ताणे विचारले बिरबलाक , भांगराच्या त्या सुळाचें 
सांगले बिरबलान ताचेर बरयलां , नांव जांवय बादशहाचे . 
समजुपाचें तें समजलो बादशहा , उठून गेलो घरा बद्द 
घरा वचून ताणे केली , आपली पयलीची ओर्द रद्द 
अशी ही तेन्नाची खबर , एक शाही जांवयाची 
आतां आयकात सांगता तुमकां , खबर आतांच्या मावांची 


दोतोराल्या दवाखान्यांत , तिनसांजचो वाजलो फोन 
रिसिव्हर उबारत ताणें म्हळे , आतां आनी हो कोण 
दोतोर दोतोर बेगीन यो , जाला हांगा एक घात 
जांवय म्हजो त्रासांत पडला , पडल्यात ताचेर दांडे सात 
उलयतल्याचें नांव विचारून , दोतोरान काडली गाडी , 

घरा ताच्या वचून ताणे , पेशंटाची धरली नाडी 
जमनीर पडून पेशंट तो , बाबडो सामको वळवळटालो 
आपल्याक पडिल्लो दांड्याचो मार , सोसू नजो जावन आड्डतालो 
तोंड येदेशें करून थंय , बशिल्लो त्या जावयाचो मांव 
चली रागान पळयतालें ताका , उबोच गिळू काय खांव 
भेरेल्ल्या तकलेन घुटमळटाली , जांवया म्हऱ्यांत ताची मांय 
हळद - जिरें घेवन सांगताली , बाय गो ताच्या आंगाक लाय 
दोतोरान वचून जावयाचे तपासले , एकान एक आंग 
उपाय ताचेर करून सांगलें , दुखता जाल्यार सांग 
थोड्याच वेळां भितर जावयाची , माराची दूख न्हिवली 
माय - मांव धुवेची तोंडां , आतां खोशेन फुलली 
दोतोरान विचारलें मावांक ताच्या , असो कोणाचेर आयिल्लो भार 
देखून ताणे जांवयाक तुज्या , दिलो मरसर मार 
आयकून तें मांव लजलो , ताणें सकल घाली मान 
वळखलो दोतोर मावानच जावयाक , बडयला सोडून भान 
कितें सांगू दोतोर तुका , आसली तिनसाजची कातर 
असल्या वेळार जांवय सरलो , चोरून चोरून भितर 
हांवें विचारलें आरे तूं , हांगा कित्याक आयला ? 
म्हाका पळोवन तेन्ना तो , करूंक लागलो फाला 
गोंदळ ताचो पळोवन दिसले , चोरूंक हो आयला शेर्त 
देखून दांड्यान शेंपडावन ताका , हांवें केलें ताचें भर्त 
आयकून दोतोरान विचारलें मांवाक , इतलो तूं कसो वायट 
जांवयाक कसो वळखलो ना , घरांत आसून लायट 
मांवान लजेन सांगले दोतोराक , घडिल्लो सगलो फाक्त 
दोतोर आपल्या भितरच हांसलो , आयकून सगलो आक्त 


अमुरपिक्यो चिंचो 


119 


आंवंय ! हे कसले जांवय ? 


जेन्ना मावान माल्लो ताका , तेन्ना घर बोवाळान भरलें 

भायलो बोवाळ आयकून चली , धांवत भायर आयलें 
जा चलयेन पळयलें मोगी आपलो , जमनीर पडून वळवळटा 

दया माया दाखयनासतना , बापूय ताका मारता 
तेन्ना चली पडलें मदीं , बापायक ताणे सगलें सांगले 
तो मेरेन बापायक ताच्या , तो जावंय म्हण खबर नासलें . 


जानू आसलो आलमपेड्ड्यार , दुसऱ्या खुस्तार खावपी 
दुसऱ्यांकडल्यान घेवन सिगार , आनी सोरो पिवपी 
जुगार , मटको , गडगडो , सदांच तो खेळटालो 
केन्नाच पयशे वगडायनासतना , जोड जोडीत आसतालो 
जानुल्या चलयेन एकदा , आपली सोयरीक जुळयली 
जांवयाचो सभाव पळोवन जानुच्या , चिंता फाटीक लागली 
इश्टान चिंतेचे कारण विचारलें , जानू सांगूक लागलो 
जांवयाक आपल्या कांयच कळना , अशें म्हणून पिरंगलों . 
जुगार , गडगडो धरून ताका , मटको खेळूक जमना 
सिगार , विडी ओडूंक आनी , सोरो पिवंक कळना . 
चिंतेचे कारण आयकून इश्टान , जानूक पिशांत काडलो 
निर्व्यसनी जांवयाक जानुल्या , इश्ट तोखेवंक लागलो . 
आरे इश्टा तोखेता कित्याक , तुका कांयच खबर ना 
जांवय म्हजो निर्व्यसनी म्हण , हांवें तुका सांगूक ना 
आयकून हे जानुलें उतर , इश्ट मनांतअजापलो 
विचारले जानूक जांवयाक न्ही रे , तूं कांयच कळना म्हणटालो 
आयक इश्टा जांवय म्हजो , सिगार सोडून सोरो पिता 
जुगार गडगडो पट आनी , मटको लेगीत दियार खेळटा 

मात सिगार सोऱ्याक तो , आपले सोताचे पयशे मोडटा 
आनी सदांच जुगार मटक्याचेर , बोल्सांतले पयशे वगडायता 
तेच खातीर म्हणटालों हांव , जांवय आपलो करतलो घात 
आयकून ते इश्टान माल्लो , कपलार आपल्या हात 


असल्यो ह्यो जावयाच्यो खबरो , आनी कोणाक सांगूक नाकात 
जांवय सगले बरेच आसतात , लज तांची काडू नाकात . 

000 

फोंडकूल गितांची कार्यावळ 


पयर , दिवाळेच्या आदल्या राती ( म्हळ्यार नकासुराच्या राती ) ' रस्तो 
सेवक मंडळान ' तिस्कावेल्या , फोंडकुलांनी भरिल्ल्या रस्त्यार फोंडकूल गितांची 
एक बरी सुरबूस कार्यावळ घडोवन हाडली . रस्त्यावेल्या फोंड - फोंडकुलांचेर 
आधारीत गितांनी भरिल्ली ती कार्यावळ भौच रंगली . हज्जारांनी लोकांनी ती 
कार्यावळ आयकुपाक गर्दी केल्ली . रस्त्यार मांडिल्ल्या कदेलांचे तीन खूर जमनीर 
आनी एक खूर फोंडकुलांत पडचो अशी आयोजकांनी मांडणी केल्ली . म्हणटगीर 
गितां आयकतना लोकांक धोलप सोपें पडटालें . रस्त्यावेल्यान वतलीं वाहनां 
( नरकासूराक आडवे न्हिदोवन वतल्या ट्रकासयत ) अचकीत फोंडकुलांत पडून 
जाल्ल्या आवाजाच्या सुमधूर संगितान वातावरण निर्मिती बेस बरी केल्ली . फुडली 
माची धुल्लान आनी कुचकुचीत फातरांनी सजयिल्ली . फाटल्या पड्ड्यार एका 
फोंडकुलांत स्कुटर पडून , स्कुटरवाल्याचो दोको मोडला अशें चित्र पितारिल्लें . 
अशा ह्या फोंडकुलमय वातावरणांत कार्यावळ सुरू करूंक निवेदक माचयेर 


येता . 


निवेदक : नमस्कार . हांगा जमिल्ल्या समेस्त फोंडकुलगीत मोगी रसिकांक , 
फोंडकुलेश फोंडकाराचो मायेमोगाचो नमस्कार आनी उबैभरीत येवकार . तुमकां 
येद्या व्हडल्या संख्येन हांगा आयिल्ले पळोवन म्हजें काळीज स्पिडब्रेकरावरी 
फुललां आनी फोंडकुलांनी भरिल्ल्या रस्त्यावेल्यान वतल्या स्कुटरीवरी म्हजें 
मन ' जम्प्स ' मारूंक लागला . 

आमच्या गोंयांत , रस्त्यार जळामळाक पडिल्ल्या फोंड - फोंडकुलांवरींच , 

फोंड - फोंडकुलांचेर गितां रचपी कवीय जळीमळी पातळ्ळ्यात . पूण आजवेर 
तांकां एकठांय हाडपाचो यत्न जावुनाशिल्लो . तो यत्न तुमच्या सगळ्यांच्या 
सहकार्यान आज फळादीक जाता म्हण आमकां खोस भोगता . 

ही कार्यावळ घडोवन हाडपाक आयच्या दिसाइतलो बरो म्हूर्त सोदून 
लेगीत सापडचो नाशिल्लो . आयज नरकासुराची रात . पूण तो अस्थायी नरकासूर . 
तो वर्साक एकच पावट येता . पूण रस्त्यावेलीं फोंडकुला ही आमचे जिणेतली 
स्थायी नरकासूर . ती वर्सयभर आसतात आनी तांची खरसाण दिवाळेच्या 
नकासुरापरस कितलीशीच चड आसता . तेचखातीर , स्थायी नरकासूरान 
अस्थायी नकासूराचेर मेळयिल्ल्या जैताचे प्रतीक मनोवपाक आयचे राती परस 
बरी रात आमकां मेळची नाशिल्ली . ( ताळयांचो गडगड ) 

तर अशी ही संगीतमय कार्यावळ सुरू करपाक सुरवेक तुमचे मुखार येता 
कवी आनी गीतकार बाब कामील डी कॉस्ता . कामीलबाब हे थोड्याश्या उतरांनी 
खूब कितें सांगपाक फिशाल तशेच ज्युस्त मर्मार बोट दवरपाकय फिशाल . हीच 
तांची फिशालकाय तुमचे मुखार सादर करूंक आतां तुमचेमुखार येता गीतकार 
बाब कामील . 

निवेदक भितर वता . कामीलबाब माचयेर येता . लोक ताळयो मारून ताका 
येवकार दितात . 
कामील : म्हज्या गीताचें नांव आसा , ' वांटकुळी गो तिटकुळीं . ' 

वाटकुळीं गो तिटकुळी 

गुंडया मातयेची 
रस्त्यावेली फोंडकुलां 

साबार रूपाची 
मानायांचो कामेऱ्यांचो 

खर्च वाटावपाची 
स्त्यावेलीं फोंडकुलां 

झाडां रोवपाची 
काँत्रादोराक इंजेनराक 


With Best Compliments From 

TMPA FOUNDATION Sy.d.cate House 

" IFAL.576104 मा 

समका 


खोस जावपाची 
रस्त्यावेलीं फोंडकुलां 
बोल्सां भरपाची . 
स्कुटीची मोटारीची 

ति 
हाडां मोडपाची 
रस्त्यावेलीं फोंडकुलां 

टायर फोडपाची 
संवसाराची घाब्याची 

वाट लावपाची 
स्त्यावेलीं फोंडकुलां 

जीव घेवपाची 
लोकांच्यो ताळयो . कामीलबाब भीतर वता . निवेदक येता . 

धन्यवाद कामीलबाब . रसिकांनो . आतांच फोंडकुलांची साबार रूपां तुमी 
पळयली . अशेंच आनीक एक रूप घेवन तुमचे मुखार येता बाय चांदनी . 

चांदनी हे धायेक वर्साचें चली माचयेर येता आनी मायक हातांत घेवन पद 


म्हणटा . 


B - 00 


शीड शीड शीड , पावस झडटा 
पावसा घोग्यार , फोंडकूल पडटा 
लोकांचो मागीर , बोवाळ चलता 
सरकार कानार , 

केंस काडटा 
शीड शीड शीड , पावस झडटा ... 


ताळयांच्या कडकडाटांत चांदनी भितर वता . निवेदक येता . 

चांदनी सारख्या माणकुल्यांचे हे गीत आयकून हाचे फुडें तरी सरकार 
आपल्या कानार केंस काडचेना अशी अपेक्षा करून निवेदक बाब प्रसादाक 
आपलें गीत सादर करूंक आपयता . प्रसाद माचयेर येवन गीत गायता . 

म्हेळे म्हळ फोंडके एक 
रस्त्याच्या गो माथ्यार 
खडयेची घुगरां बांदून 
नाचता ताच्या हड्ड्यार 


फोंडके लोकां मारता उलो 
आपोवन तांचेर घालता घालो 
येतना वतना फोंडांत पडून 
लोकांक सद्दां चिखलकालो 


प्रसाद भितर वता . निवेदक येता . म्हणटा 

हो संवसार मोगाचेर चलता अशें म्हणटात . मोग हो केन्ना , कसो आनी 
कोणाचेर बसत हे सांगप कठीण . मोग हो जसो चल्याचो चलयेचेर बसता तसो 
फुलाचो भोवऱ्याचेरय बसता . ते भायर तो आनी कोणाचेर बसता तें तुमकां 
आतां बाब शंकू आनी बाय शाली आपल्या व्दंद्व गितांतल्यान सांगतली . 
शंकू आनी शाली माचयेर येवन आपले गीत सादर करतात . 

रस्त्यावेल्या फोंडकुला तुका 
टायर जावन हुंगतलो 
टायर जाव नाका मोगा 
फोंडा - फोंडार भोंवतलो 
फोंडा - फोंडार भोंवतलो 
रस्त्यावेल्या फोंडकुला 


शंकू : 


शाली : 


शंकू : 


लोक ताळयो मारून आनी शेळोणी घालून तांका दाद दितात . निवेदक 
आपले निवेदन सुरू करता . 
पळयलें मूं ? मोग कोणाचो कोणाचेर बसूंक शकता तो . पूण 

कांय वेळार 

हे रस्त्यावेले फोंडारे हो मोगच ना करून उडयतात . तर अशाच एका फोंडाऱ्यांत 
एक मोगी पडटा . ताची किळांच आयकून ताची मोगिका थंय येता . फुडें कितें 
जाता तें तुमकां बाय शम्मीच सांगतले . 

शम्मी माचयेर येवन गीत सादर करता . 
किळांच तुगेली आयकूक आयली 

करचें कितें कळ्ळेना 
चारय फोंडांनी सोदलो तुका . 
तूं सोदून लेगीत मेळ्ळोना - 2 
म्हाका मनीस दिसलोना 

म्हाका कार मेळ्ळीना 
तुका व्हरचें आसलें हॉस्पिटलांत 
म्हाका तूंच मेळ्ळोना . 

of 


सांजवेळच्या पारार 
दोन सवणीं उलयतालीं 
फोंडकुलांत ती व्हिल्यांत 
तांकां घोंटेर बांदचो पडलोना 
तांकां घोंटेर बांदचो पडलोना 


..... 


निवेदक - रस्त्यावेल्या फोंडकुलांचो जर सवण्यांक पिलां काडूंक उपेग 
जावपाक लागलो जाल्यार फुडें फुडें सवणीं आपलो घोंटेर बांदपाची कलाच 
विसरून वचत म्हणपाचो म्हाका भय पडला . अशी हीं फोंडकुला रस्त्यार 
पडटातच कित्याक ? असो प्रस्न जेन्ना हांवें सितापतीक विचारलो , तेन्ना ताणे 
म्हाका कितें जाप दिली ती ताच्याच तोंडान तुमी आयकयात . 

सितापती : हेवटेन तेवटेन गाडयो रावल्यात 

कित्याक गो गाडयानो रावल्यात ? 
रस्तो आमकां वाट दिना 
कित्याक रे रस्त्या वाट दिना ? 

फोंडांनी म्हजो जीव खाला 
कित्याक रे फोंडांनो रस्त्याक खाला ? 

बांदप्यान रस्तो सारखो बांदूक ना . 
कित्याक रे बांदप्या सारखो बांदुना ? 

इंजेनरान डांबर उणे दिला . 
कित्याक रे इंजेनरा उणें दिलां ? 

वेल्यान तशी ओर्द आयल्या 
कित्याक रे वेल्याद ओर्द दिल्या ? 

पर्सेटेज म्हजी म्हाका पावुना 
पर्सेटेज दी - डांबर व्हर 
पर्सेटेज दी - डांबर व्हर 


निवेदक : बरें तर रसीक मोग्यांनो . आतां तुमचो निरोप घेवपाचो वेळ 
लागीं पावला . तेवटेन नरकासुराच्यो सर्ती सुरू जावपाकडेन पावल्यात . ते खातीर 
निमाणचे एक गीत सादर करूंक तुमचे मुखार येता बाब तो आनी बाय तें . 
तें कमर हालयत आनी तो हातांत वल्हें घेवन माचयेर येतात . 

हांव सायबा शारान वयता 
फुटिल्ल्या रस्त्यान वयतां 


ते : 


म्हाका सायबा वाट कळना 


म्हाका सायबा वाट दाखय 

घे -घे - घे - घे - घे , घे गा सायबा 
तो : म्हाका नाका गो , म्हाका नाका गो 
ते आपल्याल्यो सगली वस्ती घे म्हणटा , तो नाका म्हणटा . निमाणेकडेन 

तो : 


ते कारण विचारता . तेन्ना तो सांगता . 

वाट तुका दाखोवंक गेल्यार 
वाटेर हांवच शेणटलों गो हांवच शेणटलों 
फोंडकुलांत पडून म्हजो 
दोकोच मोडटलो गो दोकोच मोडटलो . 


निवेदक : ही कार्यावळ आतां हांगाच सोपता . तुमी मुजरत हांगा येवन हे 
कार्यावळीक सोबा हाडली म्हण तुमकां सगल्यांक देव बरें करूं . धन्यवाद . जय 
फोंड . जय फोंडकूल . 

000 


गणी 

कोयराचो विलो आंदोलनाक उलो 


आतां जरी तें एक व्हडले शार जाल्लें आसले तरी एका तेंपार ताचो 
आंवाठ ल्हानसोच आशिल्लो . लोक विस्कळशी घरां बांदून बरे ऽऽ आवांताद 
रावताले . कोणाची कटकट कोणाक नाशिल्ली . लोक आपआपली कामां आपले 
आपूण व्यवस्थित करताले . जण एकलो आपल्या घरच्या कोयराचो विलो आपले 


आपूणच लायतालो . 


कोण आपलो कोयर आपल्याच मागिलदारांत व्हरून उडयतालो . कोण 
वयेभायर वो दुरगाभायर उडयतालो . तर कोण तो कोयर खंयचेय खळयेत , 
व्हाळांत उडोवन आपल्या घराची निवळसाण राखतालो . ( दुसऱ्याचे 
निवळसाणेचे कोणाक पडला ! ) चडच जालें आनी कोयराची रास बी जाली 
जाल्यार ताका मातशी फस्काकाडी लायल्यार तो नानपयत जातालो . ते भायर 
तेन्ना तें शार सैमाच्या गोपांत आशिल्ल्यान , सैम आपल्या भुरग्यांक कोयराची 
बाधा जावपाक दिनासलो . कोणाची कसलीच कागाळ नाशिल्ली . 

ल्हवू ल्हवू त्या शाराची उदरगत जावंक लागली तशे लोक त्या शाराच्या 
मोगांत पडूक लागले आनी मोग म्हणून पयसुल्ल्यान जाता ? ताका लागींचो 
सहवास चड मानवता . ते खातीर तो सहवास अणभवपाखातीर ते मोगिकेवटेन 
मोग्यांची रीग लागली आनी तांच्या मोगाचो परिणाम म्हण त्या शाराची 
लोकसंख्या हिसपाभायर वाडूंक लागली . 

लोक वाडटा तशी त्या शारांतली घरा वाहूक लागली . घरां वाडटात तशी 
बिराडां वाहूक लागली आनी बिराडां वाहूक लागली तसो कोयरय वाडूंक 

लागलो . पयलीं लोक कोयरय मेकळ्या सुवातींनी उडयताले . पूण त्यो मेकळ्यो 
सुवाती आतां घरांच्यो सुवाती जाल्ल्यान लोक आपलो कोयर शारांत खंयचे 
खंयय उडोवंक लागले . कोयर तो . ताचो सभावच मुळांत लोकांक त्रास करपाचो . 
तो आपलो स्वभावधर्म सोडटा ? तो लागलो लोकांक त्रास करूंक . ताचो त्रास 
सोसूंक जायना जावन लोक बेजारले . पूण करतले कितें ? इतलो कोयर काडप 
कितें एकट्या दोगांचें काम ! ते भायर तें काम भौशीक . म्हणटगीर खंयचे भौशीक 
संस्थेनच तें करपाचें . शाराच्या प्रस्नाकडेन संबंदीत भौशीक संस्था म्हळ्यार 
नगरपालिका . म्हटणगीर तें काम नगपालिकेनच करपाचे अशें येवजून शारांतले 
लोक तो प्रस्ताव घेवन नगरपालिके म्हऱ्यांत गेले . 

सुरवेक नगरपालिकेन कानार केस काडले . तेन्ना लोकांनी ते केंसच कापून 
उडयले . तरी नगरपालिका शारांतलो कोयर काडिना जाली तेन्ना लोकांनी एक 
सणसणीत बरें ' कोयर उबार ' आंदोलन सुरू केले . पूण नगरपालिका असल्या 
सटरफटर आंदोलनाक मीठ घालना हे कळटगीर त्या आंदोलनान ( कुशिल्ल्या 
कोयरापरसूय ) उग्र रूप धाण केले . तेन्ना मात ते नागरपालिकेच्या बुन्यादीचे चिरे 
हालपाक लागले आनी ते चिरे घट्ट करपाखातीर नगरपालिके मुखार शारांतलो 
कोयर उडोवपा बगर दुसरो पर्याय उरलो ना . अशे तरेन त्या शारांतलो जळामळाक 
पातळिल्लो कोयर नगरपालिकेन एकठांय करून शाराभायर कोण्ण लोक रावनात 
अशा ‘ सोनगडार ' उडोवपाक सुरवात केली . फुडें अणभवान नगरपालिका शाणी 
जाली आनी तिणे ' कोयरा डबे , कोयर व्हरपाक वेगळे तरेन बांदिल्ले ट्रक , 
कोयर उबारपी ( म्हळ्यार घाण वास सोंसपी ) कुशळ कामगारांची तजवीज करून 
तांची देखरेख करपाक एक वेगळो विभाग स्थापून कोयर उबारपाच्या वावरांत 
सुसुत्रताय हाडली . करतां करतां कोयराचो विलो लावप हेच ते नागरपालिकेचे 
सगल्यांत व्हडलें ( आनी घडये एकले एकसुरें ) काम जालें . तेन्ना तर आता 
शाराच्या हेरय प्रस्नांकडेन लक्ष दियात अशें नगरपालिकेक सांगपाक लोकांक 
आनीक एक आंदोलन करचें पडले . ते वटेन सोनगडार मात , कोयराच्यो राशी 
मळबाक तेंकताल्यो . 

शारा भायर सोनगडार उडयिल्लो कोयर शारांतल्या लोकांक व्हडलोसो 

बादनासलो . ना म्हळ्यार त्या शारा कुशीच्या गावातल्या लोकांक सोनगडावेल्यान 
वतना नाक मुठीत धरचे पडटालें आनी ते खातीर ते कुंयकूय करताले . पूण 
बाबड्यालें तें कुंयकूय त्या कोयराभितरच विरून वतालें . तांचो व्हडलोसो उपेग 
जायनासलो . 

आता त्या शाराचो व्याप वाडिल्लो . आनी तव्यार मदीं घाल्लें पोळ्याचे 
पीठ जशें तवोभर पातळचे तशें हें शार सरभोंवतणच्या वाठारांत आपले हातपाय 
पसरावंक लागिल्लें . भोंवतणचे बरे वाठार सोंपले तशी लोकांची नदर सोनगडा 
भोंवतणचे मेकळे सुवातेर पडली आनी लोक थंय घरां बांदून रावपाक लागले . 
इतले मेरेन सगलें बरें चलतालें . पूण जेन्ना सोनगडा भोंवतणी रावतल्या लोकांक 
सोनगडावेल्या कोयराची बाधा जावापाक लागली तशी त्या लोकांनी ती कोयर 
उडोवपाची सुवातच दुसरेकडेन हालयात म्हण आंदोलन सुरू केले . करता करता 
तेंय बी बरेंच खर जालें . 

कोयर दुसऱ्या जाग्यार उडयात म्हण सांगप सोंपें . पूण दुसरो जागो मेळपाक 
आयला ? तें शार इतलें पातळिल्लें की लापयांव घेवन सोदल्यार लेगीत दुसरो 
जागो मेळपाक कुस्तार आशिल्लें . 

' आरे ! पूण थंय कोयर उडयतात हे जाणा जावनय तुमी घरां बांदलीं आनी 
आतां नगरपालिकेच्याच नांवान करंदाय मारप सोबता हे तुमकां ? ' कोणें तरी 
बुदवंतान आंदोलनकारांक निरूत्तर करपाक प्रस्न विचालो . 

' आमकां थंय घरां बांदपाक लायसन कोणे दिलें ? नगरपालिकेनच न्हय ? 
थंय कोयर उडयतात हे खबर आसूनय आमकां थंय घरां बांदपाक लायलीं . 
म्हणटगीर आता थंय निवळसाण राखपाचे काम तांचेंच न्हय ? तातूंत आमचे 
कितें चुकलें ? आंदोलनकारांली ही जाप आयकून तांकां निरूत्तर करपाक 
आयिल्लोच बाबडो निरूत्तर जालो . 

इतले मजगतीं नगरपालिकेकडेन एक प्रस्ताव आयलो . ' एक्स फॅक्स ' 
नांवाची एक विदेशी कंपनी त्या शारांत कोयरापासून सारें करपाचो प्रकल्प सुरू 
करूंक सोदताली . नगरपालिकेन रोखड्या रोखडी ताका मान्यताय दिवन उडयली 
आनी वर्साभितर शंबर कोटींचो तो प्रकल्प चालीक लागलो . 

हो प्रकल्प चालीक लागलो खरो पूण सुरू जातनाच ताणें नगरपालिके 
मुखार आनीक एक प्रस्न उबो केलो . त्या प्रकल्पाक दिसाक चाळीस टन कोयराची 
गरज आशिल्ली आनी त्या शारांतलो सगलो कोयर एकठांय केल्यार पसून 
दिसाक पंचवीस टनां वयर जायनासलो . मागीर हो पंदरा टन कोयर हाडप 
खंयच्यान ? लोकांक चड कोयर करात म्हण सांगप ? लोक तोच कोयर हांच्या 
तोंडांत घालतले आसले . आनी चाळीस टनांबगर तो प्रकल्प सुरू जायना 
आशिल्लो . नगरपालिका त्रासांत पडली . 

ह्या आमच्या शाराक जसो कोयराचो प्रस्न सतायतालो , तसोच तो 
भोंवतणच्या शारांकय बी सतायतालो . हांच्या प्रकल्पाक कोयर उणो पडटा 
अशें दिसतगीर त्या भोंवतणच्या शारांनी आनीक वेळ केलो ना . सोमतेंच आपले 
कोयराचे ट्रक हाडून ह्या ‘ एक्स फॅक्स ' प्रकल्पामुखार उस्पिले . तांचो अर्थय 
जालो आनी स्वार्थय जालो . तर हेवटेन त्या प्रकल्पाचो आनी आमचे 
नगरपालिकेचो अशे दोगांयचेय प्रस्न सुटले ! 

एकेवटेन एक प्रस्न सुटलो खरो पूण त्या वेळार त्या शारांत आनीक एक 
भलतोच प्रस्न उबो जालो . त्या प्रकल्पाचे तांकी परस भोंवतणच्या शारांनी पुरवठो 
केल्लो कोयर चड जावपाक लागलो . ते खातीर त्या शारांतल्या कोयराची त्या 
प्रकल्पाक गरज पडना जाली . तो प्रकल्प चालू दवरप हे एकूच ध्येय ते 
नगरपालिकेन दोळ्यांमुखार दवरिल्ल्या कारणान , त्या प्रकल्पाक फावो तितलो 
कोयर आपसूक मेळटगीर ल्हवू ल्हवू शारांतलो कोयर पुंजावपाचे काम बंद 
पडलें आनी तें शार म्हळ्यार सामको सोनगडचो व्हडलो भाव अशें दिसूक 
लागले . थंय रावप आतां त्या शारांतल्या लोकांक कशेंच शक्य जायना जालें . 

पयलींभशेन कोयर उबारून शार निवळ दवरपाखातीर शारांतल्या लोकांनी 
नगरपालिकेच्या लोकांक सगल्या तरांनी सांगून पळयलें . पूण आपले भितरले 
भानगडींत गुल्ल आशिल्ले ' ते ' तांचे कशेंच कानामनार घेना जाले . 

आतां त्या शारांतले सगले लोक एकठांय जाल्यात आनी तांणी एक 
व्हडलें आंदोलन करपाचे थारायला . ते खातीर तांणी नगरपालिके मुखार तीन 
कलमी कार्यावळ दवरल्या . ती कलमां अशी : 

1 ) दिसांतल्यान दोन खेपो शारांतले एक्कान एक कोयराचें कुस्कूट उबारून 
शार नितळ दवरप . 

2 ) ' एक्स फॅक्स ' प्रकल्पाची दिसाक चाळीस टनांची आशिल्ली तांक , 
दिसाक शंबर टन मेरेन वाडोवप . 

3 ) फुकट मेळटा म्हण शेजारच्या शारांतलो कोयर गरजे परस चड घेवप 
ना . 
IF 

हे तिनूय प्रस्न सुटमेरेन हे आंदोलन दिसान दीस खर जायत वचपाचे 


आसा ... 


000 

गाढवाचं लग्न ! 


आरे , आज बोरये या मरे ? 
- कित्याक रे बाबा ? 
तुका खबर ना ? 
कितें तें ? 
आज बोरये गाढवाचे लग्न आसा खंय मरे . 
कितें गाढवाचं लग्न ? 
हय रे , खरेंच . 
कोणाक तडडाका मारता रे ? 
तड्डकां न्ही रे . खरेंच सांगतां . 
गोंयकारांकय कॅटां करप मरे ? 
तुकां आनी हांव कॅटां करतां ? 
आनी आत्तां केलां तें ? 
ना रे बाबा . तें कॅट न्हय . 
कॅट न्ही जाल्यार कितें रॅट तर ? 
श्शे बाबा ! तुकां कशें समजावं आतां ? 
कितें तें ? 
आज बोरये गाढवाचे लग्न आसा तें . 
- तें अशें केन्नाय करनात रे ! 
गाढवाचं लग्न म्हणटां तूं ? 
न्ही रे . एप्रिल फूल . 

आरे बाबा , हांव एप्रिल फूल करिना . 
तशे जाल्यार फुलाचो कळो करता तर ? 
ना रे बाबा हांव खरेंच सांगतां . 
तुकां आयला आमंत्रण ? 
म्हाका आमंत्रण येवूना . पेपरार घाला . 
म्हणटगीर कोणेय गेल्यार जाता तर ! 
तेंच म्हण्टां हांव . म्हणटगीर या मरे आमी थंय . 
हय या . पूण एक सांग रे . 
कितें ते ? 
न्हवरो खंयचो रे ? 
न्हवरेकारां वटेनचोच आसतलो . 
आनी व्हकल ? 
व्हकलकारां वटेनची आसची पडलिना ? 
येजमानपण कोण करतलो रे ? 
तुज्या लग्नांत कोणे केल्लें ? 
म्हज्या आवयबापायन . 
म्हणटगीर तांगेल्याच येजमानपणाचो प्रस्न तुका कित्याक पडला 


तर ? 


ती गाढवां न्ही रे ? 
आसली म्हूण ? 
- रगत बरें रगतावटेन ओडटा मरे ! 
न्हवरेकाराल्या सोयऱ्यांक तशेंच समजावचें पडटा . 
बरो तोकासांवांनी उलयता मरे ! 
- तें झक मार . तूं येता काय तितलेच सांग . 
थंय च्या - पाणयाची वेवस्था आसतली मरे ? 
लग्नाचो दबाजो म्हण उपाशी पोटार जाता ? 
पाणयाची वेवस्था म्हळ्यार कळ्ळेना तुकां ? 
ती वेवस्था गोंयांत चांटेपावलाक जाता मरे . 

बोरये ... 
आसतलीच . 
व्हंकलेक गळ्यांत कितें घालतले बी तें कळ्ळा ? 
गाढवाच्या गळ्यांतच बांदतात न्ही रे तिका ! 
- तें न्ही रे . गळ्यांत घालपाक भांगर - शिंगर कितेंय . 
भांगर फुटलां . गळो के दो तांचो , तें जाणा मरे . 
म्हणटगीर उक्त्या गळ्यानच धाडटले तर तिका ? 
केन्नाय राजवाचें दावें घालतात . लग्नाक म्हण रसमी दोरयेचें घाला 
जातलें . 

आनी मानपान बी ? 
- तें म्हाका खबर ना . 
मागीर कितें खबर आसा तर तुकां ? 
आज बोरये गाढवाचे लग्न आसा , इतलेच . 
उठपा - बसपाची वेवस्था आसतली मरे ? 

ग 
कदेलां आसलींना जाल्यार मल्लां तरी आसूकच जाय . 


शक्य आसा . 


बोरये येवपाचें म्हणटा मरे तूं ? 
न्ही रे . बसपाक मल्लांचे म्हणटालों हांव . 

S 
म्हणटगीर बोरये ..... 
तूं म्हण्टा जाल्यार या . 
तशें जाल्यार बस तर फाटल्या सिटार . स्कुटरीन या आमी बोरये . 
ये ! बोरये पावले रेय . खंयचे कडे न करतले काय लग्न ? 
- ये थंय मायकाचो आवाज येता . थंयच 
- हय हय . आरे माटोव बी जानोत घाला मरे हांगा ! 
हय हय . 
म्हूर्त कितल्यांचो धरला ? 
रातच्या धा वरांचो . 
- गाढवाचं लग्न रातचे करतात ? 


वचून पळोवया . 


गाढवाचं लग्न ! 

तेन्नाच करचें पडटा तें . गोगा 
खंय जातले तर तें ? 
ह्या माटवामुखार घाल्ले स्टेजीर . 
गाढवाचं लग्न आनी स्टेजीर ? अजापच मरे ! 
तातूंत अजाप कसले ? दर वर्सा स्टेजीरच करतात . 
म्हणटगीर दर वर्सा हांगा गाढवाचे लग्न करतात ? 
दर वर्सा न्ही . गाढवाचे लग्न अंदूंच दवरला . 
गाढवाचं लग्न कशें करतात रे तुमी ? 
तें आमी करिनांत . तांकां आपयल्यात . ते करतले . 
तशें जाल्यार भायले लोक येतले हांगा लग्न करपाक ? 
गोंयभर सगल्याक करतात खंय तें . 
सगलेकडेन एकाच गाढवाचे काय वेगवेगळ्या रे ? 
तें हांव कशें सांगू ? हांवें अजून ते पळोवंक ना . 
व्हंकल खंयची रे ? Parera.Jinnor 
ती आनी कित्याक लागता तर ? 
कितें ? लग्नाक व्हकल लागना ? 


म्हाका खबर ना . 


न्हवऱ्याक तरी वळखता मरे तूं ? 
- तुका पिशें बी लागूंना मरे ? 
गाढवाच्या लग्नाची चवकशी करपांत पिशेपणां कसलीं ? 
तुमी गाढवाचे लग्न पळोवपाक आयल्यात मरे ? 
- हय . 
इतले बेगीन कित्याक आयल्यात तर ? अजून पार्टी पसून येवूना . 
लग्नाक पार्टीय आसा ? सुकी काय ओली रे ? 
चक्र मच मरे तुमी ! पार्टी नासतना नाटक कशें करतले ते ? 
गाठवाचे लग्न आसतना , वेगळे नाटक आनी कित्याक ? 
नाटक कित्याक म्हणजे ? पुजा आसा न्ही रे आज हांगा . 
पुजा आनी लग्न एकाच बराबर ? अशें कशें ? 

एकाच बराबर न्हय रे . पयलीं पुजा ; मागीर नाटक . 
कसले नाटक तर ? 
गाढवाचं लग्न . 
कितें ? म्हणटगीर हांगा खऱ्या गाढवाचे लग्न ना तर ? 
ना ना . ' गाढवाचं लग्न ' नांवाचे नाटक आसा आज हांगा . 
कर्मा ऽऽ कर्मा ! 


000 


With Best Compliments Front 

उदय गुडे 


' अमुरपिक्यो चिंचो ' हो उदय गुडे हांचो पयलोच निबंद संग्रह . 
म्हळ्यारूच तांगेल्या सर्जनाच्या पयल्या वयल्या फोवाचें बरप आमकां 
ह्या संग्रहांत वाचूंक मेळटा . एक लेखक म्हूण तांच्या व्यक्तित्वाची जड्ण 
घडण कशी जाताताची नाट आमकांहोल्मता . 


ह्या लेखकाक मनीस सभावाची बेसबरी पारख आसा . ताच्या 
धोंगा - पोंगांचेर तो अचूक बोट दवरता . मनशाची व्यव्हारी वृत्ती ताका 
जिणेंतलो आनंद घेवंक दिना . मनशाची जीण ही विसंगतीनी भरिल्ली 
आसता . खंयच्याय सर्जनशील लेखकाक ह्यो विसंगती खुणायत 
आसतात . उदय गुडेल्या बरपाचे खाशेलेंपण म्हळ्यार ताचे निबंद 
कथेच्या हुंबऱ्यार आसात . 

नांवां प्रमाणूच गुडेले हे निबंद जिबेर चिंचेची अमुरपिकी रूच 


( पुस्तकाचे प्रस्तावनेंतल्यान ) 

माधव बोरकार 


